

Ketabton.com

ملا محمد عمر، طالبان

او افغانستان

د کتاب پیژندنه

د کتاب نوم: ملامحمد عمر، طالبان او افغانستان

لیکوال: عبدالحی مطمئن

خپرندوی: افغان خپرندویه ټولنه - کابل

د چاپ وار: لومړی

د چاپ کال: 1396 هجری لرېږد

د چاپ حقوق له خپرندویه ټولنې سره خوندي دی

ملا محمد عمر، طالبان او افغانستان

لرلیک

عنوان

صفحه

دليکوال يادښت.....
7

لومړۍ څېړکۍ

د طالب او طالبان د کلمو اړ او ریښه	15
اسلام او خراسان (او سنی افغانستان)	17
په خراسان کې د دیني زده کړو تاریخي بهير	22
افغانستان او د خو بېړيو طالبي دود	29
د طالبانو جهادي مخېښه	32
د امان الله خان او دیني علماءو ترمینځ ستونزې	33
د دیني ډلو او اشخاصو سیاسي بروز	37
نورالمدارس او خدام الفرقان	37
اخوانيزم او اسلامي نهضت	39
کمونيستي کوټتا او د جهاد پیل	42
په پاکستان کې د جهادي ډلو تشکيل	44
حزب او جمعیت له تبلیغاتي تکرونو تر پوخي نښتو	49
د شورووي ضد جهاد کې د علماءو او طالبانو رول	50
پوخي مبارزه	51
سیاسي جوړښتونه	53

ملا محمد عمر، طالبان او افغانستان

- د کندهار له تحریک نه مخکی له غزنی نه تر زابله د طالبانو پوهی جوړښت 57
 60 د طالبانو تحریک د پیل اړتیا
 65 د کابل خو بېلګې
 66 کندهار د وحشت په گروت کې
 69 د خلکو له خولې خو خاطرې
 71 ملا محمد عمر مجاهد خوک و؟
 72 شوروی ضد جهاد کې ونډه
 73 د ملا محمد عمر خو جهادی خاطرې
 76 د شوروی پر ضد د جهاد پای
 78 د تحریک پیل د ملا محمد عمر په ژبه
 81 حاجی بشیر ولې ملا محمد عمر ته لاس ورکړو؟
 82 لوړۍ پاتک او لوړۍ جګړه
 83 د متحد امير په توګه د ملا محمد عمر انتخاب

دوهم څېرکي

- د سپین بولدک نیول 86
 88 د کندهار بنار فتحه
 93 له کندهار وروسته پرمختګونه
 96 د عبدالعلی مزاری تېښته او مړینه
 99 دوو جبهو کې توندې جګړي او د وسلو تولولو بهير
 101 دروسي الوتکي پېښه: نېړۍ سره د طالبانو لوړنۍ مخامختیا
 105 په لویدیع کې د جګړو شدت او خېڅاندې جنګي کربنې
 107 د کندهار د سقوط وېره او د ګرشک تاریخي جګړه
 107 زما د ستړګو لیدلی حال

ملا محمد عمر، طالبان او افغانستان

له اسیرانو سره ناوړه چلنډ او زما روحی ټور.....	115
د هرات فتح	119
د هرات له نیولو وروسته طالبان د سترو دولتي عوایدو څښتنان شول	122
پاکستان خنګه طالبانو ته ترجیح ورکړه؟.....	123
په کندھار کې د هېواد د دیني عالمانو ستره غونډه او ملا محمد عمر ته د امیرالمؤمنین لقب ورکول.....	127
په جنوب کې د حکمتیار له پلویانو سره بیا نښتې	131
حکمتیار مخ پر کابل، طالبان مخ پر ننگرهار	133
درېیم څېرکۍ	
د کابل فتح ۲۶ ستمبر	138
د کابل سوبه، د طالب واکمني او نړۍ وال غږګونونه	140
د کابل شمال ته د طالبانو تېز پرمختګ	144
د کورنيو لېردول او د باغونو سوځول	148
له دوستم سره د جګړې پیل	150
د دوستم پر خد د جنرال عبدالمالک او طالبانو اتحاد او خونړۍ پایلې	153
لیلې دښته د زړګونو خوانانو هدېړه	160
د اسماعیل خان اسارت او تېښته	161
طالبان یو خل بیا د شمال پر لور	167
ترکمنستان نه د ګازو نل لیکه او نړۍ والې کمپنۍ	169
د ملا داد الله بې وسلې کول او پر کور کېنول	179
د شمالي ولايتو奴 وروستي او رښتني فتحه	181
د فتوحاتو له پراخیدو سره د مسلکي او وړ کډرونو کمښت	185
څلورم څېرکۍ	

ملا محمد عمر، طالبان او افغانستان

- 188..... امریکا سره د شخزو پیلامه، اسامه بن لادن او القاعده
- 196..... پر افغانستان د امریکا د کروز توغندیو برید
- 199..... کندهار ته د ترکي الفيصل راتگ او له مشر سره ملاقات
- 202..... په دي خبرو او سفر کې کومو نقطو د ملا محمد عمر غیرعادی غوسه راوپاروله؟
- 204..... د سعودي علماء د ملا محمد عمر له نظره
- 206..... د بيت المقدس د پخوانۍ امام زوي
- 207..... د ایران او افغانستان د احتمالي جګړي په اړه د ملګرومليتونو رول
- 209..... د اسامه بن لادن شرعی محاکمه
- 212..... امریکا: که اسامه له افغانستان ووځي بیا هم طالبان نه پربېدو
- 214..... پر افغانستان اقتصادي بندیزونه
- 217..... د ملا محمد عمر پرکور خونپر چاودنه
- 219..... له چین سره سیاسي او اقتصادي اړیکې
- 223..... له پاکستان سره تربنګلی اړیکې او د مشرف کوڈتا
- 225..... مشرف ته د ملا محمد عمر له خوا د اسلامي نظام د نفاذ وړاندیز
- 226..... دیموکراسی او طالبان
- 228..... د هندی الوتکی کړکېچ - ۲۲ ډسمبر ۱۹۹۹
- 236..... د کوکنارو په کرهنه ناخاپې بندیز
- 240..... په یوه فرمان د اعزازي القابو لغوه کول
- 241..... د امر بالمعروف د ادارې په اړه له ملا محمد عمر سره مباحثه
- 246..... ایران سره د اړیکو نرمدل
- 247..... روسیه او امریکا د ټلواли ترشا، طالبان اونډۍ وال جهادیان بل پلو
- 249..... چیجنیا د یوه مستقل ټبواو په توګه په رسميت پېژندل
- 250..... د بوتانو ماتول او کندهارتله د عرب پوهانو سفر

ملا محمد عمر، طالبان او افغانستان

256.....	له اسامه بن لادن سره لومړی او وروستی لیدنه.....
258.....	د طالبانو پر ضد د جوړېدونکې افغانی ایتلاف هلي خلې
260.....	د احمدشاه مسعود ترور

پنځنم خپرکي

264	پر امریکا د یوولسم ستمبر بریدونه
266.....	په کابل کې د دینې علاماوو ستره غونډه او د اسامه په اړه پړکړه
267.....	کندهار ته د پاکستانی پالاوو سفرونه
272.....	د امریکا یړغل
275.....	د قومندان عبدالحق نیوں او وړل
277.....	لومړی هم پلان شوی چاینل
278.....	تصادفي چاینل
280.....	د ازري د منګلو درې مذهبی او تاریخي مقدسات
282.....	د مقدساتو له زیارته وروسته د ولسوالۍ د مرکز پر لور
288.....	له عبدالحق نه وروسته د حامد کرزی وار و
292.....	یرغلو او دوستم زرگونه تسلیم شوی طالبان قتل عام کړل
295.....	په توره بوره کې د القاعده د مشرانو برخليک
298.....	د کندهار د سقوط وروستی ګږي او له بنیاره د ملا محمد عمر وتل
302.....	د عبدالسلام ضعیف نیوں او سپارل
304.....	له سقوطه وروسته لومړی مقاومت او لومړی سنګر
313.....	د خدام الفرقان ګوند اعلانوں
316.....	د طالب چارواکو د تسلیمېدو لږي

شپږم خپرکي

319.....	د ملا محمد عمر له خوا لومړی اديو کيست.....
----------	--

ملا محمد عمر، طالبان او افغانستان

- 320..... له افراطي سیاسته د تپنټې هڅه
- 321..... بې مهاره مقاومت
- 323..... د اکبر اغا جیش المسلمين
- 324..... تعليمي پروسه ژوندۍ ساتل
- 326..... د وياندانو کمبېته
- 329..... د ملا محمد عمر وفات او اختلافات
- 337..... د مشرتابه خبرېدل او د علماءو ناسته
- 348..... قطره ته د طالب استازو تلل او دفتر پرائیستل
- 353..... درښتینې سولې او تفاهم پر وړاندې درانه خنډونه
- 355..... داعش او د افغانستان سرحدې سیمه

دلیکوال یادښت

عمر می د دریو او خلورو کالو تر مېنځ و، چې کمونیستانو د غوايی د اوومې خونپی کودتا وکړه، د "خاد" بریتورو اسلام پالی نیول. یوه ورڅو بدملخو بریتورو زموږ د جونګرې دروازه هم ودبلو له، پلار مې له کوره ور ووت خو بیا کله هم خپل کورته رانه دننه نه شو او نه مو بیا ترننه سترګې پري ولګېدي! کال وروسته دومره پوهیدم چې یو مهربانه سیوری مې له سره پورته شوی.

په کور دننه غربت، ساډه نغري او زما زړو جامو هم دا ګواهی ویله چې زه نور یتیم یم. ماته نور هر بریتور د پلار قاتل بنسکاريده! تره مې مور د بې سرپرسته ماشامانو په توګه په بل کلې کې د هغه خپل کورته یو تلو، نور مور کوم جلا کور نه لاره، بلکې د تره په غاړه کې د مشر ورور امانت وو، چې بیاکله هم دا امانت د خپل حق دار په برخه نه شو. ځکه هغه نور د بې وسی په حالت کې په تېلیو لاسونو د یوې کلېمې او عقیدې په تور د ستپالین سیاستونو وژلي و، خو مور لاهم د هغه د ژوند په تړې تمه ناست وو.

له دي وروسته چې په افغاني کمونیستانو ونشوه، نو د لیلن او ستپالین ځای ناستو خپل وژونکي د جنګي الوتکو تر وزرونو لاندي په شوبلو سپاره را واستول. په هیواد سرو لښکرو سور قیامت جوړ کړ، خو تره مې لا هم په دي خبره ټینګ ولاړ و چې پاکستان ته هجرت نه کوو. مور یوازي هغه کم بخته ماشومان نه وو، چې د پلار له سیوری محروم وو، بلکې د لوبو او نازونو عمر مو د اور په لمبو، د الوتکو په بمبار او وژنو کې تیریده؛ مور ته انسانان او د انسان

ملا محمد عمر، طالبان او افغانستان

په لاس جوړه شوي تیکنالوجي د پخوانیو نکلونو تر بلاګانو او د ځنګلونو تر خیرونکو ځناور ډیره وحشی وه.

د اشرارو! د ټکلولو په نوم به د روسانو یو ډول جنگي قوه کليو ته راتله چې د شوروی تاریخي غصب به یې افغانانو ته ور بنود، دې قوي ته به کليوالو سره قوه ويله، د سري قوي وسله والو به ژوندي ژوي ټول په نښه کول، څاروي، چرگان او د مور په غيره کې پې رودونکي ماشومان یې هم نه بنبل.

مور په دې وړکتوب کې په وینو لپلي جسدونه او بمبار شوي کورونه هر وخت ليدل، خود سري قوي نوم راته ورسټي تندرو!

یوه ورخ چې سهار له خوبه پاڅيدهم، مخ ته مې اووه واچولي، د ترڅو تورو چايو له ګيلاس سره مې د ډودۍ ګوله خولي ته یوره، چې د ټانکونو درانه غبرونه مې واوريدل او له دې سره وبرونکي چيغې پيل شوي: چې سره قوه کلې ته په لاره ده؛ ګوله مې خوله کې پاتې شوه، حلق مې وج شو، کليوالو تړلي څاروي له مېږ وييو خلاصول، ترڅو وتنبتي او له وزلو وژغورل شي.

د کلي په کوڅوکې کليوالو له خپلو کورونو داسي منډي وهلي لکه د کورونو مېنج کې چې بلاګاني زېږيدلې وي. تورسرې، سپين سري، واړه او زاړه ټول به په یو ه لاره په منډو وو؛ په ستړو ساواو به یې کله کله شاته کتل، تابه ويل چې ترشا یې بنامار خوله واזה کړې او دوې تري ځانونه ژغوري!

زه او تر ما دوه کاله مشر ورور مې له کلي پتیيو ته ووتو؛ د یوه تنګ او ژور نهر په غاره مو - چې هلمندکې ورته زابر وايي - منډي وهلي؛ د تیت پرواز د چورلکو په ډزو کې نور منډه راته وژونکي بناره شوه او په یو نيمه وج لښتي کې پرپوتو چې د "کانو" د بوټو مېنج کې و "کانې" یو ډول ګن ستربوټي دی، په ژمي وج

ملا محمد عمر، طالبان او افغانستان

وی او ډیر ژر اور اخلي- د هلمند خلگ ورته کاني وايي- د چورلکو په بمبار کې د کانو له اوره هم ويريدو؛ له ويري ټوله ورئ داسي پراته وو، چې نه مو ځانونه خوڅول او نه مو خپلوکې خبرې کولي.

مازیګر چې قوه ولاړه، پلروننه او میندې په پتیيو کې په وړو اولادونو او خارویو پسې په یوه وخت لا لهانده ګرځیدل.

هغه وخت لا زمور ماشومانه ذهن دا سې جوړ شو، چې وسله لرونکې انسانان به خامخا وړل کوي او مور خپل وړکتوب له وژولو نشي ژغورلاي. زه چې نن د سورې د بمبارشوبيو کورونو تر خاورو لاندې ماشومانو تصویرونو ته ګورم نو په ټنديو کې بې خپله ماضي وينم؛ د یو ويشتمنې پېړۍ پرمختالي انسان لا همدومره وحشی دی!

مور په اور، جګړه او عقده کې را ستر شوو؛ دينې زدکړې مو پیل کړې، خو زمور دین چې مور ته خه ډول انسانیت معرفي کاوه، د هغه انسانیت درک هم په ټولنه کې نه لګیده. چاچې د وطن د دفاع او جهاد په لاره کې وسله غارې ته کړې وه، اخېرکې مو له هغوي نه هم داسي خه ونه ليدل چې دا تصور مو نور له ذهنې وباسې، چې انسان معنا ظالم اوقاتل.

مور پاکستان ته د دينې زدکړو لپاره په تنکي ځوانې کې لاؤ، د افغان جهادي تنظيمونو خپل منځي کشمکش، د ځینې جهادي غازی! مشرانو شاهانه ژوندونه او له خپل ولسه ناخبri مو هم ولیده؛ د خاد د بریتور په خير د پیښور په کوڅوکې د ځینېږي ورو غازيانو! په لاسونو د مهاجرو او پرديسو افغان ليکوالو او پوهانو په وينو لړلې مړي مو هم ولیدل او د کمونيسټي رژیم له نسکوريدو وروسته د غازيانو! د ځښو وسلوالو له خوا په بنارونو، کليو او د لو یو لارو پر سرو وحشتونه مو هم ولیدل.

ملا محمد عمر، طالبان او افغانستان

بیا یو وخت دومره پولی ونړیدې چې د پیښور د کوڅو ډیر هغه ږیوه ور قاتلان چې د غرب پالنې په تور به یې افغانان وژل! د لندن او جرمني په کوڅو کې خربلې ږیړی او پتلون کړي ګرځبدل. همدا راز مې یوه ورخ په کندهار کې له لیکوال او شاعر عبدالباری جهانی نه واوريدل؛ چې ویل یې په اسلام اباد کې مې د هغې افغان سندر غاړې پر میز - چې یو وخت یې خلقي سرباز ته د یاری سندره ویله - د جهادی! حمامې د ږیړه ور شاعر ملا اسدالله حنفي را استولی شعرونه ولیدل، چې له دې ډمې یې د خپلو شعرونو د زمزمه عاجزانه هیله کړې وه! خو بنایپیری سندر غاړې موسکۍ وه او د دی شعرونو له زمزمه یې نته کوله؛ ویل یې د ملایی شدیل توري مې په نری ژبه درانه دي!

موبر مدرسې ته له تللو وروسته کله هم داسې فکر نه کاوه چې یوه ورخ به موبر هم د وحشت پر ضد وحشی ټوپک ته اړ کېړو ، بیا همدادسې ورځی راغلي چې ماهم په دینې ولوله د طالب پاخون له کاروان سره یوځای کیدوته خان اړ وګاپه، خوکله مې هم فکر نه کاوه چې تر پایه به همدا کار کوم. ماویل دوه کاله وروسته به بیتره مدرسې ته ور ګرځم او پاتې زدکړې به پوره کوم.

په کندهار کې مې د اطلاعاتو کلتور د ودانۍ دروازه داسې وخت وټکوله چې نور مې نه خان له ټوله تحریکه ویستلای شوای اونه مې په غاړه کې ټوپک اچول خوبنیدل. خو دې نرمې ادارې او د شعر او شاعري بزم ته راتګ، زما تقدیرته نور هم پیچیده رنګ ورکړ. رئیس کابل ته لاړ، ملګرو مې زه وړ وګنیم او د ادارې مشري ته یې ور معرفی کرم. اوله ورخ لکه فرشتو چې په غور کې راته وویل، په خپل راتلونکې شکمن شوم! خو وروسته مې بیا خان ته تسله ورکړه چې نه نه! کال-دوه وروسته به بیتره مدرسې ته هرو مرو ځم.

د ۱۹۹۸ م کال د اپریل په ۱۱ مه یوې پیښې زما زړه او دماغ دومره ماضي ته واړ اوه چې ټوله ورخ مې په خیال کې له خپل پلار سره تیره کړه. په همدي ورخ

ملا محمد عمر، طالبان او افغانستان

د کندهار بنار په شمال کې د میان کوه د غرہ چډه کې د پخوانی خاد د یوه زاره کمونست په اقرار یو ډلیز قبر وموندل شو، زه له خو میلمنو سره دغه لورته په چکر وتلي وم، چې د غرہ چډه کې نرم شمال ته خو کسانو یو لوی جر کیندلو او بشري هدوکې یې تري را ويستل. دا له کمونیستي کودتا وروسته د کندهار او شاوخوا ولايتونو د روحانينو او علماءو یو ستر مدفن و، چې خاديانيو په دي ځای کې ژوندي تر خاورو لاندې کړي ول. ما له دي وروسته هم د همدي مدفن د یوه عامل او قاتل کمونیست د خلاصون لټون وکړ! د سليمان حيرک له زوي سره مې د هغه د خلاصون هڅې کولې! ځکه ما دغه سپین بريتني او سپین بريتني قاتلان په دي پاخه عمرکې د اسلامې او انساني عاطفي له مخې خپلو زامنو او لمسيو ته ژوندي غوره ګنل، په همدي نيت مې مې د پلار قاتل بابنه، خو د اگمان مو له سره نه کاوه چې دوي به یوه ورخ بیا سپینو بريتونو ته رنګ ورکړي او له یوه بل برغل سره به زمود مظلومو اسيرانو وزلو ته ملا وټري!

ما په همدي ورخ د خپل پلار له اروا سره خبرې کولې خو د هغه د جسد هدوکې مې نشوای پیژندلای! ځکه چې ما له پالاره محرومیت ټول عمر ليدي و، خو د پلار څېړه او بدuni جوړښت مې تشن د یوه سیورې په څېړي ياد و.

مانبنام چې دفتر ته راغبرګ شوم. پر کاغذ مې د دي پیښې راپور د خپل روح او خیال په نقشه انځور کړ؛ مانبنام مې د رadio پر خبرې سرويس د نطاق پرځای خپله ولوست. چې له ستوديو راکوز شوم، ستونۍ مې دومره غربو نیولي و، لکه زه چې لا ماشوم یم او د پلار جسد ته مې د میان کوه غرہ په سپیره چډه کې تکي تنها په چيغو چيغو ژړلي وي.

زه لا کيناستي نه وم چې والي حسن رحماني را ته زنګ وواهه، واي بي بي سې غواړي د میان کوه د غرہ د قبر په اړه له ماسره خبرې وکړي، خو زه به ستا د

ملا محمد عمر، طالبان او افغانستان

دفتر د تلفون شمېره ورکړم؛ څه چې دې په رادیوکې ولوستل هغه په خپل غږکې ورته ووايه.

ما تردې دمه له کومې رسنی سره خبرې نه وي کړې، د والي په غوبنتنه او تاکید مې دا کار وکړ؛ دوه ورځې وروسته د مشر سکرتر وکيل احمد متوكل صېب د بې بې سې رادیو تلفون ته څواب نه و ورکړي او د بې بې سې د فتر له ما نه د هغه پوبنتنه کوله، ما متوكل ته پر مخابره وویل چې د بې بې سې خبریال دی پوبنتنه کوي، خو دا وخت متوكل له ملامحمد عمر مجاهد سره نېډې ناست و، زما غږ مشر هم واورید، د متوكل تر څواب وړاندې مې د یو بل چا غږ تر غور شو، متوكل په څواب کې له لږ ځنډ وروسته راته وویل چې ملاصېب وايې چې ته ورسه خبرې وکړه. ماته دا خبره نوي وه، انکار مې وکړ، متوكل وویل زه نه وايم مشر ملاصېب وايې!

زه د موضوع له جزياتو ناخبره وم او د سياسي پېښو په اړه د خبرو کولو تجربه مې هم نلرله، خو له تاکیده وروسته مې د پېښې جزيات ولټول او دغه زما د وياندې رسمي پېل! چې بیامې د راتلونکو ۴ بحراني کلونو وياندې وکړه او دنې او افغانستان د پېښو په اړه مو د ټول نظام او په خاص ډول ملا محمد عمر مطبوعاتي استازیتوب وکړ. خو موږ لا په ځان پوه نشوو، چې کلونه واوبنتل او موږ په نويو خبرو اوشخرو واوبنتلو. موږ فکر کاوه چې روسان وحشی او لويدیخه نېړۍ خو بشرياله دنیاده! داسي ورځ راته ناشونې بنکاريده چې همدا بشري نړۍ به زموږ پر کورونو بمونه غورزوی؛ تورسرۍ او ماشومان به وزني او په نيمو شپو به په خوب ویده ماشومان په سپیو دارې.

کله چې امریکایي الټکو پر کندهار بنیار خپل لومړي بمونه غورزول، د کندهار بنیار پر مدد خان چوک د یوه بې وزله کندهاري د بمبارشوي کندواله کور په لوقو او خزلو کې د یوې څوانې انجلی یوه پښه په زړو جامو کې پرته وه او نور

ملا محمد عمر، طالبان او افغانستان

بدن بې ورک و ! ماته هم هغه گړی دغه پښه د امریکایي یړغل لخوا د افغان
غمیزې لومړی تابلو بنګاره شو.

خو بل پلوته د لوېدېخو رسنیو افغان وياندانو او شنونکو د امریکایي وسلو په
تعريف غارې تازه کولې، د برغلګرو د وسلو زور او خواک بې ستایه او خینې
زړو غازیانو! د لا سترو بمونو په تمه په برپرو لاسونه راښکل.

خرنګه چې زما د وياندي ټوله دوره په نړیواله او سیمیزه کچه د طالبانو د نظام
او افغانستان لپاره ډیره پیچیده او بحرانی وه، نو په راتلونکو پایو کې تر ډیره
همدغه اسرا، پیښې او معلومات ځای شوي.

ما خپل معلومات د حکایت په توګه د لوستونکو په وړاندی ایښې او له نورو
ترلاسه کړي معلومات د هغوي په حواله دي. زما دغه کتاب زما قضاوت او
شخصي دریج نه دي او نه د چا په فرمایش او نه هم چاته کمپاين دي. بلکي د
څپلو ليديلو او اوريديليو پښو یو ربنتيني حکایت دي. خو دا ليکل چې په کومه
بنې شوي نو بنایي نه به د هغه چا خوبن شي چې د طالبانو په محبت کې
ړانده او فنا في الطالبان دي او نه به بې هغه څوک خوبن کړي چې د طالب د
ښمني بې ستړګې ړندې کړې وي او هرڅه بې نفي کول غواړي.

خو هيله من يم چې د دې دوو لوريو ترمینځ لوستونکوته یوه غوره معلوماتي
پانګه ده البته لوستل بې ټولو ته ګټور ګټيم.

هغه معلومات چې ماته نورو راکړي ممکن خینې بې ډير کره نه وي، چې هلته
بيا دغه کمۍ باید زما ونه ګنېل شي.

خو په هغه برخوکې چې پر څپلو او پردويو معلوماتو مې خپله تبصیره کړې ،
ښایي غیر اختياري تمایلات په کې وي، چې دا به زما د بشري عجز برخه وي،

ملا محمد عمر، طالبان او افغانستان

همداراز بنایي یو شمېر تر لم رنې حقایق وي خو ما د خه جدي مجبوريتونو له
امله پري اينسي وي، چې هيله ده په دې خاموشۍ مې هم لوستونکې ويسني.
خکه موږ په شرقی نړۍ کې او سو چې له بدہ مرغه دلته لا د وينا زغم په مخ
کې ډيرې ستونځې لري، که خه هم د بيان د ازادي دعوه لرونکو لويدېخوالو
هم زموږ د خولو په وړاندی فولادي ډالونه نیولي! نور مو د پاتې کتاب د
لوستلو زغم ته رابوله

په مينه او درښت

عبدالحى مطمئن

ملا محمد عمر، طالبان او افغانستان

لومړۍ خپرکۍ

د طالب او طالبان د کلمو ار او ریښه

د شلمې پېړۍ، په پای کې نړۍ، او سیمه له یوه نوي نامه سره اشنا شود. دا د "طالبان" کلمه وه. "طالبان" کلمه د افغانستان د یوه لوی اطرافي او ځینې بناري اکثریت په مینځ کې کومه نوي کلمه نه وه.

طالب له اره د عربی ژې کلمه ده چې پوره بنې یې "طالب العلم" دی. معنا یې زده کوونکي ده. د دې کلمې جمع "طلبة"، "طالب" او "طالبون" راخي. په عربی نړۍ کې د پوهنتونونو او بنوونځيو ټولو شاګردانو ته "طالب الجامعه" او "طالب المدارس" وايي. که هغه ديني زده کړي کوي يا عصری او مدنی.

په هند او پاکستان کې هم طلبه او طالبات کلمې د ديني او عصری دواړو زده کړو لپاره عامې کارول کېږي، خو په افغانستان کې عصری زده کوونکو ته محسليين او متعلمين وايي چې دا هم عربی کلمات دي او یوازې ديني زده کوونکي ته طالب ويل کېږي، چې جمع یې د عربی پر خاي په پښتو وزن استعمالېږي. طالب يا طلبه ورته نه وايي، بلکې د پښتو ژې د جمع وزن ورته کارېږي او د "ياران"، "دوسستان" او "افغانان" د کلمو په خېر "طالبان" کلمه هم په پښتو جمع کېږي.

ملا محمد عمر، طالبان او افغانستان

په افغانستان کې د عصری نبۈونخىيو استادانو ته "معلمین" او ديني استادانو ته "ملا" او "عالِم" کلمى کارول شوي. "ملا" کلمه د فارس، خراسان (او سنی افغانستان) مينځنى اسيا او سوپلي اسيا په اسلامي هېوادونو کې له پېپيو راهيسي په رېښه لري، خو تر او سه د اتفاقې خبره نه ده چې دا کلمه په اصل کې له عربى راغلې او که عجمي ده. که عربى شي نو د ميم په پېښ او د لام په شد سره د لوړ او ستر معنا لري چې لوړ او ستر عالم ترې هدف ده.

له تاريخي پلوه د اسلامي نړۍ د نورو برخو په خېر په خراسان او فارس کې هم د عباسی خلافت پر مهال د ديني علم، ادب او اخلاقو درس ورکوونکو ته "معلمین" ويل کېدل او د دې لپاره د "مؤدبینو" کلمه هم کارول شوي، خو ورو- ورو دغۇ نومونو د وخت په تېربىدو سره تغيير کړي. تر دې چې اخر د فارس، خراسان او هند په مسلمانانو کې د "ملا"، "مولوي" او "مولانا" کلمې دود شوي دي.

اوس په افغاني ټولنه کې هغه ملا ته چې مروج ديني علوم يې بشپړ کړي وي، "مولوي" کلمه کارول کېږي (مولوي له مولا نه اخيستن شوی چې څښتن، شريف او پوهه لرونکي سپري ته ويل کېږي او دلته ترې درېبیمه معنا هدف ده. د مولا کلمه د نسبت د یا پر زياتولو مولوي ګرځدلي او چې علوم يې بشپړ کړي نه وي، نو ملا (د لام له تشديده پرته په خفيقه بنه) ورته ويل کېږي او په عامه اصطلاح کې ملا هر هغه چا ته هم وايبي، چې له ديني زده کړو سره تراو لري. که هغه له دې علومو فارغ وي او که يې لا نه وي تكميل کړي.

"اخوند" فارسي کلمه ده چې معلم يا استاد ته ويل کېږي. دا کلمه په پښتو کې له ملا سره يو ځای کله ناکله کارېږي، لکه "ملا بورجان اخوند".

ملا محمد عمر، طالبان او افغانستان

په یوازی توګه د "اخوند" کلمه زموږ د هېواد شیعه مذهبه وطنوال د خپل مسجد د امام او شیعه ملا لپاره کاروی او خپل ملايان "اخوندان" بولی، خو په پښتو کې د دیني طبقي ترمینځ د "اخوند" کلمه په مجرد دول یوازی د تحقیر په موخه کارول کېږي، کله چې غواړي کوم ملا نیمګړی ملا معرفی کړي، نو وايی: هغه ملا نه دی، هسي اخوند دی!

په بره پښتونخوا کې د عالم يا ملا زوی ته یو شمېر خلک "اخنزاده" وايی، چې په اصل کې دا توری "اخنندزاده" دی چې معنا یې ده: د ملا يا اخوند زوی، دا لقب اکثره د ستر عالم زوی ته کارول کېږي.

د عالم، صوفی یا متყی خلکو زامنوه ته "صاحبزاده" کلمه هم کارول کېږي، چې په عامه پښتو لهجه کې په "سابزاده" او "سوزاده" تلفظ کېږي. په لره پښتونخوا کې د استاد يا عالم زوی ته "صاحب حق" کلمه هم کارول کېږي، چې په عامه لهجه کې "سابي حق" تلفظ کېږي.

اسلام او خراسان (اوسمني افغانستان)

د اسلام له ظهوره ۴۸ کاله وروسته د نبوی هجرت په ۳۵ م کال، د اسلام درېږيم خلیفه حضرت عثمان رضي الله عنه د خلافت په وروستيو کې اسلامي فاتحان افغانستان ته راغلل او کابل یې په لومړي څل فتح کړ. له هغه وروسته بغاوتونه وشول، خو کاله وروسته د معاویه رضي الله عنه په دور کې د کابل په وروستي فتح کې یو خراساني زلی "نافع کابلي" د غنیمت په توګه د عبدالله بن عمر بن خطاب رضي الله عنهمما په برخه ورسپد. دېرش کاله یې له ابن عمر سره تېر کړل او نن چې له ابن عمر نه روایت شوي اکثر نبوی حدیثونه وینو، نو نافع رحمه الله رانقل کړي. دغه کابلی تابعي د حدیثو په کتابونو کې د ابن عمر د روایاتو تر ټولو امين او معتمد راوي او ناقل دی. د امام مالک موطا، صحیح البخاري، صحیح مسلم او د حدیثو نورو معتبرو کتابونو کې یې هم روایتونه ډېر تر ستړګو کېږي.

ملا محمد عمر، طالبان او افغانستان

په دوهمه هجري پېړی کې، د قتيي به بن سعيد بغلاني په خبر شخصيت چې امام بخاري تري شاوخوا درې سوه حديثونه نقل کړي، همداراز د لرغونې خراسان د بلخ او سبدونکي مکي بن ابراهيم بلخي په خبر سترمحدث چې تبع تابعي او له امام ابوحنيفه، جريح او امام مالک خخه یې حدیث اوربدلي وو، امام بخاري ورنه په خپل کتاب صحيح البخاري کې له (۲۳) ثلاثياتو نه (هغه حديثونه چې تر رسول الله صلی الله علیه وسلم پوري یوازې درې واسطې په کې وي) ۱۳ یې له همده (مکي بن ابراهيم بلخي) نه روايت کړي دي. همداراز محمد بن ابیان، ابو عثمان سعید تالقاني او امام ضحاک بلخي په خبر محدثين د خراسان د دوهمي هجري پېړي علمي ستوري وو.

په درېيمه هجري پېړي کې امام ابو داود سجستانی او د هغه شاګردانو په خبر محدثين، د امام ابو یوسف د شاګرد او د بلخ د قاضي امام ابو حفص په خبر فقهاء تېر شوي دي. همداراز د حدیثو او فقهې د علومو ترڅنګ په دغه پېړي کې د نحوې، لغت او ادب په برخه کې د اخفش او سط په خبر استادان هم د خراسان په سيمه کې را وټوکېدل.

په خلورمه سليمان کې د هلمند او سبدونکي ستر محدث ابن حبان بستي، همداراز په هلمند کې زېړدلي او دفن شوي محدث او فقيه د صحيح البخاري او سنن ابي داود شارح او د حدیثو د رجالو د علم ماهر احمد خطابي چې د راشد خليفه عمر فاروق د ورور زيد بن خطاب له اولادي و، همداسي نور بې شميره محدثين او فقهاء د دې خاورې په برخه شول. همداراز د عربي ادب او لغت په برخه کې د هرات په خاوره کې بدیع الزمان همداني قدم کېښود، چې له امله یې خراسان د عربي لغت، نحوې او ادب په یوه زړه پوري ډګر بدل شو. ورسره د قرآن کريم تفسير ته هم په خراسان کې پاملنې زياته شوه، چې له امله یې په پنځمه هجري پېړي کې د امام بغوي شافعي په خبر مفسرين په

ملا محمد عمر، طالبان او افغانستان

خراسان کې پیدا شول او په شپړمه سلیزه کې د تفسیر کبیر لیکوال امام فخرالدین رازی پیدا شو.

همدا وخت و، چې په تفسیر کې د فلسفې بوي هم پیدا شو، چې په وړاندې یې د سالمې عقیدې درس ته پاملننه زیاته شوه او په اتمه سلیزه کې د نورو علاماوو ترڅنګ ابو حفص عمر غزنوي پر عقيدة الطحاویه شرحه ولیکله او په فقه کې یې "الشامل في الفقه" او نور مقبول کتابونه ولیکل.

همدا پېړۍ هم په خراسان کې د عقیدې، فقهې او نورو علومو ترڅنګ د نحوې، معانی او بیان د علومو د عروج دوره وه. سعدالدین تفتازاني د همدې دورې عالم و، چې د خراسان د هرات د تفتازان د سیمې او سپدونکۍ و او په علم البيان و المعانی کې یې د المختصر او المطول په نومونو د اسلامي نړۍ په کچه دوہ مشهور تالیفات وکړل. د علم نحوې د مهارت او پرمختګ دغه پېړ نهمه سلیزې ته واوبنت او په نهمه سلیزه کې د خراسان د هرات په بنار کې د عبدالرحمن جامي په خبر نحوې عالم پیدا شو، چې د ابن حاچب پر کافیه یې د فوائد ضیائیه په نامه کتاب ولیکه او تر ننه د دغې سیمې (افغانستان، هند او پاکستان) په مدارسو کې د "شرح ملا جامي" په نامه د نحوې د علم د اخري او تر ټولو ستر کتاب په توګه لوستل کېږي. د د شاگرد "عبدالغفور لاري" بیا د د پر کتاب حاشیه وکړه، چې په "شرح عبد الغفور" باندي شهرت لري او دومره دقیقه ده چې هر عادي مدرس یې درسولی هم نه شي.

د حدیثو د رجالو او د فقهې او عقیدې لور ته په لسمه سلیزه کې یو خل بیا ځانګړې توجه وشهو. په لسمه سلیزه کې د عقیدې اصلاح کوونکې او د فقهې، عقیدې او په خپل عصر کې د جرح او تعديل امام ملا علي قاري پیدا شو، چې د امام ابو حنيفة پر فقه اکبر یې شرحه وکړه او د ضعيفو او موضوعي حدیثونو پر پېژندنه یې هم ځانګړې کتاب ولیکه.

ملا محمد عمر، طالبان او افغانستان

له دې سره سره چې د اسلامي نړۍ د واکمنۍ پر سر د شخړو په لړ کې خراسان هم خوندي نه دی پاتې شوی، خو خراسان او اوستني افغانستان له دې ستونزو سره سره د دیني علم او دیني عالمانو زانګو وه.

د اموي خلافت او هاشمي تحريرک مقابلو، د غزنويانو او سلجوقيانو سیاليو، د چنګېز تلاړاک او د صفوی ایران یړغلونو او سلطې، د خراسان سیمه او جغرافیه هم په خپل دور کې ترا غېز لاندې راوستې ده، خود حق لارې دعوت او د دین ربنتیني تعليم له خندونو او لنډمهاله خنډ سره-سره روان او برلاسي پاتې شوی.

د فكري او عقيدوی خرافاتو، همداراز د ارتداد، زندiqيت او راضقیت دول-دول تحریکونه د نوري اسلامي نړۍ په خبر په خراسان کې هم ازمول شوی، خود اصلي اسلامي دعوت او فکر شتون يې هر خل مخه نیوې.

کله چې د عباسی دورې دوهم خلیفه ابو جعفر منصور د عباسی تحريرک مخکنن فاتح او خپل ستر محسن ابومسلم خراساني یوازې د خپلې ځان غوبنتني، زړې سیالي او شخصي غرور د بقا لپاره په خپل دربار کې په بنکاره وواژه، نو په خراسان کې د هغه د مسلمانو پېروانو ترڅنګ د قومي او سمتی عصبيت له مخي د عباسی خلافت پر ضد حینې مرتدې ډلي او اشخاص هم پیدا شول، چې اسلام ته يې شا کړه او د زاډه مجوسي او زردشتی افکارو پېروي يې پیل کړه. په دې کې د "سنبد زردشتی" پاڅون او د نبوت د مدعی "استاد سیس" کفري تحريرک او د "مقنع بلخي" الحادي او شركي تحریکونه د یادونې وړ دي. دوى په سمتی او قومي عصبيتونو ګن پېروان هم پیدا کړل، خو د اسلام ربنتیني شمع يې مړه نه کړای شوه او حقیقي دعوت او داعيانو له لنډ توقف وروسته په سیمه کې د عقیدې اصلاح

ملا محمد عمر، طالبان او افغانستان

وکړه. په هره سلیزه کې خراسان د رښتیني دعوت او دیني پوهې داسي ستوري لول، چې پوره سلیزه بې خپل چاپېریال نوراني ساتلى و.

یوولسمه پېړۍ پر دغه سيمه د صفوی ایران او افغانانو ترمینځ د مقابلې دوره وه. د پښتنو یو صالح مشر، حاجی میرویس خان هوتك چې په "میرویس نیکه" شهرت لوی، د صفویانو د استعمار د پغۇر ټولولو لپاره د خپلو علماوو ترڅنګ حرمینو ته په همدې نیت سفر وکړ او د حجاز له علماوو خخه بې د جهاد فتووا راوړه، ترڅو خپل قوم د دې غزا لپاره په عقیدوي توګه چمتو کړي. همدې مقاومت نه یوازې پر خراسان صفوی تسلط پای ته ورساوه، بلکې هوتكیانو په خپله دوره کې د ایران ډېر بنارونه له صفوی امپراتوری فتح کړل. په دې دوره کې د اهل سنت علماوو په خراسان کې خپل دعوت او دیني تعليم په غوره توګه روان ساتلى و.

د یوولسمې هجري پېړۍ په دوهمه نیمایی کې ستر شهنشاه احمدشاه ابدالي د خراسان ختیزې او سویلې بوجي چې مغلو لاندې کړې وي، بېرته ونیولې او لويدیع لور ته یې صفویان له نیول شویو سیمې په شا کړل او پر دغه ستره جغرافیه بې د سیمې د ټولو مبشتو قومونو په یوه مشترکه جرګه کې د ټولو په خوبنې د "افغانستان" نوم کېښود او په دې کې د پنجاب تر خندو هغه ټولې سیمې شاملې وي، چې د ابدالي سلطان تر واک لاندې وي او اوسېدونکې بې افغانان وو.

احمدشاه ابدالي رحمه الله خپله هم دیني پوهه لوله او په خپل دربار کې بې د وخت سترو علماوو ته د دیني مفتیانو او مشاورینو رتبه ورکړې وه. احمدشاه بابا د هند د ستر داعي او د هند په وچه کې د حدیثو د علم امام، شاهولي الله دهلوی ته ډېر معتقد او د هغه په تش دعوت د هند د مسلمانانو د دفاع لپاره هلته ولاړ، مسلمانان بې د یړغلګرو مرہتیانو له ظلمه وژغورل او مرہتیان بې

ملا محمد عمر، طالبان او افغانستان

سخت وحیل. له همدي امله خو شاه بابا یو صحیح العقیده او مجاهد پاچا گنیل کیبری، چې د همدي جذبې له مخې یې په هرات، کندهار او پیښور کې دینې مدرسي تاسیس کړل، د کندهار د زړي جامع او د هرات د پای حصار دینې مدرسي یې مشهوره وي^۱.

په خراسان کې د دینې زده کړو تاریخي بهير

خراسان ته د اسلام له راتګه وروسته چې د دینې زده کړو د درس او تدریس دوره پیل شوې، نو دینې درسکاوو او مراکزو بلابېلې دورې لرې دی. د اسلام له راتګه وروسته په خراسان کې په بلابېلو ډولونو دینې تعلیم کېدہ. په عباسی دوره کې په دې سیمه کې زیات مساجد او مدارس اباد شول. د حینو تاریخونو په حواله په دې کې داسې مدارس هم وو چې تر درې زرو پورې شاګردانې لول. د خلورمې هجري پېږي په لوړیو کې د سلطان محمود غزنوی په واکمنی کې په غزنی کې د یوه روښانه اسلامی تمدن بنست کېښودل شو. په دې کې د منظمو دینې مدارسو ترڅنګ د هغه وخت د پرمختالو عصری علومو او مهارتونو تعلیمي مرکزونه هم تاسیس شول.

د ابوریحان البيروني په خېر د علم نجوم، طبیعتو، طب، جیولوژی او ریاضي ماهرین او نوابغ د دغو مدنې بنوونځيو استادان وو.

په شپرمه هجري پېږي کې د سلطان غیاث الدین غوري له خوا د هرات جامع جومات جوړ شو، چې اوس هم شته او دا ستر جومات د دینې دعوت او تعلیم د

^۱ ماذونه: (سیرالاعلام النباء: علامه ذهبي - افغانستان بعد از اسلام: علامه حبibi - مشاهير افغانستان: ګل محمد سعيد)

ملا محمد عمر، طالبان او افغانستان

یوه مرکز حیثیت لاره. ورسره په دغه سیمه کې نوری دینی درسگاوې هم تاسیس شوې. په دې لپ کې د بلخ دینی مراکز هم د یادونې وړ دي.

د خراسان مسلمانو واکمنو او دینی علماءو په هره پېړۍ کې د دینی مراکزو پالنه کړې، خو له دې سره د عامو خلکو او دینی اشخاصو په مت خصوصي زده کړې هم تل روانې وې.

دولسمه پېړۍ د اسلامي نړۍ د سیاسي کمزوری، سیاسي وبش او دینی تفرقې پېړۍ وه. عثمانی خلافت د زوال لور ته ګامونه اوچتوول، د عالمگیر له مړینې وروسته مغلی سلطنت تشن په نامه او کمزوې واکمني وه، خو په هند کې د شاهولی الله د پیروانو دعوتي لاره بربالی وه. د افغانانو او هند ترمینځ، د دیني او فکري اړیکو تار بیا هم ونه شلېد.

د دیارلسمې هجري پېړۍ په لوړۍ نیمایی کې د انگربیزانو واکمنی پر توله سیمه سیوری وغوراوه، بل لور ته پر پنجاب د سکانو ظلم او سلطې دې خای مسلمانان له ستونزو سره مخ کړي وو. د شاهولی الله رحمه الله لمسي او د شاه عبدالغني زوي شاه اسماعيل او د هغه ملګري سید احمد بریلوی رحمه الله په پنجاب او د پښتنو اړوندو سیمو کې د سیکانو په وړاندې په جهاد لاس پوري کړ. په زرگونو علماء او طالبان ورسره وو، له سیکانو یې پراخې سیمې فتحه کړې. د دغو غازیانو او قبایلی او افغانی علماءو ترمینځ روابط وو، دغه دواړه غازیان له سیکانو سره په جګړه کې شهیدان شول، خو د هندي او افغانی اسلامپالو ترمینځ دیني اړیکې همداسي ټینګې پاتې شوې.

په ۱۸۵۷ میلادي کال د هند په نیمه وچه کې د انگربیزی استعمار په وړاندې د مسلمانانو پاخون نه یوازي ناکام او خنثا شو، بلکې د هند خاوره د انگریزی استعمار له خوا د مسلمانانو په وینو ولپل شوه.

ملا محمد عمر، طالبان او افغانستان

دا وخت د هند د دیني طبقي په مينځ کې یوه بارزه خېره مولانا محمد قاسم نانوتووي و، چې د ازادي په جګړه کې یې د یوې حوزې مشري هم کوله، د پاخون د ناکامۍ پر مهال یې ډېر مشکلات هم وګالل. وروسته یې د مسلمانانو د فکري پیاوړتیا او دینې پوهې په موخه له ځینو نورو دیني علاماوو سره په ګډه په ۱۲۸۳ هجري د محرم الحرام په ۱۵۱۵ هـ چې د ۱۸۶۶ ميلادي کال د می له ۳۰ سره سمون خوري، د اترپرديش ايالت د سهارنپور ولسوالۍ د ډوبند په یوه له نظره وتلي بناريګوتي کې د "مدرسه عربیه اسلامیه" په نامه د یوې مدرسي د بنسټي ډبره ګښوده. دا مدرسه د وخت په تېربدو په "دارالعلوم دیوبند" مشهوره شوه. دیوبند ته د عربی نړۍ، ماوراءالنهر او افغانستان نه هم طالبان ورتل او دغه مرکز پر ټوله سيمه علمي اغېز وکړ.

د افغانانو او دیوبند دارالعلوم ترمینځ اړیکې د دغه علمي مرکز له لومړيو ګلونو پیل شوي او د حدیثو په فن کې د ډېرو افغانی شیخانو سند د هند د نیمه وچې علماءو ته د دیوبند د تاسیس له برکته رسیبوي، چې اول به د خراسان، ماوراءالنهر، حجاز، عراق او مصر محدثینو ته رسیده، خو په خراسان کې حنفي مذهب له پېړيو راهیسې نافذ دي. غالباً هند ته هم دغه مذهب له خراسانه صدور کړي او د غزنوي، غوري او ابدالي لښکرو سره له خراسانه هند ته علمي رجال هم تللي او هلتنه یې حنفي مذهب دود کړي. د دې ترڅنګ په مغلي دور کې فارسيان، تركان او عرب هم هند ته تللي، خو هلتنه حنفي مذهب زيات پیروان پیدا کړي او دیوبند مدرسه د دې مذهب تر ټوله ستړه درسگاه ده. له افغانانو سره د دیوبند یوه ګډه نقطه دا ده چې په حنفي فقهه کې دواړه ولسونه سره مشترک دي او بله مشترکه نقطه یې د انګرېزانو پر ضد ګډه عملی او فکري مبارزه وه.

ملا محمد عمر، طالبان او افغانستان

د امير دوست محمد خان ديني مشاور، د سراج الاحكام د تاليف غري او د ميزان التحقيق د ديني اداري رئيس مولانا عبدالرزاق اندر هم له مولانا رشيدا حمد گنگوهي خخه حدیث لوسٰتی وو، چې د مولانا قاسم نانوتوي هم عصره ملګرۍ و او د دیوبند د مدرسي په تاسیس کې یې فکري او علمي برخه لوله.

مولانا عبدالرزاق اندر د انگربزانو پر ضد جهاد کې، د وزيرستان د ملا پيوندنه او د هوي د ملاصيپ (نجم الدين اخندزاده) ملګرۍ او په وزيرستان کې یې په "رئيس المجاهدين" شهرت لاره.

همدارنگه په راوروسته دوره کې ډپرو افغاني شيخانو د حدیثو سند له دیوبنده ترلاسه کړي و. په رسمي او محلی درسگاوو کې د دیوبند د مدرسي ډپرو فاضلانو شتون په دغه سيمه کې له هند سره ديني تراو نور هم ټینګ کړ.

د امير حبيب الله خان په دوره کې د شيخ الهندي مولانا محمود الحسن دیوبندی رحمه الله د انگریزی استعمار ضد تحريک په ديني کړيو کې خپور و او د افغانستان حکومت یې رسميًّا ملاتړ کاوه.

شيخ الهندي رحمه الله د دې دعوت په ترڅ کې حرمینو ته سفر وکړ، چې د حجاز له واکمنو یې مرسته وغونبته او مولانا عبیدالله سندي یې افغانستان ته را واستواه، چې بیا وروسته خه هندي مسلمانان هم د مهاجرو په توګه د دوى په رهبری افغانستان ته راغل.

د اوخت د شيخ الهندي له خوا د عبیدالله سندي او نورو علماء او په توسط دانگریزانو په خلاف د ریشمی رومال تحريک په موثر ډول روان و، چې له امله یې انگریزانو په حجاز کې شيخ الهندي ونيو او د اروپا د مالتا په جزیره کې یې تر دریو کالو بندی کړ.

ملا محمد عمر، طالبان او افغانستان

د افغان حکومتونو او هندی علماوو تر مینځ د اړیکو په بهیر کې په ۱۳۲۴ المريز کال د افغانستان پاچا محمد ظاهر شاه خپل صدراعظم سردار محمدهاشم خان ته امر وکړ، چې د شیخ الهند مولانا محمودالحسن د قران کريم ترجمه او ورباندي د مولانا شبیراحمدعثمانی د قرآن کريم تفسیر دې پښتو او دري ژبو ته وزبارل شي، چې د دولت له خوا د یو عام فهمه او معتمد تفسیر په هيٺ خپور شي.

د دي تفسیر د ژبارې او چاپ لپاره یوه کمیسیون تاکل شوي و، خو د علمي کتنې او سمونې لپاره چې چا ته دنده سپارل شوي وه، هغه د عربی دارالعلوم شیخ الحدیث مولانا غلام نبی کاموی و، چې د حدیثو دوره یې په دارالعلوم دیوبند کې پر مولانا انورشاہ کشمیری رحمه الله کړې وه او د هغه له ممتازو شاگردانو خخه و او خو کاله په دارالعلوم دیوبند کې استاد هم پاتې شوي و.

مولانا کاموی به دغه تفسیر او ترجمه د سلفو له مشهورو تفاسیرو لکه تفسیر ابن کثیر، روح المعانی، الجامع لاحکام القرآن للقرطبي او نور زبده او معتبرو تفاسیرو سره مقایسه او موازنه کوله، بیا به یې تصدیقوله، له دي ورباندي په افغاني ټولنه کې په فارسي ژبه خینې مفصل تفاسیر مشهور وو، چې عام او کم لوستو خلکو گته نه شوای ترې اخیستې او د دینې حلقو په مینځ کې د قرآن د لغوی او نحوی زده کړې لپاره واپه پیچیده عربی تفاسیر لکه تفسیر جلالین او تفسیر بیضاوی دود وو او د قران پوهنې لپاره د علماوو ترمینځ د ډبرو جلدنو لرونکي مشهور عربی تفاسیر رواج وو.

د افغانستان او هند ترمینځ د علماوو، سوداګرو او عامو خلکو هجرتونو او راشه درشو خپل مینځي تعامل لا اسانه کړ.

ملا محمد عمر، طالبان او افغانستان

د کوزي پښتونخوا نامتو ديني عالم او د مشهوري ديني مدرسي، درالعلوم حقانيه بنستېگر، مولانا عبدالحق پلرونه د افغانستان له غزنوي د کوزي پښتونخوا نوبنار سيمې ته پخوا راغلي وو. مولانا عبدالحق له ديوبنده له فراغت وروسته لومړي د کوزي پښتونخوا نوبنار سيمې ته خبرمه د اکوره خټک په بناړګوتي کې يو ديني انجمن جوړ کړ او بیا په دوههم څل هند ته ولاړ. هلته په ديوبنده کې څو کاله مدرس پاتي شو، خو د پاکستان له جوړېدو سره ديوبنده ته تلل راتلله ورته ستونزمن شو، نو په همدغه بناړګوتي (اکوړي) کې يې یوه وړوکې مدرسه پرانيسټه چې وروسته يې په سيمه کې خانګړي شهرت او اهميت خپل کړ. دې مدرسي ته د حديثو د زده کړې په موخته د بري پښتونخوا طالبان هم ورمات شول، چې په لړه موده کې دې مدرسي ډېر شهرت پیداکړ او شيخ الحديث مولانا عبدالحق رحمه الله د مدرسي تعمير پراخ کړ، ورسره يې د شاګردانو تعداد او د مدرسي استادان هم زيات کړ، دغه مدرسه چې په دارالعلوم حقانيه سره يې شهرت پیداکړ، د افغانستان ډېرو طالبانو په کې ديني زده کړې وکړې.

په افغانستان کې د کمونستي کودتا او د پخوانۍ شوروی له يرغل وروسته چې د هند ديوبنده او نورو درسګاوو ته تلل ستونزمن شول، په افغانستان کې دنه هم علمي طبقه ورتيل شوه او ديني مراكز کمونستانو وتپل، علماء او مشهور شيوخ يې اسيران يا له مينځه یوپل، زيات شمېر افغانان پاکستان ته مهاجر شول. د پاکستان د خيبر پښتونخوا او بلوچستان ايالتونو په مدارسو کې ډېرو افغانانو زده کړې وکړې. د خيبر پښتونخوا او بلوچستان په مدارسو کې تدریس په پښتو ژبه کېده، چې له همدي امله افغانانو ته بنکاره اساننيا وه.

په پاکستان کې له اوږدمهاله ژوند وروسته افغان ديني زده کوونکو د پنجاب او کراجچي سترو ديني درسګاوو ته هم مخه کړه، چې په راوروسته کې ډېر افغان

ملا محمد عمر، طالبان او افغانستان

علماء په دغو مدارسو کې د استادۍ پر مسند هم فایز شول. له همدي امله د دي سيمې له مدارسو سره د افغان طالبانو تپاو د حالاتو جبر او د شرایطو تقاضا وګرځد، د تاريخ او حالاتو د جبر په استناد سړی نه شی کولای دا اړیکې د ټینو په خبر لنډمهاله او مقصدی تعییر کړي او د اړیکو دا اورد مزل او درانه اسباب له پامه وغورخوي، څکه تاريخي شواهد بنېي چې د پښتونخوا او هند نیمې وچې ترمینځ د علماء او طالبانو تګ راتګ له پخوا همداسي دود پاتې شوی.

افغانستان او د خوپېړيو طالبي دود

په افغانستان کې د طالبانو درسي دود له پېړيو راهيسي تر ډېره په شخصي او دوديزه بنه روان و. ډېر لبر رسمي مدارس وو، چې ديني زده کړي یې ورکولي، بلکې په عامه توګه هر عالم به له خپل وس سره سم محدود شمېر شاګردان ساتل او د خپل جومات تر خنګ به یې د شاګرданو د اوسيدلول لپاره یوه يا دوي خونې لرلي، چې د طالبانو حجره يا ډېره به یې بلله. د دغو شاګردانو يا طالبانو خوراک خبناک به له جومات سره د تېليو خلکو پر غاړه و. هغه عالم چې د تدریس ورتیا به یې لرله، هغه به د یو ستر جومات امام و، چې په دې جومات پوري به یو یا دوه ستر کلي تړلي وو. دغو خلکو به د خپل شوق او دین دوستي له مخې د جومات د امام له شاګردانو سره د خوراک او خبناک مرسته کوله. د خورو د راتیولولو لپاره به یې د خلکو کورونو ته هغه کم عمره شاګردان چې بلوغ ته به لا نه وو رسیدلي وراسټول، چې دغو ماشومانو ته به یې په بره پښتونخوا کې (چېيان) او په کوزه پښتونخوا کې (چوني) ويبل او هر مدرس عالم به د کلي د گنجایش په کچه شاګردان خایول. په دغو کوچنيو درسګاوو کې به شاګردان دوه ډوله وو: یو به هغه و چې له نږدي سیمو به د درس حلقي ته راتلل. دغه به نهاري شاګردان وو، چې دوي هیڅ ډول مصارف نه لرل؛ بل هغه وو چې د امام او عالم د لوړ علميت او زيات شهرت له امله به له لپري سیمو راتلل. هغوي به دلته شپه او ورځ اوسيدل. په دې کې به چې خوک لبر نږدي و، نو د پنجشنبې د ورځې په ماسپښنین به کور ته تلل او د جمعې د ورځې په مازیګر به بېرته راتلل. ځینې بیا په میاشتو او حتی کلونو کورونو ته نه تلل او د علمي سلسلې تر تكميله به بوخت وو. بنکاره خبره ده هغه طالبان چې کورنۍ اقتصاد به یې کمزوری و، د علم په تلاش کې به یې ډېري یې وسى او کړاوونه ګال.

د ديني علومو د زده کړي په لاره کې ستونزې، بې وسى او لوړې تېرول په ديني ټولنه کې یو ډول فخر او نېکمرغې ګنيل کېږي!

ملا محمد عمر، طالبان او افغانستان

دینی استادان تل خپلو شاگردانو ته دا خبره کوي چې د علم په طلب کې د ستونزو او بې وسیو ګالل د اسلام په تاریخ کې کومه نادره خبره نه ده. د نړی نامتو اسلامي پوهانو د دینی زده کړو په مینه کې هر ډول لوږي او تندې تبرې کړي دي. د نبوي حدیثو په لټون کې د امام بخاري په څېر سترو شخصیتونو هم د لوږي او بې وسی بورنونکي حالات ګاللي دي.

هغوي په مثال کې اصحاب صفه یادوي او وايي چې د بې وسه شاگردانو پر یوه خای استوګنه د اسلام له پیله د یوه سنت په توګه راپیل شوې، چې پیلامه یې اصحاب صفه کړي. اصحاب صفه يا د صوفې طالبان د حضرت محمد رسول الله صلی الله هغه ملګري وو چې د نبوي جومات پر چوتره به یې -چې د خراماوو د لښتو سیوری ورباندي جوړو - له نبی علیه السلام نه د الهي احکامو او شریعت زده کړه کوله او د استوګنې لپاره یې بل خای نه درلود. همذلته به او سېدل، حکه خو د اصحاب صفه په نوم یادېږي (صفه په عربې ژبه کې چوتړې ته ویل کېږي). دوی د اسلام په تاریخ کې په زهد، تقوا، د اسلام د پېغمبر په سیرت او احاديثو کې د پوهاوی سوچینه ګټل کېږي. له رسول الله نه چې یې تر ټولو زیات حدیثونه روایت کړي ابو هریره رضی الله عنہ دی چې اصلی نوم یې عبدالرحمن و. ابوهریرة د صوفې تر ټولو مشهور شاکرد و، چې په دې لاره کې یې لوږي او سختی ګاللي. آن تر دې چې یوه ورځ یې د خورلو لپاره خه نه لول او له لوږي نه د نبوي جومات په لاره کې پروت و او نور یې په وجود کې د خوخښت څواک نه و. چا ته یې خپل حال هم نه وايیه، خلک ورباندي تبریدل، اخير رسول الله صلی الله علیه وسلم ورباندي راغي او پر حال یې پوه شو او له خانه سره یې کور ته بوته.

ابو هریرة رضی الله عنہ د اصحاب صفه د منزلت په اړه وايی: وأهل الصفة أضیاف الإسلام، لا يأوون على أهلٍ ولا مالٍ ولا على أحد (صحیح البخاری)

ملا محمد عمر، طالبان او افغانستان

"د صوفی او سیدونکي [طالبان] د اسلام میلمانه وو، نه یې کورنۍ وه، نه مال او نه بل خوک"

په افغانستان او شاوخوا سیمو کې په وروستیو خو پېړیو کې د تدریس ډېره برخه همدغه دودیزې شخصی درسگاوې وي، چې د حجري يا درس په نامه به یادېږي.

وروسته ځینې رسمي او منظم دیني مراکز هم رامینځ ته شول، چې په دې کې ځینې د دولت له لوري رسمي وي او ځینې یې شخصي، خو د زده کړو ترتیب یې منظم او د صنفونو او امتحاناتو قانون یې لاره. دغه منظم مدارس لکه د کابل عربی دارالعلوم، ابوحنیفه مدرسه، د ننګرهار نجم المدارس، د غزنی نورالمدارس، د بلخ اسدیه، د کندھار محمدیه، د هرات دیني مدرسه په شمال کې دارالعلوم تخارستان او یو شمېر نورې وړې اوستري مدرسي.

په عام ډول شخصي او دودیزې درسگاوې پر رسمي او دولتي هغو ډېړې وي او د هېواد په کچه د مشهورو او نامتو دیني عالمانو په درسونو او دېرو کې به د طالب لپاره ځای موندل یو ستر وياړ و او دا به په اسانه نه شوای ترلاسه کېدای، بلکې دا ډول درسونو کې به یوازې ذهينو او خيرکو طالبانو ته داخله ورکول کېدہ.

دغو مشهورو شیخانو به طالب ته کتل چې کله به یې په شفا هي بحث کې معلوم کړ، چې په درسونو کې لایقه او ذهین دی، بیا به یې د خپل درس قیودات او شرایط ورته ويل. دا شرایط به څه په دې ډول وو: د پنځه وخته جماعت مانځه پابندی، سیرت او صورت په نبوی سنتو برابرول، د سهار د درسونو لپاره د شپې پوره مطالعه، د جمعې له ورځې پرته د رخصتی، نه کول او

ملا محمد عمر، طالبان او افغانستان

دی ته ورته نور دول چول شرایط او قیودات چې ټول به یې په دینې احکامو او درس پورې تړلي وو.

د طالبانو جهادی مخېئنه

په افغانستان کې د انگریزانو پر ضد په دربوو مشهورو جګړو کې د افغانستان علماءو د لارښوونکو او قوماندانانو رول ادا کړ. په دی جګړو کې ډېر علماء او طالبان شهیدان شوي، چې د کندهار بنبار د طالبانو هدیره، د بولدک د طالبانو هدیره او د کندهار د هرات دروازې د شهیدانو چوک یې ژوندي مثالونه دي، چې د افغان مورخ مرحوم علامه عبدالشکور رشاد په وینا "دا ټول قبرونه د هغنو طالبانو دي، چې له انگریزانو سره په مخامنځ جګړه کې شهیدان شوي دي".

د انگریزانو پر ضد مبارزه کې ملا مشک عالم اندر چې اصلی نوم یې دین محمد، مولانا عبدالرزاق اندر، نجم الدین اخنزاډه، ترنګزو حاجي صيib، د کابل د شوربازار د حضرتانا کورنى، مولانا امير محمد چې په "چکنورو ملا صيib" مشهور و، سيد محمد اکبرشاه چې په "سرکانو ملا صيib" مشهور و، مولوي عبدالکرييم، چې په "جان اباد ملا صيib" مشهور و، شيخ المشايخ عبدالغفور د سوات، مولوي فيض محمد د موسهي اخنزاډه صيib، مولوي عبدالله غزنوي او په سلګونو مشهورو او ناممشهورو علماءو د انگریز د یړغل په مخنيوي او د خپلواکۍ د ګټلو په لاره کې عملی مبارزه کړي، چې نومله یې ډېر اوږد دي، دلته یې یوازې خو بلګې وړاندې شوي. د دوى هر یوه په سلګونو او زړګونو شاګردان لرل چې په دی جګړو کې یې برخه اخيستي وه.

د انگریزانو پر ضد د میوند مشهوره جګړه کې د میوند له فاتح محمد ایوب خان سره د انگریزانو پر ضد د ملګرو علماءو په اړه امير عبدالرحمن خان چې هغه وخت یې له انګلیسي استعمار سره لاس یو کړي و په خپل کتاب تاج التواریخ کې هم یادونه کړي: "...محمد ایوب خان ادوات حربیه، لشکر و اسلحه بیشتر

ملا محمد عمر، طالبان او افغانستان

از من نداشت، بر علاوه ملاهای جاہل به مخالفت من اعلان جهاد داده بودند.
این کار به جهت پیشرفت محمد ایوب خان خیلی مساعد بود. اینها میگفتند
من دوست انگلیس‌ها و حریف من غازی"

د امان الله خان او دینی علماءو ترمینځ ستونزې

په ۱۹۱۹ میلادي کال کې امان الله خان د خپل پلار حبیب الله خان له مرګه
وروسته د افغانستان د پاچا په توګه د واک پر ګدی کېناست، د کابل د
حضرتانو او ورسه دینی علماءو په هخونه امیر امان الله خان د انگربزانو پر
ضد د کابل عیدگاه جومات کې د زرگونو افغانانو په حضورکې د خپلواکۍ او
جهاد اعلان وکړ. انگلیسانو د افغانستان خپلواکۍ ونه منه او د افغان-انگلیس
دریمه او اخیری جګړه پیل شوه. په دې کې د ګنو دینی علماءو او د کابل له
حضرتانو نه د خواجه عبدالقیوم مجددی دوه زامن شمس المشايخ فضل محمد
مجددی او نور المشايخ فضل عمر مجددی د امان الله خان د جنگی قومدانانو
ترڅنګ په جګړه کې برخه واخیسته.

د ټل په جنگی کربنې او محاذ کې نادر خان د جګړې قومandan و او شمس
المشايخ فضل محمد مجددی ورسه ملګری و او د وزیرستان د جنگی کربنې
او محاذ د جګړې قومandan شاهولی خان و او نورالمشايخ فضل عمر مجددی
ورسره ملګری و.

په دې جګړه کې ډپرو دینی علماءو برخه اخیستې وه، چې پر کابل د انگریزی
الوتكې بهم غورخولو او د مشرقی د کربنې د قومandan صالح محمد خان د
عادی زخم بهانې جګړه له پرمختګه پر شا کړه. له دې سره امان الله خان
روانی ضربه و خوړه او له انگریزانو سره یې د جګړې متارکه اعلان کړه. په دغه
متارکه کې ټینې دینی خلک او ملي جنگیالي ناراصله شول؛ ځکه دوى غوبښتل
چې هغه ټولې سیمې له انگریزانو بېرته ونیسي، چې د امیر عبدالرحمن خان او

ملا محمد عمر، طالبان او افغانستان

جنرال ډپورنډ تومینځ په مشهوره معاهده کې په موقت ډول له افغانستانه جلا شوی وې؛ حکه چې انگريزان معاهدي ته وفادار نه شول. بيا بيا بې تجاوز وکړ، نو حکه د دې معاهدي حیثیت پاتې نه و، چې له همدي امله د کربنې د پوري غاړې افغانانو زړونه هم مات شول.

د ۱۲۹۸ د زمری په ۲۸ مه انگريزانو د افغانستان خپلواکي ومنله. شاه امان الله خان د خپلواکي د جګړې په ويایر دواړه حضرتانو ته د ملر رسمي نښانونه ورکړل او د "شمس المشايخ" او "نور المشايخ" القاب بې ورته اعلان کړل.

د ۱۹۲۷ ميلادي کال په نيمائي کي امان الله خان سره له خپلې ميرمنې د اروپا په اوږده سفر ولار، چې خه کم یو کال وخت بې ونيو. د ۱۹۲۳ ميلادي کال په جون کې چې بېرته راستون شو، یو خو نا اټکل شوې او پاروونکې اعلاميې بې صادرې کړې، لکه د حجاب بنديز، د شرعی لباس مخالفت، د پنځو مطالقه ازادي، اروپايني ستايل ژوند او لباس خپلول، پر ديني زده کړو محدوديت او بنديز، په کابل بناري کې پر اذان بنديز او دې ته ورته ډپري عجبي او غريبې اعلاميې چې تاریخونو ډول ډول را اخیستې دي.

له همدي امله د ديني علماءو له کلک غبرګون سره مخ شو، چې په دې کې د ده د خپلواکي د جګړې ملګري د کابل حضرتان هم وو. نورالمشايخ د خپلواکو پښتنو قبایلي سیمو ته هجرت وکړ او هلتنه بې تر پنځو کالو ژوند کاوه. ویل کېږي چې امان الله خان د خپلو اصلاحاتو په تطبیق کې دومره احساساتي و، چې د دولت قاضي عبدالرحمن پغماني ورته د شرعی حجاب د حکم په اړه قران کريمه وغوراوه، امان الله خان قران کريمه په لغته وواهه چې بالاخره بې قاضي پغماني هم د یو شمېر نورو ديني اشخاصو په خېر وواژه. له دې وروسته د امان الله په خلاف لرو بر ولس را پاڅېد، امان الله خان له هېواده تېښتې ته اړ شو.

ملا محمد عمر، طالبان او افغانستان

د امان الله خان د اصلاحاتو په اړه مورخین او افغان خېړونکي تر او سه هم يوه خوله نه دي. د محمد ظاهرشاه د واکمنی پر وخت رسمي ليکنې او حینې د تاریخ کتابونه له امان الله خان سره د اروپا له سفره وروسته مخالفت کوونکي علماء او روحانیون د انگربزانو لاس پوخي نوموي او همداراز د ارجاع نسبت ورته کوي، خوه يوه خبره چې له سپوي سره د دې ډول تورو نو د اصلیت په پېژندنه کې مرسته کوي؛ هغه دا ده چې خرنګه هغه علماء او روحانیون چې له امان الله خان سره د انگربز پر وړاندې په جګړه ګې برخه اخلي او د خپلواکي د اعلان په ملاتېر کې د امان الله خان تر شا درېري، هر ډول قرباني ورکوي خو کله چې امان الله خان له انگربزانو سره دوستانه پیلوی له اروپا نه د راستنېدو پرمهاں همدا روحانیون ورسره مخالفت کوي؟ که لاس پوخي واي نو د خپلواکي د اعلان او د افغان انګليس د دريمې جګړې پرمهاں به يې د امان الله خان خوا نه نیولاۍ!

افغان تاریخ پوه حسن کاکړ چې زموږ د واکمنی پر مهال يې کندهار ته سفر لاره او زه يې کوربه ووم، په دې اړه مو مفصل بحث وکړ، خو د هغه دغه جمله مې تراوسه هم په ياد ده، چې ويل يې: امان الله خان چې د اصلاحاتو په نامه کوم خه، په کوم ډول عملی کول دا د هغه یو حماقت و! خو د بناغلي کاکړ په خبرو هم پوره باور نه شي کېدای، په تیرو دو لسیزو کې د حالاتو له بدلون سره د نوموري بدېدونکي دریئن ته په کتو سپړي نه شي ويلاي چې د هغه اصلی او وروستي رايه به خه وي او يا به د هغه په ليک او وينا کې د بې طرفه قضاوړ او ربنتينولي رنګ خومره غالبه وي.

امان الله خان چې خه و، هغه و، خو که يې د هېواد د پرمختګ له مثبت هود سره د ملي ارزښتونو او ديني عقайдو درښت په نظر کې نیولاۍ واي، د ګلتور د بدلون او ديني ارزښتونو د تنقید د ناوړه هڅو پر ځای يې همدغه پرمختګ

ملا محمد عمر، طالبان او افغانستان

ته د غربی شکل پر ځای افغانی شکل ورکړی واي، ولس او دینې طبقه یې په حکیمانه دول په دې کار کې د خان ملګري کړي واي، د مصلحت او حالاتو د تقاضا په سیوري کې یې خوختښت پیل کړي واي، دا به هم د ۵۵، هم د ملت، هم د وطن او هم د دینې طبقې په ګټه واي.

د تاریخي پیښو په استناد امان الله خان له دې سره چې د مثبت مدنۍ بدلون پلوی و، د شخصي ژوند په هره برخه کې یې عصباتي او بې صبره مزاج لاره، خود ستونزو پرمهاں بیا بی زړه او بې مقاومته و. د هغه له لوري په وړو وړو خبرو توپنچه ويستل او د مرګ ګواښونه کول د بې صبرې او عصباتیت دليل دي، خو د رښتنې مقابله پر وخت یې بیا د تیښتی لاره غوره کړه! وطن او پیروان یې یوازې پریښو دل، نه یې د داود خان غوندي په خپله توپنچه تر مرګه مقاومت وکړ او نه یې له تیښتی وروسته د خپلو پیروانو رهبری او رهنمایي وکړه، چې دا د هغه د نه مقاومت او بې رډه توب دليل دي.

د امان الله خان د تیښتی او نادر خان د واکمنی تر مینځ لړه موده یو دول د قدرت خلا وه، ځکه دینې طبقې سره له دې چې په مېرانه یې جهاد کولاي شوای، خو د زهد او دروبشی مزاج دومره پري غالبه و، چې له وړاندې یې د سیاسي خلا د ډکولو اماده ګي او تنظیم نه لاره، که نه هغوي کولاي شوای چې یوه ځواکمنه ملي او اسلامي واکمني یې قایمه کړي واي.

په دغه خلا کې حبیب الله کلکاني واکمن شو، چې له خپلو پلویانو سره د یوه برید په پایله کې د هېواد پالازېنې ته دننه شوی و، هغه دینې مقررات حمایه کړل، خو د دولت اداري تجربه او وړتیا یې نه لرله. بالاخره هغه هم د یوې دسیسي له مخې د نادر خان له خوا له واکه ګوبنه او د انتقام له مخې یې مجازات کړ.

ملا محمد عمر، طالبان او افغانستان

نادر خان واک ته له رسپدرو سره د امان الله خان اصلاحات او حینې نادوده تعییرات لغوه اعلان کړل او په دې سره یې دینې طبقه او ولسي جذبات خاموش کړل. د نادر خان له لنډې واکمنۍ وروسته د هغه د زوی محمد ظاهر شاه دوره د دینې علماوو له خوا دولت ته او د دولت له خوا علماوو ته نسبتاً ارامه وه، خو د دولت، عصری درسګاواو او دینې علماوو ترمینځ یو ډول فاصله زیاته شوه، په عameه توګه علماء په اطرافو کې د دنیا له هر څه یې خبره په خپل دودیز درس او تدریس بوخت وو او عصری درسګاواو کې د دین رنګ ورځ په ورځ پیکه کېده. د مارکسیزم فلسفې او نظریاتو ورځ په ورځ په عصری درسګاواو کې نفوذ کاوه، آن تر دې چې د مكتب او پوهنتون ډېرى شاگردانو به دینې خبرو او علماوو ته یو ډول د توهین په سترګه کتل، چې د دغه عنصر زیاتوالی او په دې اړه د واکمن نظام ارادی خاموشی بالاخره کمونیزم په عملی بنې را وزېراوه.

د دینې ډلو او اشخاصو سیاسی بروز

په افغانستان کې د انګربیزانو پر خد درې واړه مقاومتونه د دینې جنبې په لرلو علماوو رهبری کړل او د وخت واکمنو د علماوو فتووا او فيصله د مقاومت پیلامه ګنله، له همدي امله دینې طبقه او خاص اشخاص او کورنۍ واکمنو ته ارزښتمني وي. دینې طبقي هغه وخت په ولسي کچه عام فعالیت لاره، خانګري چوکات او سیاسي جوړښت ته یې اړتیا نه محسوسوله، خو د حالاتو، ظروفو او امتحاناتو په بدلون سره هغوي دې پلو ته کرار کرار اړتیا محسوسه کړه.

نورالمدارس او خدام الفرقان

د ظاهرشا د واکمنۍ په پیل کې نورالمشایخ فضل عمر مجدهي د علماوو د تنظیم او سیاسي بیداری لپاره هلې څلې پیل کړي، چې پر ټول هېواد یې تر ننه اغېز لیدل کېږي. هغه د ملا مشک عالم اندر په علمي او جهادي ماحول، د

ملا محمد عمر، طالبان او افغانستان

غزنی په شلگر ولسوالی کې په ۱۳۶۱ هجری قمری کال چې له ۱۸۹۸ ميلادي کال سره يې سمون خور، د نورالمدارس د سترې مدرسي بنسټ کېښود. دغه مدرسه خورا منظمه او د ديني زده کړو ترڅنګ يې د سياسي بيداري په اړه هم پروګرامونه لرل. که خه هم د ديني علومو استادان هم هغه دروپش صفته علماء وو، چې له تدریس وراخوا يې له بل خه سره کار نه لاره، خو ځینې استادان او منتظمین او په خپله د حضرتاناو کورنۍ د عامه معلوماتو، سياسي افکارو او اسلامي فکر په برخه کې منظم پرگرامونه او ليکچرونه لرل، چې له همدي امله دغې مدرسي د اسلامي فکر او جهاد په برخه کې ستر ستر رجال پیدا کړل چې د هېواد پر تولو اطرافو يې اغېز وشينده. بالاخره يې د "خدمات الفرقان" په نامه تنظيم تاسيس کړ، چې سياسي او فكري مبارزه يې پیل کړه. دغه تنظيم د ندائی حق په نامه جريده خپروله چې کله ناکله به د سياسي نيوکو له امله حکومت پري بندیز هم لګاوه. دغه تنظيم او نورالمدارس مدرسي په علمي ماحول کې د سياسي وېښتیا ترڅنګ ديني زده کړې هم منظمې کړې. مدرسي ۱۶ صنفونه لرل، تر د ووسلمه متوسطه وو او په شیپوسم صنف کې به د حدیثو دوره پوره کېدہ چې يو شیخ الحدیث يې د دیوبند فاضل و. له همدي امله د حدیثو درس د دیوبند د مدرسي په طرز کېدہ.

په وروستي صنف کې صحيح بخاري، صحيح مسلم، سنن ابی داود، سنن ترمذی، موطا امام مالک، سنن نسایی او سنن ابن ماجه درسېدل، خو اصلي ترکیز به پر صحيح بخاري، صحيح مسلم او جامع ترمذی و.

د خدام الفرقان تنظيم د ديني حلقو ترڅنګ عصری درسګاوهو ته هم ورو-ورو پراخېدہ. بالاخره د دغه تنظيم په سرپرستي د ظاهر شاه د دورې د خینو اسلام ضد کړنو په خلاف په کابل بنار کې سترې مظاهري ترتیب شوې. دا مظاهري خو ورځې روانې وي، حکومت له ولسي پاخونه ووبرېدہ. علماء يې

ملا محمد عمر، طالبان او افغانستان

و خپل او بندیان یې کړل. وروسته د دولت له لوري د اطمنان په ورکولو مظاہري ختمې شوي، خو په دولت کې د اسلام ضد خپرو په خاص ډول کمونستانو له خوا د دغې کورنۍ په وړاندې حساسیتونه زیات شول، چې کله ایتالیې ته د ظاهر شاه د سفر پر مهال د هغه د تره زوى او پخوانی صدراعظم، سردار محمد داود خان سپینه کودتا وکړه او ظاهر شاه یې له واکه لېږي کړ.

دا وخت د داود خان پر شاوخوا اکثره کمونستان راټول وو، خکه خو خدام الفرقان ته ستونزې نورې هم زیاتې شوي. خو د دغې کورنۍ تاریخي شالید او ولسي ملاتې دولت ته معلوم و، خکه یې پري زیات فشار نه شوای راولای. بالاخره د ۱۳۵۷ کال د غوايې په ۷۶ مه کمونستانو د کودتا پرمهال له یو دوو ماشومانو او بنځينه وو پرته د حضرتانو د کورنۍ ټول غت او واډه لوړۍ اسیران او بیایې په زندان کې له مینځه یوړل. د دغې متنفذې کورنۍ پیروان بیا وروسته په جهادي تنظيمونو کې لکه د حرکت انقلاب اسلامي، د مولوي محمد یونس خالص په مشری اسلامي حزب، نجات ملي او اتحاد اسلامي او نورو ګوندونو کې په جهاد او مبارزه بوخت شول، چې بارزې خبرې په کې مولوي نصرالله منصور، مولوي جلال الدين حقاني، مولوي رفيع الله موذن، مولوي عبدالستار صديقي، مولوي رحيم الله زرمتي، د کندهار مشهور قوماندان لالا ملنگ، د زابل نامتو قوماندان ملا موسى کليم او د هيوباد په بیالبیلوبرخوکې ډير نور مشهور جهادي قوماندانان او تنظيمي چارواکي وو.

اخوانيزم او اسلامي نهضت

له لوړۍ نړيوالي جګړې وروسته، کله چې د تركي عثمانيانو په مشری د اسلامي خلافت وروستي یادګار هم د لوپدیزو قدرتونو د دسيسو بنسکار شو، په اسلامي نړۍ کې د امت د یووالې او اتحاد اړتیا احساس شوه. د همدي اړتیا په لړ کې لوړۍ په هند کې د خلافت تحریک پیل شو چې مرکزي رول په کې د

ملا محمد عمر، طالبان او افغانستان

دېبند علماوو لو باوه. دغه تحریک د انگریزانو له خوا له سخت ټکول کېدو سره سره د هند په وچه کې د مسلمانانو د بیداری یوه تلپاتې څې وګرځبده. ورپسې په ۱۹۲۸ ميلادي کال کې په مصر کې د یوه دیني عالم حسن الينا او د هغه د ملګرو له خوا د اخوان المسلمين په نامه حرکت تاسيس شو، چې هدف یې په مصر کې د اسلامي شريعت د تطبیق لپاره هلې څلې وي.

د وخت په تېربیدو دغه حرکت په مصر کې خورا نفوذ پیدا کړ. کله چې په ۱۹۴۷ ميلادي کال د فلسطین د خپلواکۍ مخه نیویل شوه، اخوان المسلمين د فلسطین د دفاع او مقاومت شعار او چت کړ او په دې لاره کې یې عملی مبارزې ته مخه کړه. د فلسطین د ازادي شعار په مصری ټولنه او ګاونډیو عربو هپوادونو کې د دغه معاصر اسلامي خوښښت اغښ او شهرت نور هم زیات کړ، څکه خو مصری واکمن له دغه پراخېدونکي حرکت نه په وبره کې شول چې له امله یې د ۱۹۴۸ کال د ډسمبر د میاشتې په ۵۰۸ه نېټه د مصر صدراعظم "محمود فهمي نقرashi باشا" د اخوان المسلمين حرکت غیر قانوني اعلان کړ، شتمنۍ یې مصادره او ډېرى غړي یې بنديان کړل. دغه عمل د حرکت د پلويانو غوسه راوپاروله، چې ګومان کېږي د دغه حرکت د ځینو غړو له خوا د همدي کال د ډسمبر په ۲۸ه د مصر صدراعظم نقرashi ووژل شو. د نوي حکومت واکمنو د دې پېښې په انتقام کې په ۱۹۴۹ کال د فبروري د میاشتې په ۱۲۰ه حسن الينا ترور کړ. له هغه وروسته دغه حرکت له ډېرو ربپو او بندیزونو سره مخ شو. په مصری ټولنه کې د انگلیسيي لاسوهنو له امله تل د دوى د سياسي واک مخه نیویل کېده، چې کله په ۱۹۵۴ ميلادي کال د جمال عبدالناصر د قتل تور په اخوان المسلمين پوري شو، نو یو خل بیا نزدې سل کسه د دغه حرکت زبده او د سر سپوي په ۱۵ کاله زندان محکوم شول، چې په دې کې یوه بارزه څېړه سیدقطب و. سید قطب د اسلامي فکر او مبارزې په اړه ځینې مقبول اثار ولیکل او د في ظلال القرآن مشهور تفسیر یې ولیکه. سید قطب له یوې لنډې

ملا محمد عمر، طالبان او افغانستان

وقفي خلاصون وروسته بیا ونیول شو او په اعدام محاکوم شو او ۱۹۶۶ د
اگست په ۲۹۰۰ مه اعدام کړای شو.

دغه خونبری تحریک د عربی او ګاونديو هېوادونو ترڅنګ د اسلامي نړۍ په
نورو تحریکونو هم اغښې وشیندلې او د اسلام د سیاسي واک لپاره ډېرو
مسلمانانو په بېلا بېلو هېوادونو کې د دوى د طرز پېروي او یا هم مشابه تګلاره
غوره کړه، چې په دې کې پاکستان او افغانستان هم راحي، چې دغه ډلي خلک
اخوانيان اویا داخوانيت پېروان نوموي.

په پاکستان کې د مولانا مودودي په مشری جماعت اسلامي ډله د اخوانيت
پېروه ګنيل کېږي او په افغانستان کې د ظاهر شاه په دوره کې د اسلامي
نهضت ډله، چې خوک یې د تاسیس نیته ۱۳۳۶هجری شمسی کال یادوي او
خوک یې اصلی بنسټ په ۱۳۳۱هجری شمسی کال یادوي. دغه ډله د کابل
پوهنتون د یو شمېر اسلام پاله محصلينو او د شرعیاتو پوهنځي د ځینو
استادانو له خوا د اسلامي نهضت په نامه ونومول شوه، چې وروسته دغه ډله
داخوانيت پېرو ګنيل کېده. له کمونیستی کودتا وروسته د جهاد په دوره کې
درېوو جهادي تنظيمونو خانونه د نهضت سیاسي او فکري میراث خواره ګنيل.

د دغه نهضت بنستګر په یوه قول د کابل پوهنتون د شرعیاتو پوهنځي رئیس،
د غزنی د انډرو او سپدونکی، غلام محمد نيازی و، چې لوړې زده کړې یې د
مصر په الازهر پوهنتون کې کړې وي او هلتله د اخوانيانو له فکري طرزه په
تاثر یې دلته په افغانستان کې سیاسي مبارزه پیل کړه. دوهم قول دا دی چې
غلام محمد نيازی فکري سرچینه وه او بنستګر یې د هغه شاګرد عبدالرحیم
نیازی و.

ملا محمد عمر، طالبان او افغانستان

د دې خوختښت اصلی او محوري څېږي اکثره د داود خان او کمونستانو د واکمنيو پرمھال ووژل شوي. په دې خوختښت کې یو شمېر دیني علماء هم داخل شول او په خپله پوهاند نيازي د هېواد له مشهورو دیني عالمانو سره ناستې پاستې او مشورې لړلې.

دغه نهضت د عصری درسګاوو په مینځ کې د لينېزم-مارکسيسم افکارو او اسلام ضد خوختښتونو پر ضد چې د وخت واکمنو یې هم ملاتېر کاوه رامینځ ته شو او د داود خان له کودتا وروسته د خوختښت مهم غږي اسيران شول. په دولت کې د کمونيزم پلويانو زيات نفوذ درلود، چې له همدي امله د دغه خوختښت غږي د مرګ او زندان له گوابن سره مخ شول او یو شمېر یې اړ شول چې پاکستان ته مهاجر شي.

د ۱۳۵۷ د غوايي د اوومې له کمونيستي کودتا وروسته د اسلامي نهضت غږي د یوه واحد جهادي صف په جورې لو بريالي نه شول او د جمعيت اسلامي او حزب اسلامي دواړو دلو ځانونه د اسلامي نهضت اصلی وارثان ګنبل، چې له امله یې دغه سیالي له اوله پیل شوه او بالاخره دغه دواړه ډلي د سیاسي واک او نفوذ پر سر دېښمنی ته وربسيدي.

له خدام الفرقان او اسلامي نهضت نه علاوه په هېواد کې د علاموو او روحانيونو نورې اسلامي او روحاني وړې ډلي، انجمنونه، جورېښتونه او متحرك اشخاص هم وو، خو په دې کچه بارز او موثر نه وو.

کمونيستي کودتا او د جهاد پیل

د داود خان په واکمنۍ کې د خلق او پرجم کمونيستي دلو پراخ دولتي نفوذ پیدا کړي و او داود خان له اسلام پالو وېږدہ، خو پر کمونستانو یې باور درلود. داود خان د خپلې واکمنۍ په وروستيو ګلونو کې د شوروی له مشر برېښنيف

ملا محمد عمر، طالبان او افغانستان

سره اړیکې خرابې شوې. مسکو کې د رسمي مذاکراتو پر مهال برېژنیف د افغانستان په شمال کې د نایو د تختنیکرانو له شتونه اندېښنه بنېي، چې د داود له خوا له ستوج څواب سره مخ کېږي او مذاکرات بې پایلې پای تو ه رسپېري. روسانو د دولت په دستگاه کې لوړ رتبه کمونستان د داود پر ضد تحریک کړل. دا وخت داود خان له دولتي دستگاه نه د کمونستانو د تصفيې اراده وکړه، خو کمونستانو د روسانو په دستور وار پومبی کړ او د خلق ګوند په مشرى يې د نظام دننه د ۱۳۷۵ لريزکال د غوايې په اوومه نېټه بدمرغه او خونپري کودتا وکړه، چې بیا د کودتا له لاري واکمن شوېو خلقيانو خپلو کې سره واخیسته. له کودتا شپږ میاشتې وروسته د حفیظ الله امين له خوا د دولت مشر نور محمد تره کې ووژل شو او امين واک ترلاسه کړ. حفیظ الله امين د پرچم فرکسيون له خوا د روسانو په دستور ووژل شو او ببرک کارمل د شوروی له سرو قواوو سره په زغرووالو ټانکونو سپور کابل ته راغي، چې له دې سره د شوروی یړغل عملی دور پیل شو.

کمونستان د افغان ولس له فکر، عقیدې او ګلچر نه پردي وو. ټولني ونه زغمل، له اوله يې استfrac کړل، ډېر محدود خلک د مادياتو، شخصي ګټيو لپاره او يا هم له وېري ورسه ودرېدل. د ولس پربکنده اکثریت يې پر وړاندي حساسیت وښود، دوى د هغۇ خلکو د خپلو لپاره چې له دوى سره يې فکري او عملی مخالفت کاوه له بې ساري بې رحمى او وحشت نه کار واخیست. ديني طبقه يې هدف وګرځوله، هر هغه ديني عالم او روحاني شخصیت چې خو کسان به پې راجمع کېدل، ژوندي يې ورک کړل. تر یو لک پوري ديني علماء، روحانيون او د اسلامي نهضتونو او ديني ډلو غږي يې ژوندي تري تم کړل، چې یوه نيمه لسيزه وروسته يې ملت په شهادت خبر شو.

ملا محمد عمر، طالبان او افغانستان

په دغه جهاد کې د ولس اصلی او اساسی رهبری او د قیام حقيقی پیل دینی علماءو وکړ. د افغانستان په لېږي پرتو او اطرافي سیمو کې ولس په سوتی، بېل او تبرګي د دولت پر ودانیو او اشخاصو بریدونه پیل کړل. دغه پاخون همدغو سیمه ییزو ولسي ملايانو رهبری کړ، که نه د داود خان په وخت کې هم د قیام لپاره پاکستان مېشته مهاجرو اسلام پالو دېره هڅه وکړه، خو ولس مثبت ځواب ورنه کړ.

چې کله ملا د جهاد اذان وکړ، نو ولس په تبر او سوتی هم جهاد ته مخه کړه. دغه پاخون شوروی خد نړۍ والو ته روحيه ورکړه، چې له لومړيو خو کلونو تشن لاسي مقاومت نه وروسته، مجاهدينو ته مرستې او مهاجرينو ته بنکاره پناه ګاوې پیدا شوې.

په پاکستان کې د جهادي ډلو تشکيل

خرنګه چې یو شمېر اسلام پالي لا له وړاندې د داود خان د حکومت پر ضد د مبارزې لپاره په پاکستان کې پېټ ول، هغوي سه د واره د افغانانو د ملي مقاومت د تنظيمولو په چارو بوخت شول. دا تنظيمونه دوه څله پر یوه مشر راقیول شول او بیا بېرته سره ووبشل شول.

په ۱۳۵۷لمریز کال د غوايی کودتا وشهو. برهان الدين رباني، ګلبدين حکمتیار، مولوی محمد یونس خالص، مولوی جلال الدين حقاني، مولوی نصرالله منصور او ملګري یې د جهاد لپاره د منظمې ډلي په لته کې وو. د همدي کال د تلي په خلورمه د علماءو په هڅو ټول په دې موافق شول چې د مولوی محمد نبی محمدي په مشرى د حركت انقلاب اسلامي په نامه تنظيم کې سره راغوند شي. د همدي کال د ليندي په میاشت کې د رباني او حکمتیار په وتلو دغه اتحاد ړنګ شو، خو علماء اکثره د مولوی محمد نبی په تنظيم کې پاتې شول. مولوی محمد یونس خالص هم مستقل شو، بیا چې په ۱۳۵۸لمریز کال کې عبدالرب الرسول سیاف له کابله پېښور ته ولاړ، د حزب

ملا محمد عمر، طالبان او افغانستان

اسلامي (حکمتیار)، جمعیت اسلامي او د مولوی خالص اسلامي حزب تنظیمونو ترمینځ یو اتحاد وشو، چې د دې موقت اتحاد مشر سیاف شو، خو له خو میاشتو وروسته متحدو تنظیمونو پر سیاف د مالي خیانت تور پوري کړ. له دې امله دغه لنډمهاله اتحاد هم ٻنګ شو، چې له امله یې د دې موضوع په اړه مولوی محمدیونس خالص غالباً "د مسئولیت احساس د مصئونیت ضامن دی" تر سرلیک لاندې یوه رساله هم ولیکله.

د اتحاد له ٻنګېدو وروسته تر همدي نامه لاندې سیاف خپل جلا تنظیم له پاکستانی او بهرنیو مقاماتو سره رسمي کړ، چې له عربي او غربی نړۍ یې ډېر مال او وسله ترلاسه کړه، خو د هغه تنظیم له اوله په داخل کې ډېر رول نه درلود، بلکې هغه قوماندانان چې د وسلې او پیسو د کمنیت له امله به له خپلو تنظیمونو ناراضه شول، هغوي به د سیاف تنظیم ته ورتل؛ ځکه خو د سیاف تنظیم د جهاد په وروستیو کلونو کې یو خه قوماندانان پیدا کړل.

دا ځکه چې خلک ورسره کم وو او د وسلې سههم او مال ورسره زیات و، نو دا وخت چې ځینې قوماندانان د مال په لته کې وو او ځینو به وسله ترلاسه او بیا به یې خرڅه کړه، د دې کار لپاره د اتحاد تنظیم بنه منبع وه.

د سیاف بله بریا دا په نصیب شوه، چې عرب مجاهدین ده ته ورمات شول، ځکه ده په عربي نړۍ کې ځان مشهوره کړ، د عربو ملګرتیا په خاصه توګه له عبدالله عزام سره نړدې اړیکو د سیاف لپاره د عربي مرستندویه ادارو او حکومتونو د مرستې دروازې خلاصې کړې.

سیاف د عربي نړۍ په ځینو مرستندویه غونیو او خصوصی ناستو کې د تولو مجاهدینو په استازیتوب مرستې وغونښتې خو بیا یې اکثراً د خپل تنظیم په نوم تر خپل گروت لاندې کړې.

ملا محمد عمر، طالبان او افغانستان

خونګه چې په افغانستان کې ولسي پاخون تر ډېره د کليوال ملا او مقندي له خوا زور واخیست، نو حکه خو لومړۍ هره هغه ډله ډېره قوي وه چې ملایان په کې زیات و، چې له همدي امله لومړۍ اکثره ملا طبقه او مشهور ملایان د مولوي محمدنبی محمدني تر مشري لاندې حرکت کې ډېر وو. له همدي امله په اول کې حرکت د ولسي خلکو د ملاتر په برخه کې تر ټولو تنظيمونو وړاندی و، خو ځینو کميو، لکه د تنظيمي نظم او ډسپلين کمنست، د وسلې او مهماتو کم سهم او بالاخره د څیلمینځی اختلافاتو له امله دغه تنظيم ورو ورو کمزوري شو او ستر ستر قوماندانان یې شتمونو تنظيمونو ته ورغلل. له حرکت نه وروسته ستر تنظيم د برهان الدين رباني په مشري جمعيت اسلامي و، چې د احمدشاه مسعود او تونن اسماعيل خان په خبر پراخ نفوذه قوماندانان یې لرل. په دربيمه درجه کې حزب اسلامي و چې تر پايه دربيمه پاتې شو، خو د پاکستان په تبلیغاتي فضا کې حزب اسلامي تر ټولو تنظيمونو ستر او وړاندې معرفي کېده. له همدي امله پاکستانی او باندانيو مرستندويه ادارو دغه تنظيم ته له خپل حده ډېر زيات مهمات او وسائل ورکول او په تبلیغاتي میدان کې ډېر وړاندې و، چې په دې کې ځینو پاکستانی تنظيمونو او ادارو هم د دوى مرسته کوله او دوى خپله هم تبلیغاتي شبکه ډېره قوي او جارحه ساتلي و.

خونګه چې نړۍ هم د مجاهدينو انځور له پېښوره مطالعه کاوه، له همدي امله ځینو بهرنیانو هم دا ګومان کاوه، آن تر دې چې روسي جنرال د ۴۰ لښکر قوماندان "الکساندر مايوروف" هم په خپلو خاطرو کې د حکمتیار په اړه فاحشه غلطی کړي! جنرال مايوروف په کندهار کې د روسانو د هغې ستري قوي په اړه چې خلوښت ورځې د ملا نقیب او د حرکت د یوه بل ګروپ له لوري محاصره وه، ليکلې چې دغه جګړه حکه ډېره سخته وه، چې حکمتیار هم ورته راغلی و. خو دا کيسه د کندهار هر سپړي ته معلومه وه چې دغه قوه د ملا نقیب د وسله والو او نورو حرکتی همکارو له خوا محاصره وه. ملا نقیب لومړۍ له حرکت

ملا محمد عمر، طالبان او افغانستان

سره و او بیا جمعیت ته ورغی. همداراز په حینو سیمو کې ويشتل شوي
پانکونه او چورلکې چې نورو جبهاتو به داکار کړی و، خو د دغو تنظیمونو
مجاهدینو به تبلیغاتي ذوق نه لاره نو د حزب مطبواعتیانو به یې عکسونه د
حزب په اوونیزو او مجلو کې خپاره کړل او دا عمل به یې حزب اسلامي ته
منسوب کړ، چې له دې امله په پېښوری فضا کې حزب په پوځی دګر کې ډېر
مخکنېن معرفی و، خو حقيقي انځور له دې ډېر بدل و!

خو په ټولیزه توګه حرکت او د حکمتیار او خالص حزبونو په دریو واړو سره د
ټول هېواد په کچه تقریبا له ۶۰ فیصده زیات جهادی نفوذ لاره او د دې په
مقابل کې جمعیت د ټول هېواد په کچه بنایی ۲۰ فیصده نفوذ هم نه لاره، خو
جمعیت له ټولو سره دوه بنکاره توپیروننه لرل، یو د اسماعیل خان او احمدشاه
مسعود په خېر ستر قوماندانان او بل د دولت له نیولو وروسته د زیاتو امکاناتو
په لرلو سره د نویو قوماندانانو را جلیول.

احمدشاه مسعود او اسماعیل خان هم که په رسمي نامه جمعیت منسوب و،
خو په سیمزه توګه یې ځانونه مستقل قدرتونه گنیل ، مسعود خپلو تشکیلاتو
ته د نظار شورا نوم ورکړ او اسماعیل هم د دریو ولایتو نو په کچه یوه شورا
رهبری کوله. د دې دواړو قواندانانو د شهرت او پیاوړتیا یو بل دلیل هم په ګوته
کیوري، هغه دا چې دوی د جمعیت او نورو تنظیمونو واړه قوماندانان خپلې
پیروی ته د زور او دول ډول فشارونو له امل اړ ایستل، چې ویل کیږي د
مخالفت په صورت کې یې ځینې ترورول، ګمان کیږي چې د اسماعیل خان
لخوا د بادغیس او هرات یوشمیر قوماندانان په مر موز ډول ووژل شول،
همداراز د مسعود په اړه خو د لسګونو قوماندانانو د ترور خبرې کیږي، چې پیل
یې د جهاد په لوړېو ګلونوکې له خپل جهادی امیر پهلوان احمدجان نه وکړ،

ملا محمد عمر، طالبان او افغانستان

چې دی یې معاون و، خو هغه ته یې له دولت سره د ارتباط په تور د مرګ
دسيسه جوړه کړه او وې وزلو.

حزب او جمعیت له تبلیغاتي تکرونو تر پوهی نښتو

حزب اسلامي او جمعیت اسلامي لومړي یو د بل پر ضد سیاسي او تبلیغاتي جنګونه پیل کړل چې په اخیرکې په عملی جنګ کې بدلت شول. په شمال کې د حزب قوماندانانو د احمدشاه مسعود سرګروپان د خپلو رقیبانو په توګه ترور کړل. په مقابل کې احمدشاه مسعود د حزب شپږ مهم قوماندانان ترور کړل. د دواړو ډلو ترمینځ عملی جګړه له همدي ځایه پیل شوه، چې د دغه کار اثر د پېښور پر مطبوعاتي میدان هم پربوت.

د حزب اسلامي او جمعیت اسلامي ترمینځ یو د بل پر وړاندې داسې جرايد او کتابونه ولیکل شول چې ژبه بې دومره سپوره وه، سپري به گومان کاوه چې دا به کومې جهادي ډلي نه وي ليکل. ان ترجنسی تورونو پوري بې چوکاټه تبلیغات وشول. ما هغه وخت په ماشومتوب کې په پېښور کې د دغو دواړو ډلو له خوا چاپ شوي داسې مواد لوستي، چې د یوه سالم مسلمان قالم بې له ليکلو اوتفصيل نه معذوره دي!

د حزب اسلامي اړوند شهادت ورڅاني د جمعیت اسلامي نه علاوه د نورو جهادي تنظيمونو پر وړاندې هم دومره نادوده ژبه کاروله چې یو خل بې د یو انګرېز او افغانې انجلي عکس چاپ کړي، لاندې ورته ليکلې وو چې دا د ملي نجات د جبهې مشر صبغت الله مجددی لور ده! هغوي دومره تلاش ته هم اړتیا نه ليده چې لومړي ځان ته دا معلومه کړي چې ایا مجددی لور لري که نه؟ په سبا چې دا خبره واضحه شوه چې صبغت الله هیڅ لور نه لري، نو دغې ورڅاني کومه بښنه هم ونه غونښته.

همدا ترخه سیالي او اخلاقی انحطاط و، چې په پایله کې یې کابل په اور کې لولپه شو. بل پلو د حزب اطلاعاتیان (استخارات) په پاکستان کې د مخالفو

ملا محمد عمر، طالبان او افغانستان

مجاهدینو اوقه ماندانو او عامو افغان پوهانو او فرهنگیانو په ترور او وژلو تورن ول. یوخل راته یوه دوست انجینر کیسه کوله چې د حزب د اطلاعاتو یوه لوړ رتبه مامور حاجی مالک قرار راسره موټر کې ناست و او په پیښورکې یې یوه کور ته لاس ونیو او په خندا شو، ویل یې چې د دغه کور او سیدونکی خبر نه دي، چې ما د دې کور یې کوم وخت په کرايه نیولی و او خلک به یې پکې وژل کړي. هغه ویل دا کور یې کوم وخت په کرايه نیولی و او خلک به یې پکې وژل او بیا به یې د خونې ترغولی لاندی خبندول.

د شوروی ضد جهاد کې د علماء او طالبانو روں

کله چې کمونستانو کودتا وکړه نو تر تولو وړاندی یې دینې طبقه هدف وګرځوله چې په دې کې ولسي ملا لومړی هدف، افغان کمونستانو به بنکاره ویل چې ستیالین شل میلونه روسان ووژل بیاپې په روسيه کې کمونیزم بریالی کړ، مود به هم خو میلونه افغانان وزنو. خو په افغانستان کې تر روسيې زیاتو مړو ته اپتیاوه، ځکه چې دلته خلک مزاجا کمونیزم منلو ته تیار نه وو، نو بنایی له ۹۰ فیصده زیات ملت د کمونیستانو له محاکمې سره مخ شوی واي. کمونستانو د ستیالین فلسفه تریووه حده عملی کړه. د جومات له ملا تر خوار او غریب مونئ ځزاره مامور او بزګره پوري یې سلګونه زره بې ګناه افغانان د مرګ کندې ته تیبل وهل او که د ملت قیام ځنڍیدلی واي، نو بنایی د هغوي د میلونونو د وژنې ارادې ته لاره خلاصه پاتې شوې واي.

که خه هم د هغوي پر ضد قیام کې تر بوي نیمي لسیزې یونیم میلون افغانان ووژل شول، خو دا کثره د هغوي له خوا د اسارت پر ځای له هغوي سره په مقاومت او دفاع کې ووژل شول، چې د همدي قربانیو په پایله کې د کمونیزم جرپې د افغانستان ترڅنګ له اکثرې نړۍ ووټې.

دې مقاومت کې دیني علماء په فوئي او سیاسي برخه کې اکثریتی حضور لاره او د طالب غورهنج رامینځ ته کيدل د همدي لپي یو ډول تداوم و

پوئي مبارزه

خرنګه چې د کمونیستی کودتا پر خند د ملي پاخون او جهاد فتوا او رهبری تر ډېره په ولسي ملايانو پوري اړه لرله، له همدي امله په اکثره برخو کې رهبری هم دیني طبقي وکړه. په لویه پکتیا کې مولوي جلال الدين حقاني، مولوي نصرالله منصور، مطیع الله خان، مولوي فرید محمود او نور علماء دې پاخون په مخکنیانو کې وو. په غزنی کې قاري بابا، مولوي حیات الله (ملاکاکا) مولوي ګل محمد، مولوي نیک محمد، مولوي بهادرخان، مولوي مودن، مولوي عبدالحکیم، مولوي عبدالرحمن، مولوي فقیر، د ناوې امير، مولوي عبدالسلام، قاري عبدالله دانش، قاري عبدالله د جناح اباد او د یو شمېر نورو مشهورو دیني عالمانو، طالبانو او قاريانو جبهات وو.

په کابل کې تر ټولو ستړه جهادي څېره مولوي شفیع الله او درور یې مولوي صديق الله و. له هغه وروسته د مولوي محمد یونس خالص قوماندانان وو. په زايل کې د جهاد پیل ملا موسی کلیم وکړ، چې د جبهې ټول يا اکثر غږي یې طالبان وو. د هغه له شهادت وروسته ملا مدد خان، ملا عبدالسلام راكتني، ملا عبدالکریم، ملا عبدالقهار او د شاجوي د طالبانو مشر ملا عبدالغنى ټول طالبان وو. په ننګرهار کې تر ټولو زیات نفوذ د مولوي محمد یونس خالص و. په کونړ کې مولوي جمیل الرحمن زیات نفوذ درلود. په لغمان کې مولوي عبدالرحیم حنفي د جهاد له مخکنیانو و (چې د حزب اسلامي له خوا ترور شو). په لوګر کې مولوي عبدالاحمد چې په حاجي عبدالاحمد مشهور و (د حرکت انقلاب اسلامي د تنظیم ولايتي امر و) ملا خوشحال، ملا داود، مولوي

ملا محمد عمر، طالبان او افغانستان

منور، ملا کاتب (چې بیا د رباني د واکمنی په لومړۍ دوره کې د لوګر والي و) او نور ډېر علماء او طالبان د مشهورو جبهاتو او ګروپونو قوماندانان وو.

د پېښور پر سیاسی ډګر د لوګر ولايت له مشهورو علماوو نه، پر مولوي محمدنبي محمدي (د حرکت انقلاب اسلامي امير) سربېره چې د برکي ولسوالی د عباس کلا او سپدونکي و- مولوي طبطو خان، مولوي محمد مير، مولوي موسى جان، مولوي فضل احمد، مولوي هاشمي، مولوي سید اکبر دلاور (د مولوي شهاب الدین دلاور پلار) او مولوي فرقاني د یادونې وړ دي.

په کندهار کې ملا نقیب الله، ملا ملنگ، لالا ملنگ، ملا محمد رباني، ملا بورجان، حاجي ملا محمد، ملا نیک محمد، ملا عبیدالله، ملا محمد صادق، ملا یار محمد، ملا حفیظ الله اخندزاده، ملا محمد عمر مجاهد، ملا نورالدين ترابي، ملا عبدالغني برادر، ملا مشر، ملا محمد حسن رحماني، مشر ملا محمد حسن، مولوي حمدالله نانی، مولوي نسيم، ملا محمد عباس، ملا محمد غوث او زيات شمېر نور مشهور ملایان او طالبان وو، چې یا خو ې پې خپلې سوچه د طالبانو جبهې لرلې او یا د یو شمېر نورو مشهورو جبهاتو د مشرانو، مرستيالانو او یا عامو مجاهدینو په توګه په جهاد مصروف وو.

په هلمند کې مشهور جبهات د نسيم اخندزاده، رئيس ملا عبدالواحد، مولوي عطاء محمد او مولوي باز محمد جبهات وو. په اروزگان کې ملا عبدالرحيم، مولوي عبدالغني، ملا عبدالله، ملا محمد شفيق، ملا عبدالملک، مولوي عبدالجبار، ملا روی محمد، ملا محمد عباس، قوماندان عبدالودود، ملا محمد صادق، ملا مشر، مولوي محمد شريف او داسي نور...

خوست او پکتیا د مولوي جلال الدي حقاني او مولوي نصرالله منصور د نفوذ سيمه وه، مولوي منصور د پکتیكا او غزنی په ځینو سیموکې هم نفوذ لاره.

ملا محمد عمر، طالبان او افغانستان

مولوي جلال الدين حقاني په سيمه کې يوستر جهادي خواک و، هغه خپله هم د لوړ کچ عالم و او د پولې ها غاړه یې یوه ستره مدرسه هم لرله، هغه به پخپله د جګري پر لومړي کربنې کې جنګیدو، خکه خو یې ترڅنګ زیات جنګیالي د مدرسو طالبان ول، د حقاني صیب په سرگروپانو کې هم ډیری طالبان وو چې د دغو سرگروپانو افراد به ټول د مدرسو طالبان وو.

په دې سرگروپانو کې ملا رحیم الله (خدران) ملا دین محمد (منګل بلی خیل) ملاشزاده (کندهار) ملا شا محمد (خروتی) ملا بدراالدین (پکتیا) ملا داروخان (غزنی) ملا شاولی (غزنی) او خینې نور ول.

په جنوب او جنوب غرب سیمو کې د طالبانو په نامه جنګي ګروپونو سره خلک بلد وو او د هغوي خواص، عادات او ګردار له اوله ورمعلوم وو، خو د لېږي نه ځینو خلکو د پروپاګند یا ناخبری له امله د طالب او طالبانو په نامه وسله وال مبارزین یا جهادي خوختنست پردي او له بهره وارد شوی وګانه.

همدغو جبهاتو کې جنګبدليو سوچه طالبانو، د طالبانو تحریک رامینځ ته کړ. دوى په اخلاقې بنېګنو او جنګي زپورتیا باندې په خپلو خپلو سیمو کې ولس او جهادي طبقي پېژندلي وو، خکه یې ولس سمدستي ملاتړ وکړ او بې لارې شویو مجاهدينو او ملایانو یې په وړاندې مقاومت ته زړه بنې نه کړ یا یې له ډېر کم مقاومت وروسته د تېښتې لار غوره کړه.

سياسي جوړښتونه

د حرکت تنظیم د جمعیت طلبه حرکت په نامه مستقل سیاسي جوړښت لاره، چې د دې جوړښت مشر ته به یې د جمعیت طلبه صدر وايه. دغه جمعیت د دینې زده کوونکو له سیاسي روزنې او تبلیغاتي هڅو سربپړه ډېر بارز اغېز د هېواد په داخل کې د دې تنظیم په قوماندانانو او وسله والو نه لاره. یو دفتر یې په پېښور کې درلود او بل یې په کوتله کې. د مرکزی او شرقی او جنوب شرقی ولاياتو طالبانو د پېښور له دفتر سره اړیکې ساتلي او د سوېل لويدیخو او

ملا محمد عمر، طالبان او افغانستان

لوبديخو ولاياتو ديني زده کوونکو د کوتې له دفتر سره اړیکې لرلې. د کويتې د دفتر مسئول مولوي وکيل احمد متوكل و او د کندهار ولايت مسئول مولوي احسان الله احسان و، چې بیا وروسته دواړه په طالبانوکې بارزې او کلیدي خپري شوې. جمعیت طلبه حرکت د زونونو د مشرانو ترڅنگ د ولاياتو مشران هم په تشکیل کې لول. د دې جمعیت هدف د دیني طالبانو بیداري، هماهنگي، له سیمهه بیز او نړیوال سیاست نه خبرېدا، د خانګرو مسایلو او خانګرو ورڅو به مناسبت غونډې، ویناوې او تربیتی پروګرامونه ترتیبول و.

د مولوي محمدنېي محمدی په تنظیم کې د جمعیت طلبه دغه رول دومره مضبوط او منظم نه، خکه چې د رهبرۍ له خوا مستقله توجه ورته نه کېده. د دې په پرته له حرکت نه د جلا شوې ډلي دوههم حرکت چې د مولوي نصرالله منصور په مشري تاسیس شو، د طالبانو جوړښت خوځنده، متحرك او فعاله 9.

د دې لامل دا و، چې مولوي نصرالله منصور د دیني مدارسو پر طالبانو خانګړۍ باور درلود او دغه خوانه طبقه یې د هېواد په راتلونکي کې د بارز رول خښتنان ګنل. دا به یې تربیتی غونډو او ویناوو کې هم ویل، چې نوی دیني نسل د هېواد په سیاسي راتلونکي کې خانګړۍ رول لرلای شي. له همدي امله هفه د دیني طالبانو لپاره جوړ کړي خپل سیاسي جوړښت "تنظیم طلبه" په خپل لاس ډېر منظم کړي و. د هر ولايت او په پاکستان کې د هرې هغې مشهورې سیمې لپاره یې چې افغانان په کې ډېر او سېدل او د افغانانو مدارس او لېسې په کې وې، مشران په تشکیلاتو کې لول. اوونیز تربیتی پروګرامونه یې لول، د مدارسو ترڅنگ یې له لېسو نه هم شاګردان راجلیول، د خینو سیمو لپاره یې د لېسو او عصری بنیوونځیو خوانان مشران تاکلې وو. هغه به خپله د سیاسي کورس په نامه د یوې تربیوی سلسلې مشري او استادي هم کوله، چې د تنظیم طلبه زرګونو غړو ته به یې په ساعتونو د نړۍ پامورو تاریخي مسایلو په

ملا محمد عمر، طالبان او افغانستان

اړه منظم لیکچروننه ورکول او ورسره به یې د نوبو نړۍ والو پېښو په اړه هم ژوره تشریح ورته کوله. مولوی منصور به د انګلیسی او عربی ژبو د سمې زده کړې هدایت طالبانو ته کاوه، چې له همدې امله به حینو سپین بېرو ملایانو بد هم پسې ويل. درې خلور چاپي خپروني یې هم لرلي چې یوه په کې د پېښور د چاپي رسنیو په کچه منلي وه. دا د محمد امین فروتن په مشری د "کوثر" په نامه اوونیزه وه (محمد امین فروتن د حکمتیار په مشری د حزب اسلامی مهم چارواکی، چې بیا یې له حکمتیار سره خوا بده شوه او د مولوی منصور حركت ته راغی او منصور د خپل مرستیال په توګه غوره کړ. هغه په خپل اخبار "کوثر" کې پر حکمتیار نیوکه کړې وه، چې له امله یې د حزب اطلاعاتو د هغه د ترور هڅه وکړه، خو ونه وژل شو، بلکې پر سر سخت تېپی شو، چې له امله یې د ماغي ضربه وخوره اوله فعالیته (لوبد). په تنظیم طبله کې ډېر داسې کسان راپورته شول چې د ربانی او طالبانو په دواړو حکومتونو کې یې په مسلکي ادارو کې فعال ماموریت وکړای شو او په طالبانو کې به دا خبره کېدله چې پلانی په اداره پوهېږي، ځکه چې د منصور تنظیم کې یې وخت ټېر کړي!

د حركت د مدارسو او د حزب لېسو نه به خوانان د مولوی نصرالله منصور سیاسي او تربیوي ناستو ته راتلل، ځکه خو یې په طالب طبقه کې زیات اغېز درلود. په طالب طبقه کې د منصور محبوبیت دومره و، چې د هغه وخت ډېر و خوانانو طالبانو پر خانونو د منصور تخلصونه اینسي دي!

د طالبانو په غورخنگ کې د مولوی منصور په پېروانو طالبانو او ملایانوکې مشهوري څيرې، مولوی محمد طاهر انوري (دمالي وزیر، د چارو د ادارې رئیس اوپلان وزیر) مولوی عارف الله عارف (د غزنی والي او د مالي وزارت معین) قاري احمد الله (د کندهار امنیه قوماندان، د زابل امنیه قوماندان، د نیمروز امنیه قوماندان، داخله وزیر او د استخباراتو عمومي ریس) مولوی رحیم الله زرمتی (د اطلاعاتو کلتور مرستیال وزیر) مولوی احمد جان (د معادن او صنایع وزیر، د بریښنا وزیر) مولوی اسحاق اخنزاډه (د لعمنان والي) انجینئر

ملا محمد عمر، طالبان او افغانستان

عبدالله ګل ریان (د بشري حقوقو د کمیسون رئیس) استاد فیض احمد فیض (د خارجه وزارت ویاند) عبدالغفور افغانی (د خارجه وزارت ویاند او د تشریفاتو عمومي رئیس) عبدالحکیم مجاهد (په نیویارک کې د طالبانو استازی، په اسلام ابادکې افغان سفیر) او یو شمېر نور لوړ رتبه او تیت رتبه چارواکې وو.

وروسته حزب اسلامي، اتحاد اسلامي او د ملي نجات جبهې هم دي ته ورته جوړښتونه جوړ کړل، چې د دیني طالبانو لپاره یې بېلې سیاسی ډلي او خانګې تاسیس کړې.

د نویسمو کلونو په لوړيو کې په پېښور کې د دیني طبقي (طالبانو) ترمینځ یو ډول تحریک شروع شو، چې طالبان په مستقله توګه د هېواد د یوه دعوتي او اصلاحي تنظیم بنست کېږدي چې بالاخره موفق شول او د جمعیت طبله اهل السنن په نامه له ټولو تنظیمونو نه یو مستقل تنظیم اعلان شو. دوی به اوونیزې غونډې کولې او د هر ولايت لپاره یې مشر او مرستیال تاکل. دغه تنظیم هم د وخت په تېربیدو ډېر زیات پیروان پیدا کړل، ان چې د ټول هېواد په کچه یې په زړگونو خاموش پیروان لرل، خو ټول يا اکثر یې په پاکستان کې مهاجر او مسافر طالبان وو. وروسته د دې ډلي څینې طالبان په داخل کې هم یو خه بارز شول، لکه د خوست د جمعیت طبله اهل السنن مسئول مولوی عبدالحکیم شرعی چې د خوست په ګډه اداره کې امنیه قوماندان شو او د څلوا ملګرو طالبانو په توسط یې نسبتاً بنه امنیت تامین کړ، چې بیا د طالبانو د تحریک له راتګ سره د طالبانو په تحریک کې مدغم شو، چې وروسته د طالبانو په واکمنی کې د خه وخت لپاره د زابل والي هم و.

دغه نوي طالبي تنظیم کې تر ډېرہ د مولوی محمد نبی محمدی د حرکت نه مایوسه طالبان او نور بې طرفه طالبان یوځای شول، بالاخره چې د مولوی محمد نبی محمدی او مولوی منصور حرکتونه بېرته د علماوو په هڅو سره یو

ملا محمد عمر، طالبان او افغانستان

شول. محمدي مشر او منصور بي مرستيال شو، تنظيم طبله او جمعيت طبله هم په يوه تنظيم کې راټول شول.

د کندهار له تحریک نه مخکي له غزنی نه تر زابله د طالبانو پوهی جوړښت

د طالبانو له تحریک درې یا خلور کاله وړاندې په پکتیکا، غزنی او زابل کې د دینې طالبانو له خوا د نا امنی د ورکولو، عدل او امنیت د تامین تر شعار لاندې یو خوښښت پیل شو، چې لومړۍ یې خوستري غونډې وکړې او بیا یې له سیمه یېزو قوماندانانو د ملاتړ او همکاري غونښته وکړه. کله چې د ډاکټر نجیب الله حکومت په ځینو ولایاتو کې ولسوالی تخلیه کړې او یوازې د ولایاتو مراکزې ټینګ کړل، په دې لړ کې د زابل، غزنی، پکتیکا او د پکتیا په ځینې برخو کې هم د قوماندانانو ترمینځ شخړې پیل شوې. بیا چې کله د نجیب رژیم زوال ته نبردې وو او د ځینو ولایاتو نو مرکزونه هم د سقوط په حال کې وو، نو دا خوت د تنظیمي جګرو اوږد په تیزیدو وو، له همدي وخته د دغو سیمو دینې طالبانو د حالاتو د سمون لپاره لومړۍ دعوتي هلي څلې پیل کړې او بیا یې له ځینو قوماندانانو پوهی مرسته وغونښته، چې د حالاتو په کنتیروں کې د ضرورت پرمهاں مستقیمه مداخله هم وکړای شي، کله چې کابل مجاهدینو ونيو دغه خوښښت یو خه نور هم بارز شو، خو دا چې د کندهار په خبر ولې راپورته نه شو ظاهري لاملونه یې دوه وو:

يو دا چې په دې سیمو کې تر پایه دومره سخت وحشت نه دې رامینځ ته شوی، چې یو ناخاپې قیام دې وشي. بل لامل دا و چې په دې سیمه کې د طالبانو جهادي جبهات منزوی نه ول. لکه په زابل کې د ملا موسى کلیم جبهه چې وروسته ملا مدد ته ورپاتې شوه دا د طالبانو جبهه وه، د ملامدد له شهادته وروسته هم منلي وه او په ټول زابل کې یې تر پایه د واحد قوت بنې غوره کړه،

ملا محمد عمر، طالبان او افغانستان

له همدي امله سيمه ييزو قوماندانو تر چېره له طالبانو سره چېر نرم تعامل کاوه او خبره يې شخړې ته نه رسوله.

دغه طالبانو صرف د یوه قوت په توګه ځان بنودلی و، نور يې تشن دعوتي غونډې او پروګرامونه ترتیبول. بیا وروسته همدي منظم جوړښت د غزنی، زابل او پکتیکا په نیلوو او تصفیه کې د تحریک لپاره کلیدي رول ادا کړ. کله چې له کندهاره د طالبانو تحریک سر راپورته کړ، سمدستي په زابل او غزنی کې د کابل او کندهار پر لویه لار ځایي طالبانو خپل فعالیت پیل کړ او له کندهار سره يې اوپیکه ټینګه شوه. د کندهار او کابل پر لویه لار له غزنی تر کندهاره د پرتو ولسوالیو د طالبانو سیاسي او پوځی جوړښت له کندهاره درې يا خلور کاله مشر و. د غزنی د قرباغ د لسوګونو طالبانو د منظمې ډلي مشرمولوي اسحاق اخنزاډه و (بیا د طالبانو د واکمنی پر مهال د خوست مرستیال والي او وروسته د لغمان والي شو) مرستیال يې ملا عبدالباري و. د مقر د طالبانو مشر ملا عبدالولي و. د ګیلان او جندې د طالبانو مشرمولوي عبدالغفار و. د زابل د شاجوی د ولسوالۍ د طالبانو مشر ملا عبدالغني و او مرستیالان يې ملا نورالله نوري (د طالبانو په واکمنی کې د بلخ والي او شمال زون تنظیمه ریس و. د امریکا له یرغل وروسته ۱۳ کاله په ګوانتنامو زندان کې اسیر و) بل مرستیال يې ملا عبدالجبار و.

د زابل د مرکز "قلات" د طالبانو مشر ملا عبدالوهاب و. مرستیالان يې ملا اسدالله او ملا محمد نذير وو.

لومړۍ چې طالبان زابل ته ورسېدل، د شاجوی او زابل د مرکز طالبانو له خپلو قوماندانو نه د هغوي اکثره پوستې او مرکزونه تخلیه کړي وو. نه يې غونښتل چې له کندهاره راغلي طالبان دي دلته حکم وچلوی، بلکې دوى ويل دلته دي زموږ د سیمې خپل طالبان واکمن شي او بله خبره يې دا وه چې دلته به زموږ له

ملا محمد عمر، طالبان او افغانستان

خلکو خوک وسله هم نه ټولوی، پر دې خبرو د غزنی تر جګړې یوه میاشت مخکې لا اختلاف و.

د ۱۹۹۴ میلادی کال په ډسمبر کې چې د قلات د امنیه قوماندان قاری احمدالله و. قاری احمدالله د غزنی د خوگیانو ولسوالی او سپدونکی و، د طالبانو په واکمنی کې لومړی داخله وزیر او بیا تر مرګه د استخباراتو عمومي رئیس و. زه د قلات مرکز کې خو ورځې له ده سره د همکار په توګه او سپدم، د مرکز له طالبانو یې راته سر و تکاوه، چې له مرکزی تحریک سره خان نه یو خای کوي، دلایل او شرایط وړاندې کوي. په همدي ورځو کې د زابل یو تن عالم مولوی عبدالسلام سالمی، د کندهار د ارغنداب یو تن عالم چې او سی یې له ما نوم هېر دی او ملا نورالدین ترابی (د طالبانو په واکمنی کې د عدلیې وزیر) چې دا وخت یې د نویو فتح کېدونکو سیمو د کنټرول دنده لرله. دوی په یوه موږ کې د زابل د مرکز قلات د طالبانو مشر ملا عبدالوهاب ته د جرګې په دود ور روان وو، چې د خبرو له لارې یې موافقې ته اړ باسي. زه هم ورسره ملګری شوم، چې کله د عبدالوهاب اطاق ته ورغلو ډېرې خبرې ورسره وشوي، خو عبدالوهاب بهانې کولې او په نویو ورغلیو طالبانو یې نیوکې هم کولې. عبدالوهاب سمتی او قومي انګېزې هم لرلې چې دا نو د طالبانو تاند تحریک ته تر هر خه زیاتې نه منونکې خبرې وي.

څه موده وروسته عبدالوهاب له صحنه ووت او بیا د تحریک تر پایه له طالبانو سره یو خای نه شو، خو مرستیالان یې له طالبانو سره یو خای شول.

په همدغه ډسمبر کې یو نوی هیئت د مولوی احسان الله احسان په مشری له کندهاره زابل ته راغي. د قلات بنیار په جامع جومات کې یې غونډه راوغونښته. په دې غونډه کې د ملا مدد خان ورور عزیز خان او ملا عبدالسلام راکتی (د طالبانو په واکمنی کې د ننګرهار د قول اردو مشر و) حاضر وو، مولوی احسان

ملا محمد عمر، طالبان او افغانستان

الله ډېره جذابه او اغښناکه وینا وکړه او د تحریک د پیل پر اسبابو، اهدافو او د راتلونکې تګلارې په اړه یې تفصیلې خبرې وکړې.

په غونډه کې عبدالسلام راكتۍ او عزیز خان له تحریک سره د هر ډول همکاری اعلان وکړ. راكتۍ غونډې ته په خبرو کې وویل که طالبان د پاکستان خلک واي، نو ما به یې په "شهر صفا" کې لامخه نیولې واي (حکه چې راكتۍ د پاکستان د یوه افسر له راتښتولو وروسته له پاکستان سره د دنبمنی اعلان کړي و) خو زه د طالبانو مشران پېژنم چې خوک دي او خه غواړي.

له دې خو ورځې وروسته له شاجوی ملا نورالله نوري او ملا جبار له طالب مشرانو سره د لیدو لپاره د وسله والو ساتونکو په ملتیا مرکز قلات ته راغل.

له دوی سره خبرې د نرمی او جوښت خوا ته لاړې. بیا چې د غزنی له جګړې وروسته ملا نورالله نوري د خپلو ملګرو په مشری د تحریک په پوځی برخه کې د قوماندان په حیث مصروف شو، نو دا خبرې هم ورسه ختمې شوي.

د طالبانو تحریک د پیل اړتیا

کله چې روسي خواکونه د ۱۳۶۷ملريز د سلواګې په ۳۶مه له افغانستانه ووټل، د نجیب په مشری کمونیستی رژیم د ھیواد په هر لور کې ورڅه تر بلې د زوال لور ته روان وو، چې له امله بې ډاکټر نجیب الله د سولې او روځې وړاندیزونه پیل کړل. د لړ وخت په تېربدو دولت د ولسواليو مرکزونه پرېښودل او د ولاياتو مرکزونه بې تېنګول، خو وروسته د ھیواد په بیلا بیلو برخو کې د ډېرو ولايتونو مرکزونو هم سقوط وکړ. دغه وخت لا د نیول شویو سیمو پر سر د جهادی ډلو ترمینځ رقابت او په ځینو سیمو کې وسله وال اخ و ډب روان و. نورو تنظيمونو یو خه محظوظ دریځ درلود، خو جمعیت او حزب چې له پیښوره لا د یو بل په وړاندې رقیبان وو، نور هم د یو بل پر خند په مورچو کې کېناستل.

ملا محمد عمر، طالبان او افغانستان

په پېښور کې بهرمهشتی ایتلافی حکومتونه تر چېړه د حزب د مشر حکمتیار له مسلسل مخالفت سره مخ وو. د پېښور په عبوری حکومت کې صبغت الله مجددی ته د دولت د مشر، مولوي محمدنېټي ته د دفاع وزیر او مولوي خالص ته د داخله وزیر خوکۍ ورکړل شوې وي. ګلبدين حکمتیار د بهرنیو چارو وزیر او، خو له لړ وخت وروسته حکمتیار بېلتون اعلان کړ او دغه دولت یې د "کرايې حويليو دولت" ونوماوه.

په وروستي خل چې د پاکستان دولت او نړۍ وال همکاران پوه شول، چې له حکمتیار او ربانی پرته نور تنظيمونه د قدرت پر سر شخړې ته لېواله نه دي، نو د دغو دوو د رضایت لپاره یې هلې څلې پیل کړې، چې له امله یې د ۱۳۷۱ کال د غوايې په ۸۰۰هه د نجیب د حکومت له سقوط سره په پېښور کې حکمتیار د لوړۍ وزیر، مسعود د دفاع وزیر او صبغت الله مجددی د دوو میاشتو او له هغه وروسته ربانی د خلورو میاشتو لپار د دولت د مشرانو په توګه ونومول، خو څرنګه چې د نجیب دولت د خپلې یوې وفاداري او نامتو وحشی ګیلم جم ملېشې د مخالفت په صورت کې سقوط وکړ، دغه ملېشې لا هم پر کابل بنار واکمنه وه او احمدشاه مسعود د هغوي د یوه متحد په ډول کابل ته رادنه شو.

له یوې خوا احمدشاه مسعود د ګیلم جم ملېشو په ګډون کابل بنار په خپله ولكه کې واخيست او د بل چا وسله وال یې نه پړښبدول او بل پلو ته د حزب څواکونو کابل ته د ننوتلو کوبښن وکړ، چې په اول کې تر داخله وزارت، مرکزي کمېټې او حتی اړګ تر دروازو پوري ورسېدل، خو د ګیلم جم ملېشو او مسعود د څواکونو چې د زاړه رژیم یو شمېر وسله وال هم ورسره وو، د حزب څواکونه د سخت جنګ په پایله کې د کابل بنار خندو ته راشاته کړل، چې له دې سره د حزب او جمعیت خونږي جګړه پیل شوه، تر دربوو کلونو یې د کابل بنار په کندوواله بدل کړ او تر پنځوس زره زیات عام کابلیان په دې جګړو کې شهیدان

ملا محمد عمر، طالبان او افغانستان

شول. په دې کې تورسري، ماشومان او بوداگان هم وو. صبغت الله مجددي په لومړيو ورڅو کې کابل ته دننه شو او خو ورځې وروسته د یوه دولتي وفد په مشرۍ مزار بنار ته ولاړ. هلته يې د ملېشو مشر عبدالرشید دوستم ته د "سترجنرال" د رتبې ترڅنګ د "خالد بن ولید" مقدس خطاب هم وکړ، چې د ډپرو افغانانو د خپکان سبب وګرځبد.

تر دوو میاشتو وروسته مجددي هڅه کوله چې پر خوکۍ پاتې شي، خو احمدشاه مسعود هغه له لومړۍ ورځې د دولت د مشر په توګه نه و منلي او نه يې هم د هغه کومه خبره منله، چې کله دوو میاشتې پوره شوې، په اسانی يې له دندې لپري کړ او ربانې د رسمي مراسمو په ترڅ کې د دولت مشر شو، خو له خلورو میاشو وروسته يې پر واک پښې ټینګې کړې او د مسعود پر پوځې خواک يې تکيه وکړه. مګر نور متحد تنظيمونه او قوماندانان په دې کار مايوسه شول او هغه ګوډ او مات اتحاد هم کمزوري شو او تقریباً له مینځه ولاړ. د حزب د تنظيم مخلصو قوماندانانو او مشرانو هم ځانونه نور له دې جرياناتو ګونبه کړل. یوازې په پتو سترګو جنګېدونکو قوماندانانو ته میدان خالي شو، چې چا جنګ کولای شوای، که نور يې هر ناوړه عمل کاوه، هغه ته هر چا په خپل بغل کې خای او هر ډول امکانات ورکول. د کابل بنار د مسعود، دوستم، حکمتیار، سیاف او حزب وحدت د ملېشو په وحشی تمرینګاه بدل شو او هغه خه وشول چې بنایي په تاریخ کې يې له کمونیستی جنایاتو وروسته دېر کم ساری وموندل شي!

د سیاف ملېشو د حزب وحدت د ملېشو پر سیمه د هزاره ګانو عزتونه لوټ کړل، عام خلک يې ووژل او کورونه يې تالا کړل. د مزاری په مشرۍ د وحدت هزاره ملېشو د سیاف په انتقام کې عام پښتنانه نیول، په ژوندونی به يې د غاپې رګونه ورغوڅ کړل، بیا به يې د غاپې په رګونو سره کړي غورې ور

ملا محمد عمر، طالبان او افغانستان

واچول. په مړي کې به لړ حركت پاتې و، چې له همدې امله به یې ټوپونه وهل. دې ته به هغوي خوشحالی کوله او د "رقص مردہ" نوم یې ورباندي اينسي و. دا په نړۍ کې د وحدتي هزاره ګانو لوړښني اختراع وه، چې بنایي په نړۍ کې یې تر او سه ساری نه وي ليدل شوي.

د سیاف له خوا مشري په خپله سیاف، د هغه وراده ممتاز او قوماندان شېرعلم او یو شمېر نورو بدنامه ټوپکیانو کوله او د وحدت له خوا عبدالعلی مزاری او د وحدت نورو مشرانو او قوماندانانو د دې اعمالو سرپرستي کوله، چې اوس د دواړو غاړو اکثر هم هغه قوماندانان او مشران په او سنې حکومت کې پر دندو بوخت دي.

د ربانی په واکمني کې چې د هېواد پلازمېنہ کابل بنار په خو دا ډول وحشی قوماندانیو وېشل شوی و، نو د نورو لېږي پرتو سیمو به څه حال و!

یوازې د کابل په بنار کې وحشتونه، د خلکو پر مال، سر او عزت تېرى یو ډېر لوی داستان دي، چې زړگونه پانې کتاب یې هم نه شي ځایولی. سیمه یېزو لیکوالو او نړۍ والو بشري ادارو هم په دې اړه ډېر اسناد خپاره کړي دي، خو افسوس چې چا یې عامليونه ته نه یوازې د سزا هڅه نه د کړې، بلکې د بشري حقونو نړۍ والو دعوه لرونکو، د خپلو استعماري موخو لپاره همدغه مجرمين په پیسو او خوکیو خوشحاله ساتلي او جیبونه یې په ډالرو وردک کړي دي.

د ۲۰۰۱ م کال د سپتیمبر یوولسمې له پېښو وروسته چې کله متعدده ایالاتو پر افغانستان یرغل وکړ، له هغې نېټې راهیسې د دې کربنو تر لیکلو همامغه ټوپکوال او د بشري حقونو ناقضین د امریکاکې یرغلګرو په مت پر ولس واکمن دي. د همدغو جنایتکارانو د لاسوهنو له امله د بشري حقونو د خپلواک

ملا محمد عمر، طالبان او افغانستان

کمپسیون هغه رپورت هم نه شي خپرېدای چې د تېرو دوو لسيزو په کورنيو جګړو کې د بشري حقوقنو د ناقضينو پېښې يې ثبت کړي دي.

د کابل خو بېلگي

کابل بنار کې لوړۍ د عبدالرشید دوستم په مشری د ګیلم جم ملېشو پر مهال د بنار په ډپرو برخو کې چور، تالان، د بسخینه وو او کشرانو هلکانو په زوره کانتینرونو ته بولو او هلته د شرابو او موزیک په محفلونو کې د دغو یړغملو بې عفتی او د مخالفت په صورت کې وژنه د ډپرو کابليانو د سترګو ليدلي کيسې دي. له هغه وروسته د نظار شورا سرگروپانو او افرادو هم دي ته ورته اعمال پیل کړل. وژنې خو یو معمول و، چې چا به هم د وسله والو له غوبښتو سر غړاوه، هغه وژل کېده. د حزب وحدت سپرو چې د سیاف له وسله والو سره يې د خمکو نیولو پر سر جګړه وه د عامو پښتنو سړی نیول، په ژوندوني به يې په سرونو کې میخونه ورتک وهل. د پښتنو تور سړی به يې بې عفتنه کړي او بیا به يې په ژوندوني سینې ترې غوڅې کړي، دا تکراری خبرې دي، دا ډول پېښې چې يې ليدلي داسي ډېر خلک -هم عاملین او هم شاهدان- اوس هم موجود دي. له حزب وحدت نه نیول شویو بندیانو هم د دغو اعمالو اعترافونه کړي دي.

له خرخي پله سره یوې پوستې پر اولاد ناروغه میرمن له موټره بنسکته کړي وه او خاوند ته يې ویلي و، چې مور بنسې پر هر حال ولیدي خو یو د زیرونون پرحال مو نه ده ليدلي، مور غواړو پر دغه حال يې هم ووينو.

د سیاف وسله وال چې اکثره يې چرسیان او نشهيان وو، د هزاره ګانو تورسړې يې وړې او جنسی تېري پري کول. د هغوي ماشومان او بوداګان يې وژل، نه د چا په مال بند وو، نه په سر او عفت. مشران يې داسي شوي وو، چې که به هر ډول وحشی او ظالم وسله وال و، خو چې د ده لپاره يې وژل کولای شوای نور يې هر ډول امتیازات ورکول. د کابل او ننګرهار ترمینځ د سروبې پر پاڼک د

ملا محمد عمر، طالبان او افغانستان

حکمتیار قوماندان زرداد فریادی له خپل یوه وسله واله سپی جو پ کړی و. د دې وسله وال تېره غابنونه وو، چې چا به پیسې نه ورکولې، همدغه جعلی سپی به یې ورخوشې کړ او لارویان او مسافر به یې پړی ودابل، ترڅو د دوى له خوبنې سره سمه پیسې ورکړي.

پر دغو وخشیانو د خپلو مشرانو تسلط هم تردې کچې رسیدلی و، چې په دې اړه په کابلیانو کې کیسه مشهور ده، وايی د شورا نظار یوه قوماندان پوستې ته د چا میرمن په زور بولې وه او خاوندې د دولت مشر برهان الدين رباني ته خپله عرضه ور رسولې وه، رباني د عرضې پر شا ورته ليکلی و: "قوماندان صیب لطفا زنش بده"

کندھار د وحشت په ګروت کې

د کندھار بنار د لسکونو قوماندانو ترمینځ پېشلی و. ستر واک د ملا نقیب له ډلي سره، خو هغه په خپله دومره واکمن نه و، بلکې ټول واک او خواک ورنه قوماندان خان محمد ترلاسه کړي و، چې په "خانو" یې شهرت درلود. خانو بدمعاشان او وحشی کسان پر ځان راټول کړي وو، ملا نقیب په خپله هم ترې ډارې بده.

والی ګل اغاشیرزی و. شېرزی یوازې له رباني د کندھار د ولایت په نامه مالي سههم اخيست او نور واک یې نه درلود. له همدي امله یې ځان بنې شتمن کړي و، نظامي خلک یې کم لرل چې هغه هم ډېر بدخلقه نشهيان او بې کاره کسان وو. قول اردو د ملانقیب مربوط د خانو په واک کې وه. د خانو ډله په نظامي لحظه یو خه خواکمنه وه. زغروال ټانکونه او وسله یې هم لرله او رباني هم توجه ورته کوله، ځکه چې دا په کندھار کې جمعیت اسلامی پوري تپلې جبهه وه. د هوایي ډګر واک د کندھار د مشر قوماندان حاجي مغاش د زوي حاجي احمد تر واک لاندې و. د قشله جدید پوئي سيمه او د بنار غربي سيمې د امير

ملا محمد عمر، طالبان او افغانستان

لالي د وسله والو تر واک لاندې وي چې وسله والي ډېر وحشی او ظالم کسان وو. د سیاف د تنظیم د قوماندان استاد عبدالعلیم وسله وال د کندهار لویدیئخ ته د سرپوزی په سیمه کې مېشت وو. استاد عبدالعلیم تر جهاد مخکې موټروان پاتې شوی و. د موټروانی له وخته په "استاد" مشهور و. په دې سیمه کې موټروان ته هم استاد ویل کیږي. د د کسان هم په هیڅ کې ترچا کم نه و، نور هم ډېر واړه او غت قوماندانان وو، چې خوک یې ډېر بد وو او خوک لږ.

د کندهار د زور بنا پر سیمه د حزب اسلامی د قوماندان عطا محمد سرکاتب وسله وال واکمن وو.

په کندهار کې د روسانو پر ضد جهاد ډېرو سپېڅلو خلکو پیل کړ او ډېر وروستني خلک هم داسې سپېڅلي او سېدل، ځکه جهاد هغه چا کاوه چې د جهاد روحيه یې لرله او د جهاد روحيه ايماندارو او اسلام پالو خلکو لرله، خو د وخت په تېرپدو ځینې مشهور او محرك مشران شهیدان شول لکه لالاملنګ او نوري اکثره له صحنه ووتل، بله خوا د وخت په تېرپدو د مال او ځواک شوق په مجاهدينو کې زیات شو، چې دا ستونزه په ټول هبود کې وه. د دې کار لپاره له نامشروعو لارو ګټه اخیستل پیل شول، چې په دې کې نامطلوبو، غلو او اجرتی قاتلانو ته هم خلکو په جبهاتو کې ځای ورکړ، چې له دې امله ځینې دغه غله او اجرتیان تر دې کچې پیاوړي شول چې بیا د خپلو قوماندانانو هم زور پري نه رسپده. په کندهار کې داسې ډېر سرگروپان وو، چې پخوا خلقیان وو او په کمونیستی ملېشو کې پاتې شوی وو، خو ځینو قوماندانانو د قوم پالنې پر بنست یا هم د خپل رقیب د خپلو لپاره له ځانه سره ونیول، چې وروسته بیا ورنه ځواکمن توپکوال جوړ شول او د هم مثله خلکو له راجلبلو وروسته یې خپل پاتکونه واچول. همدي خلکو بیا د چا د عزت او ابرو څه پروا نه لرله؛ ځکه

ملا محمد عمر، طالبان او افغانستان

چې د کمونیستي دورې له پیله په همدي مظالمو او وحشت روړدې وو، چې بېلګه يې "منصور" او "بارو" وو چې د کندھار بنار او بولدک ترمینځ يې پر لویه لار پاتک اچولی و، له مسافرو يې ځوانې تورسرې او کشران هلکان د جنسی اشباع لپاره گرځول، چې بیا طالبانو د کندھار بنار تر نیولو لړ وړاندې د دوی پر پاتک برید وکړ. منصور او بارو دواړه يې ووژل او د خپلو ټانکونو د توپونو پر میلونو يې را ځوړنډ کړل. وسله وال يې اکثره په جنګ کې ورته ووژل، یوازې یو وراره يې "عبدالرازق" ورته د کم عمری له امله ژوندی پربښود (اوسم د کندھار امنیه قوماندان دی). همدي پېښې د کندھار بنار پر ټوپکیانو رعب واچاوه او د کندھار تصفیه يې طالبانو ته اسانه کړه.

د کندھار په بنار کې د خو ګروپونو ترمینځ داسې جنګونه روان وو، چې د خلکو کورونه يې هم په لمبو کې سوځبدل. خلکو پر خپلو عزتونو او کوروونو ټوله شپه پیرې کولې. اکثره رښتني مجاهدين په کوروونو ناست وو، یوازې هغه قوماندانان پر میدان وو چې د قوم-قبيلې پر بنسټ يې حتی زاره کمونستان پر ځان راټول کړي وو او له یو بل سره د سیمې د نیولو پر سر په جګړو کې بنکېل وو. داسې جګړې چې د کندھار خو او سبدونکو عینې شاهدانو راته کيسه کوله چې په دا پورې پوسته کې یو ټانک ولاړ و پوره یوه میاشت يې په مقابل لوري د توب ډزونه کول. د میاشتې په اخیر کې د زیاتو ډزو له امله د ټانکیست ماغزه خراب شول او د تداوى لپاره يې پاکستان ته یوړ.

د کندھار خلک د کمونیزم پر وړاندې جهاد کې ډېر حیرانوونکی تاریخ لري. د کندھار مجاهدين دومره وسپنیز او غښتلي جنګیالي وو، چې په شپه کې به د بنار مینځ ته ننوتل او تر سهاره به يې له حکوت سره د حکومت د کور دننه جګړه وکړ او سهار چې به وتل، نو دبنمن ته به يې درانه تلفات اپولې وو. که د کندھار بنار د خلکو همکاري نه وي، نو مجاهدين د بنار مینځ ته نه شوای

ملا محمد عمر، طالبان او افغانستان

ننوتلی. د بنار په مینځ کې کمونستان په ډاډه زړه له پوستو نه شوای راوتلى، حکه چې د بنار نیم ولس ورسره جنګیده، یو خل د دولت پر خد د بنار خلکو پر خپلو بامونو د تکبیر ناري پیل کړي. دا دومره زیاتې او عمومي چیغې شوې چې دولت یې په ورخو ورخو له وارخطایي سره مخ کړ، گولی یې پري وورولې، خو خاموش یې نه کړاى شوای. بالاخره یې عذر زاري او جرګې پیل کړي، خو له بده مرغه ننګیالي او پاک نفسه مجاهدين، خوک شهیدان شول او چا د نجیب د رژیم له نسکوربدو سره پر کور ناسته غوره کړه. پاتې خلکو د قوم او قبیلې په نامه زاړه کمونستان، غله او فاسقان پر ځان راټول کړل چې له امله یې د وحشت یو زړه لړزونکی تاریخ جوړ کړ.

د خلکو له خولي خو خاطري

د طالبانو د واکمنۍ ستر مفتی او د هبواد په کچه عالم او زاهد شخصیت مرحوم مولوی عبدالعلی دیوبندی صیب نه مې دا کیسه اوربدلې چې ویل یې، یو قوماندان له یوه کندهاري نه مېرمن بوتله او خپل اطاق ته یې د بې عفتی لپار و خېژوله. سړی پښتون و، نور وس یې کار نه کاوه، په ډېر لوړ اوازې کوکې او ناري شروع کړي، چې د خدای په خاطر دا مې عزت دی، قوماندان یو خو د غښتنو متيو خاوندان وسله وال ورته راواستول، سړی یې چېه کړ او په زور یې تناسلې الله ورتاوله، تر هغه چې ورنه بیله یې کړه، سړی خای پر خای مړ شو.

د کندهار د راډيو یوه مامور د خپلو سترګو ليدلې کیسه کوله، چې د کندهار شهربنو په سیمه کې یو کشر هلك روان و، د پوستې والا پسې غږ کړل، چې دی خوا راشه، هلك پوهېده چې د بد فعلی لپاره یې غواړي. هغه منډه کړه توپکوال کلاشینکوف پسې ونیو او ضربه یې کړ، هلك یې خای پر خای شهید کړ. دغه تنکی زلی په وینو کې رغړېده او دوی چورت هم نه واهم!

ملا محمد عمر، طالبان او افغانستان

له کوټي يو خوان مهاجر ملا د خپل پلار جنازه له پاکستانه د زابل شاجوی ته وړه. د کندهار-زابل پر لار له شهر صفا ولسوالۍ سره د حزب اسلامي د "گرانو" قوماندان پوسته وه. ملا وايي زما او زما د کورني جهادي تعلق له حزب اسلامي سره و، ما غونښتل چې د گرانو له پاڼيکانو ځان خلاص کړم، خپل حزبي تعارف مې ورته وکړ، هغوي له غوسې په خندا شول، راته ويل يې مور یوازي پيسې پېژنو، خو ما د پلار د یو ناخاپې وفات له امله دومره پيسې راخیستې وي چې د لارې کرايه مې ورکړه او نورې رانه په لاره کې پاڼونو واخیستې، دا خوان مولوي صib وایي چې له جنازې سره يې په ولسوالۍ دنه کړم، جنازه يې پر میدان کېښوده، ماته يې مخ را واړاوه چې دا دې د پلار جنازه ده؟ ما ورته وویل هو. وايي چې پيسې نه شې پري کولی، او سن به د پلار جنازې ته ګډپري، اتنې به کوي، ما عذر او زاري شروع کړي، چې د پلار مرګ او ګډا او بیا زه ملا سپې يم! اتنې مې زدہ هم نه دي، خو هغوي نور مرمي کلاشینکوف ته تېره کړه، زه پوه شوم چې پيسې خو نه شته يا دې وزني يا اتنې وکړه! بس مجبور شوم په نه زړه مې د دوى د حیوانی نفس د تسکین لپاره اتنې شروع کړ او تر هغوي يې ګډولم، مګر نور له پښو ولوېدم، مولوي صib وایي بیا مې په سترې وجود د پلار جنازه پورته کړه او تر ننه مې کور کې له شرمه کيسه نه ده کړي، خود الله فضل و، چې کومه تورسرې راسره نه وه.

د کندهار د پاڼيکانو د غلا، چور، تالان، مرګ، بې عفتۍ، د قوماندانانو ترمينځ د هلكانو ودول او دې ته ورته بې شمېره کيسې مشهوري دې، خو ما د لنډون لپاره دغه پورتني د خلکو او عيني شاهدانو د خوالي خاطري کافي وګنلي.

همدي حالت د هغو پاكو او زپورو مجاهدينو لار خارله چې کندهار يې په خپلو ويښو له کمونستانو ازاد کړي و او بیا د فساد پر وخت پر کور کېناستل او پر ځای يې مفسدو پخوانيو کمونستانو او بې لارې شویو مجاهدينو په ګډه د کندهار غيرتي ولس یرغمل کړي و. د همداسي پاخون د رهبری لپاره ملا

ملا محمد عمر، طالبان او افغانستان

محمد عمر را وړاندې شو، ولس تشن یو اواز غوبنست، حکه خود تشن لاسي ملا
محمد عمر ولسي ملاتېر ډراماتيکه بنه لره.

ملا محمد عمر مجاهد خوک و؟

ملا محمد عمرد کندهار د خاکرېز ولسوالۍ د "چاه همت" په کلې کې په یوه علمي او ديني کورني کې په ۱۳۳۹ ملريز کال چې له ۱۹۶۰ ميلادي سره سمون خوري، زېږبدلى. د پلار نوم يې مولوي غلام نبي و. نيكه يې مولوي محمد رسول نومېده او د غور نيكه نوم يې مولوي باز محمد و. د ملا محمد عمر پلار مولوي غلام نبي هم د کندهار په خاکرېز ولسوالۍ کې دنيا ته راغلى او د همدي سيمې په بېلاپلوا ديني بنوونځيو کې يې خپله ديني زده کړي کړي وي، چې بیا په دغه سيمه کې د تدريس او اسلامي دعوت په چارو کې د زيار او مصروفيت له امله د خلکو په مینځ کې د یوه ديني او ټولنيز شخصيت په توګه وڅلپد. ملا محمد عمر له اره پښتون ھوتک او په ھوتکو کې په تومزي بناخ پورې اړه لري.

ھوتک د پښتنو قبیلو په مینځ کې یوه مشهوره او تاریخي قبیله ده، چې په تاریخي لحاظ له غوريانو وروسته دوھمه قبیله ده چې د پښتو د مشری ویاړ يې په برخه شوي. ھوتکيان د معاصر افغانستان په تاریخ کې د حاجي ميرويس خان (ميرويس نيكه) په خير ملي او اسلام پال مشران لري

د ملا محمد عمر مجاهد کورني له مسلکي اړخه ټول ديني علماء او د ديني علومو مدرسین تېر شوي دي، چې امله يې په خپله سيمه کې بنه نوم لاره.

د ملا محمد عمر له زوکړي دوه کاله وروسته د هغوي کورني د کندهار له خاکرېز ولسوالۍ د دي ولايت د ډنډ ولسوالۍ "نودې" کلې ته وکوچجه او هلتنه د خپل ژوند تر پایه د سيمې د خلکو د ديني بنوونې او روزنې په چارو بوخت و.

ملا محمد عمر، طالبان او افغانستان

د ملا محمد عمر پلار مولوي غلامنبي په ۱۳۴۴ لريز کال چې له ۱۹۶۵ مليادي سره سمون خوري په همدي سيمه کې وفات شو او د کندهار بنار د طالبانو په نامه پخوانی مشهوره هدیره کې خاورو ته وسپارل شو.

ملا محمد عمر د خپل پلار له وفات وروسته د پنځه کلنۍ په عمر له خپلې کورني سره د کندهار له ډنډ ولسوالۍ څخه د اروزگان ولايت د دهراود ولسوالي ته ولپرداښ او هلتنه يې د خپلو ترونو مولوي محمد انور او مولوي محمد جمعه تر سرپرستي لاندې د ژوند لوړنۍ مرحله پيل شوه.

ملا محمد عمر په اته کلنۍ کې د ديني علومو د ترلاسه کولو لپاره د اروزگان د دهراود ولسوالي د شهرکهنه په سيمه کې په یوه ابتدایه ديني مدرسه کې داخل شو. د دغې مدرسې سرپرستي هم د ملا محمد عمر د تره مولوي محمد جمعه له خوا کبده او ملا محمد عمر هم لوړنۍ ديني زده کړې له هغه څخه پوره کړې.

ملا محمد عمر د خپلو دوو ترونو مولوي محمد انور او مولوي محمد جمعه په سرپرستي او روزنه کې رالوي شو.

کله چې يې د ديني زده کړو لوړنۍ او مینځنۍ دوره په همدي مدرسه کې په بریالۍ توګه پای ته ورسوله، دا وخت هغه اتلس ۱۸ کلن و. هغه د مروجو لوړو ديني زده کړو پر لوستلو پیل وکړ، خو دا زده کړې لا بشپړې نه وي چې د ۱۳۵۷ لريزکال د غوايي پر اوومه کمونستانو کودتا وکړه او له ملا محمد عمره هم د نورو مسلمانو زده کونکو په خبر لوړې زده کړې نيمګړې پاتې شوې.

شوروي ضد جهاد کې ونډه

ملا محمد عمر د شوروسي یړغل پر ضد لوړنۍ وسله واله مبارزه د اروزگان په دهراود ولسوالۍ کې پیل کړه. په دې ولسوالۍ کې له خه وخت تېرولو وروسته د اروزگان په کچه په زپور جنګيالي مشهور شو. له همدي امله به هغه په خینو

ملا محمد عمر، طالبان او افغانستان

پوخي عملياتو کې د بېلا بېلو جبههاتو د گډ پوخي خواک د تعرض قوماندان تاکل کېده. هغه د اروزگان په ډېرو جګړو کې د تعرضي قوماندان يا هم عادي مجاهد په توګه برخه اخيسټي، خو د یوه بنه جنګيالي په توګه یې په ټول ولايت کې شهرت لاره، د هغه وخت ملګري یې وايي چې ملا محمد عمر له کم عمری سره د ځینو ځانګړنو له امله هغه وخت لا یو شمېر قايدانه صلاحیتونه لرل، چې له امله به یې د تعرضي جګړو متحد قوماندان غوره کېده، هغه د جهاد په پیل کې د مضبوط وجود او سالم بدن څښتن و.

وروسته په ۱۹۸۳ او ۱۹۶۲ ميلادي کال کې له خپلو جهادي ملګرو سره د کندهار ولايت ميوند ولسوالۍ ته ولاړ او هلتنه یې د حرکت انقلاب اسلامي د تنظيم د مشهور جهادي قوماندان حفيظ الله اخندزاده په جهادي جبهه کې په سوروي ضد جګړو کې برخه اخيسټه. دا وخت د کندهار په کچه خو طالبانو په زپورتیا او تاكتیکي جګړه کې خورا شهرت درلود، چې په دې کې زیات شهرت ملا نېک محمد، ملا محمد عمر مجاهد او ملا محمد اخوند لاره. ملا نېک محمد د هغه وخت د کندهاريانيو په وينا په تنها سر له پوره روسي زغروال کاروان سره په ساعتونو ساعتونو جګړه کوله او د آر پې جي راکت په متې به یې په یوه جګړه کې درخن زغروال ټانکونه ويچارول، ويبل کېږي چې په یوازې سر به یې درې ډوله وسله له ځانه سره ورله، ترڅو د زغروالو ټانکونو او پلې عسکرو دواړو سره په یوازې سر جګړه وکړای شي. ملا محمد عمر هغه خوک و، چې د ملا نېک محمد سره یې یو ځای نوم یادېده او په ډېرو جګړو کې دواړو په گډه برخه اخيسټه. ملا محمد عمر له روسانو سره په جګړه کې خلور خله زخمی شو او په وروستي حل یې بنې ستړګه هم له لاسه ورکړه.

د ملا محمد عمر خو جهادي خاطري

ملا محمد عمر ته له نېډې کسانو نه د هغه دا خو خاطري رانقل شوې دي:

ملا محمد عمر، طالبان او افغانستان

لومړی خاطره: په کندهار کې د دولت یوه څواکمنه پوسته وه چې د "بدوانو" پوسته یې بلله. له دې پوستې سره کمونستانو په خورا حساس او حاکم ځای کې تانک درولی و، چې له ګذارونو نه یې مجاهدین ډېر تکلیف وو. ډېرو مجاهدینو خو څله کوبنښ وکړ، چې دا تانک له مینځه یوسی او مجاهدین یې له شره خلاص شي، خو له بیا هڅو سره یې کوم مجاهد په ويشتلو بریالی نه شو. بالاخره د سیمې مجاهدینو د میوند له سنگیسار نه د مرستې لپاره ملا محمد عمر مجاهد راوغونښ او همدا تانک مرحوم ملا محمد عمر په آر پې جي راکټ په ډېر مهارت په نښه او له مینځه یې یوړ. دې ته ورته د هغه بل ملګرۍ ملا عبید الله اخوند له روسانو سره د جهاد په دوران کې د کندهار د محله جات په سیمه کې په یوه مخامنځ جګړه کې د روسانو دومره تانکونه او موټروننه وسونکول، چې په سبا ورڅ له لپري نه کتونکو خلکو چې دا سوځول شوی کتار لیده، نو ګومان یې کاوه چې روسي کاروان اوس هم ولاړ دی. ملا عبید الله اخوند د طالبانو په واکمنی کې د ملي دفاع وزیر شو او د امریکا له یېغل وروسته د ملا محمد عمر مجاهد د نائب په توګه وټاکل شو. اروابنیاد په پای کې د پاکستان په زندان کې تر شکنجې لاندې په ۲۰۱۰ کال کې شهید شو.

دوهمه خاطره: د شوروی یېغلګرو پر ضد د جهاد پر مهال د کندهار-هرات پر لویه لار د ژړی ولسوالی د سنگیسار په سیمه کې د روسانو تانکونه تیرېدل. ملا محمد عمر مجاهد او ملا عبدالغني برادر، چې په ملا برادر مشهور و، هم ورسره و. د روسانو په یوه قوه د برید لپاره یوازې د راکټ خلور ګولی ورسره وي، دوى له همغو خلورو ګولیو سره د دېښمن په کتار جنګ شروع کړ چې په ترڅ کې یې په همدي خلورو مرمييو د دېښمن خلور تانکونه وويشتل. ملا برارد د طالبانو د واکمنی پرمهال لوی درستیز او وروسته د هرات والي و او د امریکا له

ملا محمد عمر، طالبان او افغانستان

یرغل وروسته د ملا محمد عمر نا ئې شو. او سپه په پاکستان کې په مړ ژواندي
حالت کې بندی دی.

درېیمه خاطره: د ډنډ ولسوالۍ په تیموریانو سیمه کې ملا محمد عمر د روسانو
اوہ پانکونه په داسې حال کې په راکټ وویشتل چې په نوبت به د روسانو
پانکونه د مجاهدینو د سنگرونو پر لور د جګړي له پاره رامخکې کېدل. په هغه
جګړه کې د شاهدانو په وینا ملا محمد عمر او ملا عبیدالله مجاهدینو ته نجات
ورکړ او د روسانو مجھزه قوه یې له پوره ماتې سره مخ کړه. د جنګ په اخو کې
ملا عبیدالله د اخريني پانک له ويشتلو سره په یوه وخت زخمی شو.

له کال ۱۳۶۲ - ۱۹۸۳ م تر ۱۳۷۰ - ۱۹۹۱ پورې ملا محمد عمر مجاهد د
کندهار میوند، ژړی، پنجوايی او ډنډ ولسوالیو په مربوطاتو کې چې د شوروی
قواوه پر ضد د جهاد مهم مرکزونه وو او نږدي هره ورڅ به یې مجاهدين له
دبمن سره په جګړه بوخت وو، همدارنګه د زابل په ولايت کې د شهر صفا
ولسوالۍ او مرکز "قلات" اړوند سیمو کې د کابل - کندهار پر لویه لار د روسي
یرغلګرو په خلاف ډېر بریالي عملیات ترسره کړل، چې په ټولو هغو کې په خپله
ملا محمد عمر مجاهد برخه لره.

تر ټولو خوبنې وسله یې د روسي جنګي شوبلو (پانکونو) پر ضد استعمالېدونکې
خورا مؤثره وسله 7R.P.G. توغندي و، چې د مجاهدینو په مینځ کې به راکټ بل
کېده او د ډېر په ويشتلو کې ځانګړي مهارت درلود..

د جهاد په وروستیو کلونو کې د طالبانو په ځینو جبهاتو کې ابتدایي خبط او
کنټرول پاتې نه شو، ټکه خو ملا محمد عمر هم د حفیظ الله اخندزاده له
جبهې څخه له څپلو خو نورو نامتو ملګرو سره ووت. څه وخت وروسته ملګرو
مجبوره کړ چې د مجاهدینو یوه وړه جبهه جوړه کړي، هغه د کندهار - هرات د

ملا محمد عمر، طالبان او افغانستان

سېرک غاړي سره د سنگیسار سیمې د "ادې" په کلې کې یو وړوکی مرکز (د مجاهدینو ټولی) جوړ کړ. دا مصارف به بې د خپلو مجاهدو ملګرو او اهل خیر خلکو په مرسته پوره کول، ترڅو بې وروسته خپله جهادی جبهه د حركت انقلاب اسلامي له تنظيم سره رسمي کړه، خو د جهاد پرمهاں ملا محمد عمر کله هم د حركت مشر مولوي محمد نبی محمدی نه دی لیدلی او نه هم پاکستان ته د وسلې لپاره تللى دی. په تول ژوند کې یو خل د روسانو پر خد جهاد کې د پاکستان کوټۍ بنار ته زخمی وېل شوی، چې د سترګې له تداوی وروسته بېرته کندهار ته راغلی، همدا یو سفر پاکستان ته د هغه په ژوند کې لوړۍ او وروستی سفر و.

د شوروی پر ضد د جهاد پای

په ۱۳۷۱ - ۱۹۹۲ ز کال کې د نجیب د کمونستی واکمنی له سقوط او په هېواد کې د تنظيمي جګرو له پیلېدو سره سم ملا محمد عمر مجاهد هم د نورو ربنتینو مجاهدینو په خبر له وسلې سره مخه بنې وکړه او د کندهار میوند ولسوالۍ د سنگیسار په سیمه کې د ګیشاڼو کلې د حاجی ابراهیم د مسجد ترڅنګ بې یوه دیني مدرسه جوړه کړه او په همدي مدرسه کې بې د خپلو خو تنو جهادي ملګرو په ملتیا د خپلو نیمګرو دیني زده کړو په پوره کولو بیا پیل وکړ. ملا محمد عمر په دې مدرسه کې د حدیثو کتاب "مشکواة المصابیح" ولوست او د قران کریم تفسیر او ترجمه بې هم ولوسته، خو د حدیثو د نورو کتابونو لوستلو ته بې فرصت پیدا نه کړ. ترڅنګ بې خپلو ملګرو ته د قران کریم د قرائت او تجوید درس هم ورکاوه. ملا محمد عمر د قران کریم په تجوید او قرائت کې پوره مهارت درلود، چې د اختر د لونځونو په امامت کې د هغه قرائت او تلاوت په لکونو خلکو اورېدلې.

ملا محمد عمر، طالبان او افغانستان

دا وخت ملا محمد عمر هم شاگرد و او هم مدرس، او هم د یوې وړي مدرسي موسس او مدیر و. کله چې په کندهار او شاوخوا سیمو کې د ټوپکمارۍ وحشت اوج ته ورسپد، خلکو دیني علماءو ته ډېر مخ ور اړواه چې د شوروی پر ضد جهاد خو ستاسې پر فتواو، خو اوسنې وحشت ته ولې چوپ یاست؟

اکثره هغه جبهات چې مشران یا غېږي یې طالبان او ملایان وو، دا وخت له جرياناتو وتلي وو، مشران او ډېری کشران یې پر کورونو ناست وو. بنار او ورسره تړلې سیمې تر ډېرہ د هغه مجاهد نما وحشیانو په واک کې چې دا وخت له لوټیمار او بد اخلاقی پرته ورسره هیڅ سپیڅلې روحيه پاتې نه وه. که به مشر پخوانی جهادي قومندان هم و، خو افراد یې مجاهدین نه وو، بلکې په قومیت او نورو ناوړه مشترکاتو به پر ده راتول وو.

وحشت په بنار او اطرافو دواړو کې و، خو د لوې لارې پر سر چې لارویانو سره کوم ناوړه چلنډ کېدہ دا د هلمند او کندهار، کندهار او بولدک ترمیئ زیات و. د هلمند او کندهار ترمیئ وحشت د ملا محمد عمر استوګنځی سره مېشت ولس هم له درنو ستونزو سره مخ کړی و، له میوند نه د کندهار تر بناره داروځان، صالح او نادرجان په وحشت کې ډېر مشهور پاټکوال قوماندانان وو، چې پر مسافرو یې هر ډول تېږي کاوه. د دوی پر پاټکونو د مسافرو سر، مال او عفت درې واړه له ګوابن سره مخ وو. د بولدک او کندهار بنار ترمیئ د انځرګي غرنې تنګي او تخته پول کې د منصور او قوماندان بارو پاټکونه په ظلم کې مشهور و. منصور د کمونستانو د وخت د مشهوري جنګي ملېشي د مشر "عصمت مسلم" قوماندان پاتې شونی و. پر ده اکثره پخوانی کمونیستان او د اخکزو د قوم حینې کسان هم د قومیت په جذبه راتول وو.

د ۱۹۹۴ میلادی کال د جون په ۱۳مه چې د ۱۴۱۵ هجری قمری کال د محروم الحرام د میاشتې له ۱۵مې سره سمون خوري د پنجشنبې په ورځ د ملا محمد

ملا محمد عمر، طالبان او افغانستان

عمر په ابتکار د سیمی د علماوو، د مدرسو د ناظمانو، استادانو او د مساجدو د امامانو ترمینځ د سنگیسار د یوه پخوانی مجاهد حاجی غوث الدین په جومات کې غونډه وشه، د غونډې په ګډونوالو کې مولوي سید محمد چې په مولوي پاسني مشهور و او د سیمی د مجاهدينو قاضي پاتې شوی او همداراز مولوي عبدالحکیم -چې اوس په شیخ عبدالحکیم مشهور دی او د طالبانو د شورا غړی او د قضا مسئول دی. هم ګډون لاره. غونډې د دې ناخوالو پر ضد د یوه اصلاحی غورځنګ پر جو پدو سلا وکړه او مولوي سید محمد (مولوي پاسني) ته یې د دې غورځنګ د مشري وویل خو هغه مشري ونه منله، دغه غونډه بې نتيجې پای ته ورسپده. د غونډې پر سبا ملا محمد عمر په خپله له یوه بل ملګري مولوي عبدالصمد سره په مدرسو وګرځید چې د دې کار لپاره د مدرسو طالبان د خان ملګري کړي.

د تحریک پیل د ملا محمد عمر په ژبه

د ۱۳۷۵ کال د وري په ۱۶۰۰هـ چې ۱۹۹۶ ميلادي کال د اپريل ۴۴ الله می سره یې سمون خور، د افغانستان د جيدو علماوو یوه ستړه غونډه په کندهار کې پیل شوھ چې په پایله کې یې ملا محمد عمر ته د "اميرالمؤمنين" لقب ورکړ. په وروستۍ ورڅه اميرالمؤمنين غونډې ته وينا وکړه. زه هم د دې غونډې د خدمت کوونکو په ډله کې وم او په ټول جريان کې حاضر وم، ملا محمد عمر مجاهد په دې لنډه وينا کې د تحریک د پیل لنډه کيسه هم په خپله ساده او عادي لهجه وکړه. دوه ورڅه وروسته د بولدک د علماوو یوه وفد ته یې په لړ تغیر سره بیاهم دغه وينا وکړه، د دې دواړو وينا غورچان په دې ډول و:

د کندهار نبار او شاوخوا حالت دې ته ورسپد، چې د مسلمانانو عزت او ابرو، سر او مال هېڅ هم خوندي نه. یوه ورڅه پر سایکل راسپور وم، د مدرسي خوا ته راتلم. پر سرک سپړی ولار و، چې ورته راورسپد، سپړی مړ و او په مړینې یې درولی و. دغه وحشت او دا ډول نورو وحشتونو مې پر ذهن بد اثر

ملا محمد عمر، طالبان او افغانستان

وکړ، چې کله مدرسې ته ولاړم، نور مې د دې جنایاتو مخنيوی پر خان فرض وګاپه. له مدرسې راوونه، یو بل ملګرۍ مې له خان سره کړ، له سنگیسار خخه زنگواټات ته راغلو، له سرور نامې کس خخه مو موترسایکل وغونست، سرور د تلوکان د کلي اوسبدونکۍ و. ملګرۍ مې پر موترسایکل راسه کښناوه، ملګرۍ ته مې ویل اوس به پر مدرسو او درسو ګرځو، مانبام ته یوه کلي ته راغلو، پر لار مې ملګرۍ ته ویل دغه لاري په یاد لره. یو تغییر به ضرور راخي. سهار بیا پر موترسایکل سپاره شوو، یوې مدرسې ته ورغلو څوارلس طالبان په کې وو، دوى ته مو دعوت ورکړ، چې توکل محض له ذهنې مه باسيء، مسلمان بریادیې، یو خو وحشی فاسقان او قاتلان نور مسلمانان هم بریادوي، غلو او فاسقانو توله سیمه نیوپې ده، نه د چا عزت خوندي دی، نه سر او نه مال، پر هره لار د خلکو ناموسونه بې عفتنه کېږي، بدخيویه او بدخلقه خلک پر خلکو هر رنګ نارواوې کوي. مور تاسو ته په داسې وخت کې ناسته پکار نه ده، په ریا ورڅ خلک وژل کېږي مال بې لوټېږي، په عزت یې تجاوز کېږي، که تاسو دا سبقونه د الله د رضا لپاره واياست نو د الله د رضا لپاره بې پرېږدې.

د ظلم او ستم په دغه دور کې درس او تدریس نه سی کېډای، په دې ډول يا د زنده باد او مردہ باد په نارو د دې کارونو مخه نه نیوپ کېږي، ما هغوي ته دا هم وویل چې له مور سره هیچا د کومک وعده هم نه ده کړې، بلکې د وطن له عامو مسلمانانو به دودۍ غواړو، دا هم معلومه نه ده چې خلک به پودۍ راکې که نه، کېډای سې بیا د درس ویلو موقع هم پیدا نه سې او دا هم معلومه نه ده چې به مور کامیاب سو او که نه.

ما د هغوي په غيرت راوستلو لپاره دا هم ورته وویل، چې دغه فاجران او فاسقان چې په دې سره ګرمۍ کې پر سرو دبرو ناست وي او په بشکاره د الله نافرمانی او دېسمني کوي، نو مور ولې په بشکاره د دین خدمت نه سو کولای. دومره غفلت او بې همتی مه کوئ، بیا مې خبره نوره هم ورته سخته کړه چې که مور کوم څای ونیو، بیا به هلتنه کینو، دا شکایتونه به نه وي چې زمور درسونه قضا کېږي، یا پیسې، وسلې او خوراک نه سته.

ملا محمد عمر، طالبان او افغانستان

له دې خبرو وروسته مې ورته وویل چې تاسی په دې کار کې راسره درېږئ که نه؟

یوه هم ونه ویل چې یا کولای سو او یا تیار یو، ټولو راته وویل چې که د جمعې په شپه تاسې خه کولای سواي مور درسره همکاري کوو (جمعه درسونه رخصت وي) ما ورته وویل چې له جمعې وروسته به یې خوک کوي؟

خدای شاهد دی ټوله کيسه همداسې وه، که مور توکل محض نه وی کړي او ظاهري اسابوو ته مو کنلي واي نو نوري مدرسي به مو هم همداسي فرض کړي واي او سیده به بېرته (نامیده) خپلي مدرسي ته تللي واي، خو ما له الله سره عهد کړي و او توکل محض مې کړي و، دا ټول د توکل محض برکت و چې تر دې خایه راوړسېدو.

له دغه خایه بلې مدرسي ته ولاړو، هغوي ته مو خبره نوره هم سخته کړه، چې دا کار اسانه نه دی، خو هفو ټولو چې پینځه یا اوه نفره وو خپل نومونه له مور سره ولیکل، دغه او هغه نور طالبان د یوهو امت او یوه وطن خلک وو، د یوې سیمې اوسبدونکې وو، داسې نه وو چې هغه د یوه امت و او دا د بل امت و یا دا عالمان وو او هغه جاهلان وو، داسې هم نه وو چې دا نارینه وو او هغه بشخې یا هغه سپین ږيري وو او دا څوانان، په ابتدا کې د الله یو عجیب حکمت و او زه د الله له ډپر سخت امتحان سره مخ وو.

دغه د تحریک شروع وو.

مور همداسي پر موټرسايكل گرځبدو، ان تر مابنامه مو ۵۲ نفر برابر کړل.
صرف د توکل محض والا کسان وو، دوی ټولو نومونه راسره ولیکل.

دوی ټولو ته مې وویل چې سهار وختي زما ځای ته ځانونه راوړسوئ، مور بېرته خپل ځای ته راغلو، خو هغوي د شپې یوه بجه ټول راغلي وو، سهار چې زموږ یو مولوی صیب مسجد ته ورغی، دوی ټول له مخه لا هلتنه موجود وو، په دغه شپه کې د دې مولوی صیب یوه مقدني فربنې په خوب کې لیدلې وي چې پاسته لاسونه یې پر بدنه ور اینې (له دې خبرې سره ملا صیب په ژړا شو او یو خه وخت خاموش و).

ملا محمد عمر، طالبان او افغانستان

په سیا ورځ مو دوه موتبروانان هم برابر کړل او په لس بجې مو حاجي بشير ته سپړی ولپرې، له هغه مو دوه موتبران او یو خه وسله وغونښله هغه موتبران او وسله راکړه، موږ کشک نخود (د کندهار هلمند ترمینځ د میوند ولسوالی مرکز) ته راغلو او هلتنه مو نور کسان هم برابر کړل، چې دېږي سو، نو مو ولسي واخیستې او له خپله څایه په پینځه میله فاصله کې مو خپل کار شروع کړ.

ملا صیب د خبرو په اخیر کې وویل چې موږ ستره دعوه کړې دا دعوه سخت امتحانات لري، دا کار توکل محض ته ضرورت لري، په خوله دعوه اسانه ده، خو عملی امتحان سخت دی. هغه دا هم وویل چې ای دیني عالمانو زه ستاسي همکاري او رهنمایي ته مجبوره یم، حکمه زه د وړوکتابونو طالب (شاګرد) یم، که تاسو د الله د دین په نفاذ کې زما سمه رهنمایي ونکړه، نو د اخیرت په ورځ به زما لاس اوستاسي ګریوان وي.

حاجي بشير ولې ملا محمد عمر ته لاس ورکړ؟

کله چې ۱۹۹۴ میلادي کال د پسرلي په اختر کې ملا محمد عمر د سیمه بیز وحشت او پاټک سالارۍ پر خلاف د غورخنگ جوړولو پر هڅو بوخت و، دا وخت حاجي بشير په خپله توپک سالارو سره په یوه ناورین کې بنکېل و. حاجي بشير نورزی د مولوي خالص د حزب یو محلی قومدان و چې د کندهار د میوند ولسوالی مرکز یې په واک کې و. د د کسانو د سیاف د قوماندان استاد عبدالعلیم له کسانو سره شخړه راغله. د عبدالعلیم کسانو غوبنېتل چې میوند سره خوا کې پاټک واچوی چې په دې سره د دې سیمې خلکو ته یوه نوې ستونزه رامینځ ته کېده، د حاجي بشير وسله والو یې مخالفت وکړ، د بشير د کسانو یو مرکز چې د میوند د لوکل خبلوهدیرې سره و، دلته د عبدالعلیم له کسانو سره په شخړه کې د بشير د وسله والو لخوا د عبدالعلیم یو تن وسله والو ووژل شو، خه موده وروسته د عبدالعلیم وسله والو د بشير پر

ملا محمد عمر، طالبان او افغانستان

دغه مرکز برید و کړ چې د ملا عبدالستار په مشري بې د حاجي بشير نورزي اویس تنه ووژل. دې کار بشير ته سخت تکان ورکړ، خکه هغه تر دې وخته له داخلی جګرو خان ساتلى و، اویس چې له دې پېښې سره مخ شو نور د دې ستونزو نه د باعزته خلاصون په لته کې و، حاجي بشير ملا محمد عمر له پخوا لا پېژاند او د هغه جهادي کارنامې بې ليدلي او اورېدلې وي. کله چې د هغه په اراده خبر شو نو سمدستې بې لاس ورکړ او خپله سيمه او وسله بې دواړه په واک کې ورکړل. په دې سره طالبانو د ميوند ولسوالي تر واک لاندې راوسته؛ هلته بې مرکز جوړکړ او د کندهار لور ته د حوض مدد په بازارګي کې بې خپل بل مرکز جوړ کړ. ملا محمد عمر او ملګرو بې د دې سيمې يعني کندهار او هلمند ترمینځ د پاتکونو له مینځه وړل او د دې لاري د خوندي توب او امن لپاره اصلاحي مبارزه پیل کړه. کندهار بنار ته نړدي د ډنډ ولسوالي اړوند سيمه کې بې هم یو وړوکۍ مرکز جوړ کړ، لږ او ډېر دوه میاشتې بې د دې سيمې پاتکووالو ته د دې کار د پړښودو دعوت ورکاوه. بالاخره بې د کندهار بنار او ميوند ترمینځ پاشمول سره نړدي د کولک په سيمه کې د یوه پاتکووال قوماندان پاتک په زور لېږي کړ، چې په دې سره په لومړي څل د هغوي پوځي تحرک ته مخه شوه.

د طالبانو له نوي مرکزه (حوض مدت) تر کندهار بناره تقریباً لس پاتکونه وو، چې د قوماندانو او ځایونو نومونه بې په دې ډول وو: داروخان (کولک)، بسم الله (پاشمول)، پیرمحمد (پاشمول)، صالح محمد (پساو وزیرو کلا سره)، قیوم خان (اشوغه)، حبیب الله جان (سنخري)، نادرجان (شا اغا دوراهي)، عطامحمد سرکاتب (باغ پول)، استاد عبدالعلیم (سرپوزه)، ملانقیب الله (هندو کوتۍ).

لومړي پاتک او لومړي جګړه

ملا محمد عمر، طالبان او افغانستان

کله چې ملا محمد عمر او ملګرو یې د حاجي بشير نورزي له مرستي وروسته ميوند کې خپل ځانونه ټینګ کړل او د اوسنۍ زېږي ولسوالۍ په حوض مدد کې یې د پاتک والو پر وړاندې د منظمې مبارزې لپاره مرکز جوړ کړ، پر پاتکيانو بار بار غارې خلاصې شوې، زاري او جرگې ورته وشوي، خو غبرګون دېر سپور او سپکوونکي و نو لوړۍ پاتک د داروخان و چې پاشمول سره پر لویه لار پروت او د وحشت او زور زياتي انګازو یې د سیمې او سپدونکي او لاړویان تر پوزې راوستي وو، کم زيات دوه میاشتې تېږي شوې، بالاخره د ۱۹۹۴ کال د ستمبر په ۲۹مه د کندهار او هلمند ترمینځ "کولک" په سېمه کې د توپکي قواندان "داروخان" پر پاتک برید وشو. د دې بریالي برید په پایله کې دغه پاتکيان وتنبېدل، لاړویان او د سیمې خلک د دې پاتک له ظلمه خلاص شول، چې له امله یې د سیمې د خلکو له خوا د طالبانو بې ساري هرکلۍ وشو، چې دې کار طالبانو ته هم روحيه ورکړه، هم ولسي مرسته راجلب شوه او له هر لوري نوي کسان هم ورته رامات شول.

همدا د طالبانو د وسله وال پرمختګ لوړۍ ګام و، چې د طالبانو او په خاصه توګه ملا محمد عمر د پخوانې نفوذ په ساحه کې یعنې د ډنډ، پنجوايي او ميوند ترمینځ یې ظهور وکړ. څينې ناخبره خلک يا غرضي تبصره کوونکي، د طالبانو د ظهور نقطه د پاکستان پولې ته خېرمه د بولدک ولسوالۍ ګني، چې دا یوه تاريخي تېروتنه او وهم دی. طالبانو د کندهار او هلمند ترمینځ د ميوند، ډنډ، پنجوايي او ژړۍ ولسواليو په شاوخوا کې پاڅون وکړ او لوړۍ یې د ستر افغان غازی محمد ایوب خان د حماسې په ډګر (ميوند) کې سر راپورته کړ.

د متحدد امير په توګه د ملا محمد عمر انتخاب

"داروخان پاتک" له مينځه وړلو وروسته نور پاتکيان هم وارخطا شول، څينې په خپله خوبنې لايل او خو وحشي پاتکمار لا پاتې وو، لکه صالح، نادرجان او

ملا محمد عمر، طالبان او افغانستان

خو نور. دا وخت د بولدک، ارغسان، ارغنداب او معروف څخه نوي طالبان چې د پخوانی جهاد مشهوري خپري هم په کې وي له طالبانو سره یو ځای شول. تر دي مهاله مولوي عبدالصمد او ملا محمد عمر ګډ کار کاوه، جنګي مشر ملا محمد عمر و او نوره مشری مولوي عبدالصمد کوله، عبدالصمد د کار له پراخوالې وېږده او سوړ مزاج یې درلود. طالبانو تر ډېرہ ملا محمد عمر خپل اصلی مشر ګانه، د دي نوي غورخنگ مخورو ملګرو او د سیمې علماءو غوبنتل چې په دوی دواړو کې دې یو تلپاتې مشر شي. له لوړې ټوکنې عملیاتو نېړدي اته ورځې وروسته د دي انتخاب لپاره غونډه را وغوبنتل شوه، چې د تحریک ټولو افرادو او د سیمې علماءو په کې ګډون کړي و، د حوض مدد په سپین چومات (هغه وخت د میوند او اوس ژیرې ولسوالۍ سره اړه لري) غونډه وشهو چې اکثره ګډونوالو پر ملا محمد عمر توافق وکړ، په دي کې ملا نور الدین ترابي د ملا محمد په ملاتېر تینګار وکړ چې په پایله کې ملا محمد عمر د ټولو په خوبنې د واحد امير په توګه منتخب شو.

له دي وروسته طالبانو د بولدک د ولسوالۍ د نیولو لپاره څانونه چمتو کېل.

ملا محمد عمر، طالبان او افغانستان

دوهم خپرکي

د سپین بولدک نیول

سپین بولدک که خه هم د طالبانو د پیداینېت او نفوذ ابتدایي سیمه نه وه، بلکې طالبان د کندھار او هلموند ترمینځ په هغو سیمو کې راپیدا شول چې د غورځنګ د مشر ملا محمد عمر د جهاد او شخصی نفوذ ساحه وه، خو د لوړۍ پاتک له نیولو وروسته چې د طالبانو لوړۍ ظهور ګنل کېږي، د معروف، ارغسان، بولدک علماء او طالبان په ډېر تعداد ملا محمد عمر ته رامات شول او دغو ولسوالیو ډېر مشهور مجاهدین او طالبان لرل، چې په دې کې د ارغسان نه ملا محمد رباني (په حاجی معاون مشهور و، چې بیا د ملا محمد عمر مرستیال او ریيس الوزرا شو) چې په کندھار کې د جهادی دورې د یوې مشهورې جبهې مرستیال او تعرضی قوماندان و. همداراز په بولدک او معروف کې مهم طالبان او علماء، چې له همدي امله دغه ولسوالی بالقوه له سقوط سره مخ وه، یوازې یو غږې غوبنست، هم هغه و، چې ملا محمد عمر د دې سیمې له طالبانو سره له مشورې وروسته د بولدک د نیولو پلان جوړ کړ او د ۱۹۹۴ ميلادي کال د اکتوبر په لسمه یې پربولدک برېد وکړ.

د کندھار او هلموند ترمینځ له پوځي عملیاتو نړدي یوولس ورځې وروسته یې په ډېر مهارت دوه هینو لاری له وسله والو ډکې کړې او ترپالونه یې پري واچول، چې خوک پوه نه شي چې وسله وال په کې دي.

ملا محمد عمر، طالبان او افغانستان

د یوې لاری د طالبانو مشر د ارغنداب ولسوالۍ د "ژوندو هدیرې" د کلې او سبدونکی حاجی ملا محمد اخوند و (چې بیا وروسته په جنوب کې د طالبانو عمومي نظامي قوماندان و) او بل جګ ملا محمد و (په همدي نامه شهرت لري) چې د ملا محمد عمر نبردي ملګري و. دواړه لاری موټرونډ د بولدک ولسوالۍ په مینځ کې ودرېدل او په یوه غږ وسله وال طالبان ترې بنکته شول. د بولدک ولسوالۍ د حزب د قوماندان اختر جان په واک کې وه، ده د جګړې تیاري نه و نیولی. وسله وال یې تیت و پرک وو، چې د وارخطایي له امله تول موجود کسان د ولسوالۍ له مرکزه وتبنتدل. طالبانو د هغوي د وپرولو لپاره خطایي ډزي وکړې، د ولسوالۍ ډېره برخه د طالبانو لاس ته ورغله. د اخترجان او نورو توپکمارو وسله وال د ولسوالۍ خنيو ته لابل، خو پر دا سبا د جوابې جګړې په تیاري بوخت شول او پر طالبانو یې ډزونه پیل کړل. طالبانو هڅه کوله چې مخالف وسله وال له جګړې پرته سیمه پرېږدي، له همدي امله یې د ډزو جواب نه ورکاوه، مشرتابه ورته امر کړې و، چې د هغوي د ډزو په جواب کې به ډز نه کوئ.

ولې درېیمه ورڅ چې هغوي پر طالبانو بريد پیل کړ طالبانو هم پر هغوي وسلې وروړولې. لومړۍ د آربې جي راكتې ډز ملا دادالله وکړ او له دې سره جګړې پیل شوه. طالبانو په لومړۍ خل یو تن له لاسه ورکړ چې سليم اغا نومده، د کندهار د زنگآوات د سیمه او سبدونکی و، تر دې وړاندې هیڅ یو طالب د توپکمارو پر ضد جګړه کې نه و شهید شوی، همدا د تحریک لومړۍ شهید و. له لږې جګړې وروسته د بولدک ولسوالۍ پاتې سیمه هم د طالبانو لاس ته راغله. د بولدک د نیولو خبر سیمه بیزو مطبوعاتو خپور کړ چې له دې سره د سیمه او نړۍ پام طالبانو ته واوبنت. له شکه پرته چې د بولدک په نیولو کې د ملي تجارانو، عام ولس او د لوې لارې د موټر چلوونکو له خوا طالبان په لویه بیمانه استقبال شول. دغه شهرت په لر او بر کې خور شو، چې له امله یې

ملا محمد عمر، طالبان او افغانستان

پاکستان مېشتني دیني زدہ کوونکي هم د طالبانو مرستي ته رامات شول او د کندھار د نیولو پر مهال چېرى نوي طالبان هم راجذب شوي وو.

د بولدک نیول د طالبانو د غورخنگ لپاره یوه بنه پیلامه وه، خکه چې له یوې خوا د دوو نبردي ولسواليو نه زيات شمېر طالبانو او مشهورو قوماندانانو مرستي ته را ودانګل. له بلې خوا له پاکستانی مدرسو ځوان افغان طالبان رامات شول، بل پلو د بولدک او چمن ترمینځ د کاروبار او تجارت ستره منډيبي وه، چې دلته د هېواد سترو تجارانو کاروبار کاوه. د طالبانو وجود هغوي ته د ارام سا ورکړه، چې له همدي امله دغو سوداګرو له طالبانو سره پراخي نقمي مرستي وکړي، چې له امله یې طالبان په پښو ودرېدل او د وسله والو لپاره یې د خوراک او د موټرو د تېلو مصارف پیدا کړل. د بولدک له نیولو وروسته طالبانو د پخوانې جبهه هیئې پېيوګان هم ونیول (لکه د بولدک د پښې دغره ډېپو) چې له دې لارې یې زياته وسله او کارتوس هم ترلاسه کړل.

بل پلو د پاکستان مېشتتو افغان مهاجرینو او دین دوستو پاکستانی پښتنو د مينې او مرستي باران د بولدک او کندھار بنار د نیولو پر مهال د دې تحریک مالي او تبلیغاتي خواک دوه چنده کړ، خکه هر افغان چې پر دې لار پاکستان او ایران ته سفر کړي و، یا تنهها یا له کورنۍ سره، نو له داسې ستونزو سره مخ شوي و، چې د دې ستونزو له مينځه وړونکي هر انسان ورته د غېبي پرښتني مقام درلود او د دوى دغه تاثر د پاکستان پر ځایي خلکو هم اغېز وکړ، چې په خپل ګاونډ کې یې امنيت او ارامي د ټولې سیمې لپاره بنه راتلونکي ګانه.

د کندھار بنار فتحه

د طالبانو وسله وال د بولدک له نیولو وړاندې هم په کندھار بنار کې ګرځېدل، خکه په بنار کې واحده امنيتني قوه او کومه اداره نه وه. له هیئنو خاصو ځایونو پرته په نور بنار کې هر وسله وال ګرځېداي شوای، خو پر چا یې برید نه کاوه.

ملا محمد عمر، طالبان او افغانستان

بلکې وخت او فرصت ته اړتیا وه د داروکان د پاتک له نیولو وروسته د کندھار او میوند ترمینځ اکثره پاتکیان پخپله وتبنتیدل او هینې له جزي مقاومت وروسته تبنتې ته مجبور شول ، یواخې باغ پول کې د حزب د قوماندان عظامحمد (سرکاتب) پاتک پاتې و، همداراز د استاد عبدالعلیم وسلوالو دلته مرکز لاره.

طالبانو له دوي دواپو سره له اوله د تفاهم هڅه کوله خو له سرکاتب سره د باور فضا هغه وخت خرابه شوه، چې کله یې د ملا محمد عمر د ترور دسيسه جوره کړي وه او تر عملی کيدو وړاندی افشا شوه، طالبانو د شا اغا پر دوه لاري د نادرجان د پاتک له بنکلو وروسته د کندھار بنار په هندو کوتۍ کې مرکز جوړ کړي و. ملا محمد عمر به وخت ناوخته له میونده دغه مرکز ته راته، چې لاره یې په باغ پول کې د سرکاتب پر پاتک وه، یوه ورځ قوماندان سرکاتب د ملا محمد عمر د وزړو دسيسه جوره کړه، خو د "عمرخطري" په نامه د ملا محمد عمر یو پلوی، ملا محمد عمر ته دغه راز ورساوه؛ ملا محمد عمر خپل راتګ وکنداوه او دغه دسيسه شنده شوه. له دې خو ورځې وروسته د طالبانو مشهور قوماندان ملابورجان د سرکاتب له خوا پر دغه لاره نیول شو، چې بیا د طالبانو لخوا د حزب یوه بل سرګروپ عبدالاحد نیول شو او په ملابورجان تبادله کړای شو.

د کندھار په نیولو کې د بولک د ځایي علماء او طالبانو رول ډېر بنکاره دی. د کورک غره پر لنو اباد پښتنه د کندھار د سرحدی ولسوالیو له پښتنو سره د قوم او قبیلې یووالی لري. د دې سیمې د پولې دواپو غاپو پراخې مدرسي لرلې او د شوروی یرغل پر ضد جهاد پرمهال د مجاهدینو د عبور او مرور مهمې لارې او تمځایونه دلته خورا مشهور وو، چې له امله یې پر دې لار د کمونستانو او مجاهدینو ترمینځ اوږد جنګونه هم شوي دي. د کندھار ډېر مهاجرین د

ملا محمد عمر، طالبان او افغانستان

لپري ځایونو په پرتله د قومي تړاو له امله د بولدک، معروف او ارغستان ولسواليو ته خبرمه له ډپورند کربنې پاکستان ته اوښتل او هلتنه یې ژوند کاوه. په دې لړ کې چمن، ګلستان، پښین، ځنګل، کلا عبدالله او د توبه سیمې د یادولو وړ دي.

دلته پراخې مدرسي او علماء هم شته، چې قومي او سیمه بیز نفوذ لوی او هم یې د شوروی ضد جهاد پرمھال روحاني او دیني انګیزې لرلي، چې په دې کې د چمن مولانا عبدالغني مرحوم د یادولو وړ دي، چې د روسانو پر ضد جهاد کې به یې ویناوو کمونستان دومره وېرول، چې کله ناکله به یې د ډپورند کربنې له پوري غارې د ده پر جومات د توپونو گولی ورولي.

د بولدک د طالبانو او علماء مشهور خلک مولوي عبدالصمد، ملا سراج الدین، ملا عبدالرزاق (چې بیا داخله وزیر شو) ملا دوست محمد، ملا خالق داد، مولوي ولی جان، مولوي عبدالمنان حنفي او یو شمېر نور وو.

د نومبر پر درېیمه د کندهار بنار او بولدک ترمینځ د پوستو له نیولو وروسته کندهار بنار ته طالبان دننه شول. په انحرګي او تخت پول کې د توپکيانو تېښتې او تلفاتو د کندهار پر قواندانو هم روانی اثر وکړ. که خه هم هغوي د طالبانو پر ضد دفاعي ایتلاف هڅې کولې خود خو کالو تربګنیو او خپل منځي جګړو وروسته داسي یو ناخاپي ایتلاف ته وخت کم و. هوايې ډګر بې مقاومته د طالبانو لاس ته ولوي؛ د بنار چېږي سیمې د طالبانو لاس ته ورغلې. له قوماندان سرکاتب سره د مذاکراتو له ناکاميدو وروسته جګړه وشوه هغه ماتې وخوره او د تېښتې لاره یې خپله کړه؛ د سرکاتب له ماتې وروسته د کندهار ترپولو ستر قوماندان ملا نقیب الله اخوند خپله ټوله وسله او نظامي وسایل طالبانو ته وسپارل. حکمه خو سړۍ ویلى شي چې د بنار په نیولو کې اصلی رول د ملا نقیب اخوند مرسته وه، چې بشپړه قول اردو یې طالبانو ته وسپارله چې

ملا محمد عمر، طالبان او افغانستان

یوازی نړدې څلوبښت زغره وال ټانکونه یې لرل او زیات شمېر درنه او سپکه وسله په کې وه.

د ملا نقیب اخوند په تسلیمی کې د طالبانو دوو مهمو قوماندانانو ملا محمد (چې بیا په تحریک کې د ژوند تر پایه د طالبانو عمومي نظامي مسئول و او د کندهار او هرات ترمینځ له اسماعیل خان او فرادی ملبشو سره په جګړه کې شهید شو) او بل ملا محمد رباني و (وروسته د مشر مرستیال او د سرپرستې شورا ریسیں شو). ملا نقیب تر دې یو کال وړاندې د کندهار خلکو ته د خرقې په جومات کې په خپله وینا کې ويلي وو، چې ما ته منسوب قوماندانان نه زما په واک کې دی اونه هم زه ورباندې کنتروول لرم. چې له دې بنکارېده ملا نقیب هم نور له دغه حالته د وتلو لار خارله. د قول اردو په تسلیمی کې ملا نقیب خپل نقش ادا کړ او مشهور قوماندان یې خان محمد (خانو) له خپلو وحشی کسانو سره نور تېښتې ته مجبوره شو، چې بیا د کرزی په رژیم کې د کندهار امنیه قوماندان و او د طالبانو په برید کې ووژل شو.

د نومبر په ۱۵۰۰ه د کندهار بنیار او ورسره تپلې سیمی په بشپړه توګه د طالبانو ترواکمنی لاندی راغلي او طالب مشرتابه د ولايت تولو ملکي او فوخي ادارو ته مسئولین وتاکل. د کندهار له نیولو وروسته طالبان د سیمې او نړۍ په کچه په رسنیو کې د بحث موضوع وګرځبدل او هر چا د خپل برداشت او معلوماتو او ځینو د رخې او کرکې په دایره کې تعريف کړل. له کندهاره ځینو تښتېدلیو ټوبکیانو له پښتو بي بي سی سره (چې هغه وخت په افغانستان کې یوازنی مشهوره تبلیغاتی سرچینه وه) په خپلو مرکو کې وبل چې د کندهار په نیولو کې پاکستانیانو کومک وکړ. دا خبره چا په فرمایش او چا په خپله رخه کوله، خو دې تبلیغاتو له مخالفینو سره ډېره مرسته کوله، چې له همدې امله طالبانو ته د پاکستان د ملاتې تور له هم هغه وخته ور په غاړه شو.

ملا محمد عمر، طالبان او افغانستان

له ټوپکیانو پرته عام ولس د دی تبلیغاتو تر اغیز لاندی نه و، بلکې له هر لوري د طالبانو د استقبال اوazonه پورته شول، چې همدي بي ساري استقبال د طالبانو پښه ټول هېواد ته وغزوله. د تنظيمونو د مشرانو په کچه یوازینې شخص حکمتیار و، چې د طالبانو پر ضد یې د جګړې اعلان وکړ. په کندهار کې د حزب اسلامي قوماندانو له طالبانوسوه تر ډېره بریده د جګړې تابیا نه لرله، خو له پېښوره د حکمتیار مخابروي قوماندې (چې دغه مکالمه د طالبانو مخابرو کشف کړي او ثبت کړي وه) قوماندان سرکاتب دې ته اړ ويست، چې طالبانو سره وجنګیږي. سرکاتب وجنګد خو له ماتې وروسته یې وسله وال تیت و پرک شول او دی په خپله پاکستان ته وتنبېد.

دا وخت لا د حکمتیار تر شا پاکستان په کلکه ولاړ و او د کابل د چار اسياب د جنګ کربنو ته یې د پاکستان د خارګړې ادارې مشرانو سفرونه کول، وسله او مهمات یې ورکول، حکم خو حکمتیار پر طالبانو د پاکستان د ملاتې تور نه شوای پوري کولای، خو د دې په مقابل کې یې د پخوانیو کمونستانو او بیا وروسته د امریکا او برتانیې د ملاتې تور پري پوري کړ. د بلوچستان د کوتې په بنار کې د حزب اسلامي کسانو لیکلې کاغذونه خپاره کړي وو، په هغو کې یې لیکلې وو، چې ملا بورجان په اصل کې یو کمونیست جنرال دی، چې اوس یې پر خان د ملا بورجان نوم اینې دی، خو دا خبره د کندهار خلکو ته حکم د منلو وړ نه وه، چې ملا بورجان یې د جهاد له پیله لا پېژنده.

د حکمتیار دغه تبلیغ تر هغه وخته روان و، چې د ربانی د حکومت له خوا د طالبانو استقبال کېده او سیاف طالبانو ته د "نجات فرنېنتې" ويل. کله چې طالبانو په غزنی کې د قاري بابا او حزب متحدې قواوي پر شا وتمبولي او په یوه شپه کې یې میدان وردګ هم ونيو، د حکمتیار څواکونو د کابل په څندو کې د چهاراسياب سیمه هم پېښوده او طالبان د ربانی او مسعود له قواوو سره

ملا محمد عمر، طالبان او افغانستان

مخامنځ شول. تر دی مهاله حکمتیار او ملګرو یې طالبان په دی دلیل د روسيې لاس پوخي او پخوانۍ کمونیستان بلل چې د ریانی د رژیم له خوا یې هرکلی کېدله، خو له هغه وروسته یې بیا د برتانیې، امریکا او پخوانۍ پاچا محمد ظاهر شاه په ملاتېر تورنول او چې کله حکمتیار ۱۹۹۶ کال کې له مسعود او ریانی سره د طالبانو پر ضد د پاکستان د جماعت اسلامي د مشر قاضي حسين احمد د هڅو په پایله کې اتحاد وکړ، نو هغه وخت چې طالبانو کابل ونيو، ولسمشر ریانی او صدراعظم حکمتیار دواړه د کابل شمال ته وتنبېدل.

په دی وخت کې حکمتیار له بي بي سې پښتو سره په مرکه کې وویل چې "انګریزان هم د جلال اباد له لاري کابل ته ننوتي وو او دا دی اوس یې غلامان هم ننوتل".

له کندهار وروسته پرمختګونه

د کندهار له نیولو وروسته د زابل ولايت مرکز ته طالبان ورسپدلو او په زابل کې د طالبانو د پخوانیو جبهاتو د رسوخ له امله چا د مقابلي اراده ونه کړه. یوازې د حزب قوماندان حمیدالله اراده لرله خو د طالبانو د زور لیدلو له امله له زابله وتنبېدل او د غزنې او میدان په سیمو کې د حزب له وسله والو سره یو خای شو. په کندهار کې د سرکاتب له ماتې وروسته په هلمند کې د حرکت له قوماندان غفار اخندزاده سره له مسلسلو خبرو او کوبنښنو وروسته چې د مولوي محمد نېي سپارښتنو هم کار ورنه کړ، طالبانو جګړه وکړه؛ خو څنګه چې د هلمند عام طالبان او علماء له طالبانو سره ودرېدل، غفار اخندزاده یوازې له خاصو قومي ملېشو سره د طالبانو د مقابلي هڅه وکړه. په مقابل کې د جمعیت قوماندان ریيس عبدالواحد له طالبانو سره ودرېدل. د غفار اخندزاده له ماتې وروسته د هلمند د مرکز لښکرګاه په ګډون هلمند په بشپړه توګه د طالبانو لاس

ملا محمد عمر، طالبان او افغانستان

ته ولوبد او د هلمند او کندهار فراري قوماندانان اکثره فراه ته وتبنتېدل او هلته د قوماندان اسماعيل خان له ځواکونو سره یو ځای شول، چې بیا د فراه او نیمروز له نیولو وروسته ایران ته وتبنتېدل.

بل لوري ته په ژمي کې طالبانو د غزنی اطرافو ته ځانونه ورسول د غزنی جنډه، مقر او قرباغ ولسوالۍ د طالبانو د مرکزي تحریک د ځواکونو له ورتګه وړاندي د ځایي طالبانو لخوا اکثره برخې کنترول شوي وي.

دا وخت د پکتیکا با اثره قوماندانانو له جګړې ډډه وکړه او د پکتیکا مرکز چې د مولوي نصرالله منصور د کورني او متحدو قوماندانانو په لاس کې و، ټولو د طالبانو پلوی کوله. د کندهار او زابل له نیولو وروسته د پکتیکا د والي مولوي عبداللطیف منصور (وروسته په طالبانو کې د زراعت وزیر او د کندهار بناروال او اوس د شورا غږي دي) له خوا طالبانو ته د هرکلې پیغام ولپول شو، چې له همدي امله د غزنی په جګړه کې د مولوي نصرالله منصور د زوي شهيد سيف الرحمن منصور په مشري پیاوړي ځواک له زغره والو ټانکونو سره د طالبانو ملاتې ته راغي او د حزب، قاري بابا او هماهنگي شورا په وړاندې جګړه کې يې کلیدي رول اداکړ.

د ۱۹۹۵ م کال د جنوری په وروستيو کې د غزنی جګړه پیل شوه، چې د مولوي نصرالله منصور د زوي ملا سيف الرحمن منصور د وسله والو طالبانو او زغره والو وسايلو ملتيا او له بلې خوا د مولوي احسان الله احسان په هڅو د قاري بابا د عمومي پوخي قوماندان خیال محمد له خوا د طالبانو ملاتې، د دې جګړې په ګټلو کې بنستېيز رول لاره.

ملا محمد عمر، طالبان او افغانستان

د فبروري په دوهمه طالبانو د همدي جګري په جريان کې د میدان وردګو ولايت مرکز ونيو او په سبا يې د لوگر ولايت مرکز او چاراسياب ولسوالي چې د حزب اسلامي مرکز و، پرته له مقاومته ونيول شول.

دا وخت د جګري په دواړو برخو لويدیع او مرکز کابل کې طالبان د برهان الدين ربانی د جمعیت او متخدینو له څواکونو سره مخامنځ شول، چې کابل کې يې مشري احمدشاه مسعود کوله او په لويدیع کې د اسماعیل خان له خوا جګړه رهبري کېدله، چې د هلمند او کندهار فراری قوماندانان هم ورسره وو.

د لويدیع پر کربنه طالبانو د فراه او نیمروز تر ولايتونو ځانونه ورسول.

د میدان وردګو په مرکز میدان بنیار کې احمدشاه مسعود له طالبانو سره مخامنځ خبرې و کړي. ملا محمد ربانی ورته وویل چې ته باید کابل مور ته وسپاري او له مور سره په ګډه د ھېواد د ارامى لپاره مبارزه وکړي. مسعود لومړۍ تياری خرګند کړ او حتی د خپلې غاړي توپنچه يې هم طالبانو ته وړاندې کړه، خو په حقیقت کې هغه د طالبانو د زور او پوخي څواک جاج اخیسته، چې کله بېرته لاجر، خه موده وروسته يې د طالبانو پر کمرښد لومړۍ بمباري وکړه او بیا يې برید وکړ.

دا وخت د طالبانو وسله وال د ریشخور له فرقې سره وو، د مسعود د یو ناخاپې برید له امله طالبان له چاراسياب نه هم شاته راغل. دې کار د طالبانو په روحيه اثر وکړ. د فتوحاتو سلسله په لومړۍ حل له یوه ستر خنډ سره منځ شوهد، خو طالبانو له لوگر سره بېرته خپله جنګي کربنه تینګه کړه او د میدان بنیار په خواکې يې پغمان ته نېږدې خپله جنګي کربنه وټاکله، چې دلنې جګړه د سیاف او مسعود قوماندانانو په ګډه کوله او هره ورځ به متقابلي دزې کېدلې. همدا د احمدشاه مسعود او ايتلافيانو او طالبانو ترمینځ د جګري پیل و.

ملا محمد عمر، طالبان او افغانستان

د فبروری په ۱۹۹۰ء د مولوی احسان الله احسان د سوله بیزو هڅو او مولوی جلالدین حقاني د ملاتېر په نتیجه کې د خوست بنار طالبانو ته وسپارل شو. له پکتیکا او پکتیا وروسته د خوست نیویل پر لویه پکتیا طالبان مکمل واکمن کړل. که له یوې خوا د کابل پر استقامت د طالبانو د فتوحاتو درېدل او د مسعود سخت مقاومت د طالبانو روحیات لې کمزوري کړل، خو له بلې خوا د خوست بنار او مرکز سپارلو طالبانو ته د هېواد په جنوب کې نور څوک هم وروباښه او د لوې پکتیا عام ولس او علماء هم د لوی کندهار په څېر د طالبانو تر شا کلک ودرېدل.

په ټولیزه توګه دا وخت دولتي څوکونه او ایتلافیان یې په روانی لحاظ له سخت فشار سره مخ و. دوی هره شبې د کابل بنار د سقوط وېره کې وو، ځکه چې کابل په عملی توګه د طالبانو له کلابندی سره مخ و.

د عبدالعالی مزاری تېبنته او مړینه

د ۱۹۹۵ء کال د مارچ په لومړیو کې طالبان په لومړی څل د کابل په دروازو کې ولاړ وو، چې له امله یې په کابل کې د وېړی او تېبنتې فضا خوره وه. دا وخت د حزب څوکونو د چاراسیاب سیمه پرېښوده او حزب وحدت هم له حزب سره په یوه دولت ضد ایتلاف (هماهنگی شورا کې) غږیتوب درلود. د دی ایتلاف په غړو کې د غزنی له ماتې وروسته د طالبانو سره د مقابله قوماندنه واحده پاتې نشهو د دوستم مليشي له کابله وتلي وي. د حزب له خوا د چار اسیاب له پرېښوده وروسته د حزب وحدت څوکونه د کابل په غرب کې د مسعود او طالبانو د څوکونو ترمېنځ په یو ډول محاصره کې وو.

د حزب وحدت قوماندانو د غزنی په جګړه کې د طالبانو پر ضد د حزب اسلامي په ملاتېر په جګړه کې برخه هم اخيستې وه. خو د کابل څنديو ته د طالبانو له ننوتلو وروسته د احمدشا مسعود او سیاف مليشو هڅه کوله چې له

ملا محمد عمر، طالبان او افغانستان

وخت نه په گته اخیستلو د حزب وحدت نه سیمی ونیسی، له همدي امله د دوي ترميئ خونږي جګړه روانه وه. د وحدت قوماندانانو طالبانو ته لاره ورکړه چې کابل ته ننوزي. د طالبانو تيټت رتبه قوماندانان د مشرتا به له امره او یوه جنګي پلان نه پرته د کابل په غرب کې پرمخ لاپل چې د مسعود د قواوو له یو ناخاپي برید سره مخ شول او د چار اسيا په شمول یې ډيرې نيولي سيمې له لاسه ورکړي.

حزب وحدت غوبنتل چې د طالبانو او مسعود ترميئ له جګړي خان وباسي او خپله محاصره پای ته ورسوي. د مارچ په یوولسمه د وحدت ګوند مشر عبدالعلي مزاری له کابله د وتلو هڅه کوله خو د وتلو لار یې پر طالب وسله والو وه. په چادری کې یې له خو نورو قوماندانانو سره په یوه روسي" پیکنس واګون" موټر کې له کابله وتل غوبنتل، چې د دې خای د اوسبدونکو له خوا چا طالبانو ته خبر ورکړ. طالبانو هغه په چادری کې ونیو او مرکز ته یې د هغه د نیولو خبر ورکړ. ملا محمد عمر ورته وویل چې په یوه الوتکه کې یې کندهار ته انتقال کړئ، چې دلته یې توقيف کړو.

د مشر نظر دا و چې د جګړه مارو ډلو هغه مهم قوماندانان چې په خپله تسلیم نه شي او په جګړه کې ونیول شي، نو باید تر هغو بندیان وي، ترڅو يا کوم تضمین او رضایت ته راسره ونه رسیبری یا یې د بغاوت او مقابله خطر ختم نه شي.

له کندهاره د هغه او د هغه د خو قوماندانانو د انتقال لپار چورلکه واستول شوه. چورلکه کې هغوي لاس تپلې کېنول شول او یو وسله وال طالب د پېرهدار په توګه ورسره مل شو. پر لار طالب د خپل طالبي غفلت د مزاج له مخې خوب وړي و. له بندیانو نه یوه کس له چورلکې لاندې لار خارلې، چې کله د غزنې بنار نه چورلکه تېره شوه، دلته وړې وړې غونډۍ راځۍ، چې له دې ځایه د

ملا محمد عمر، طالبان او افغانستان

غزنی هزاره مېشته سیمه پیلیري. قوماندان ابودر چې د غزنی او سپدونکۍ و، د دې سیمه له جغرافي سره بلد و، خپل لاسونه يې خلاص کړي او د ویده وسله وال او پر کلاشینکوف يې برید کړي. پیلوت ته يې په دغو غونډیو کې د ناستې امر کړي، پیلوت لوړۍ خبره نه ده منلي، دوی پري ڏز کړي. هغه يې پر لاس زخمی کړي، چې پیلوت مجبوراً الوتکه په ډېره بېړه او متزلزل ډول په همدي سیمه کې عمومي سړک ته نږدې د نوغې د سیمه له "اوګرې" هدیرې سره کوزه کړه. له کندهاره د وسله والو طالبانو یو کاروان د غزنی بنار ته روان دی، چې کله يې د الوتکې بې ډوله خپخانده ناسته ليدلي، هغوي سمدستي د حادثې گومان کړي او له دوی نه یو موټر وسله والو سمدستي د الوتکې لور ته ځان رسولی، چې کله الوتکه کیناسته خود لوښوږيو والا وو سرتور سرونه او تپلي لاسونه له الوتکې د غونډۍ لور ته منډه کړي. همدا طالبان پوهېږي چې دا خلک تښتی، سمدستي يې د پیکا ماشیندار ڇزي ورباندي کړي او وژلي يې دی، چې یو په کې په خپله عبدالعلي مزاری و.

کله چې له پېښې مشرتابه خبر شو، د تحقیقاتو امر يې وکړ او دا يې ناوړه پېښې وګله، ځکه چې په لوړۍ څل د یوه ګوند مشر د یوې ناخاپه پېښې له امله ووژل شو، چې هیچا يې د وړلوا اراده نه لرله. د دې کار خانګړې قومي اغېزې هم وي، ځکه خو طالبان په دې پېښې خپه وو، د هغه مړي د هغه پیروانو ته وسپارل شو. د هغوي پیروانو دا د طالبانو له خوا یوه قصدي پېښې وګله او ویل کیدل چې د مزاری مړي يې د بلخ په اطرافو کې خو ورځې په تابوت کې د آس پر شا ګرڅاوه او د هغه د مړينې په اړه يې ډول دردونکي فرضي داستانونه او تبلیغات جوړ کړي وو، ترڅو په دې اړه د طالبانو پر ضد د هزاره قوم جذبات راوباروی.

ملا محمد عمر، طالبان او افغانستان

په داسې حال کې چې طالبانو له هزاره توکم سره هیڅ توپیریز فکر نه درلود، بلکې د هر قوم او سیمې جنایتکار ورته جنایتکار و او نیکوکار ورته نیکوکار، خو دې پېښې په هزاره توکم ناوړه تبلیغاتي اغېز وکړه. همداراز دې پېښې په لوړې څل د ایران پاملننه هم دې لور ته جدي کړه.

د طالب مشرتابه له خوا د څو ورڅو تحقیقاتو نه وروسته پېښه غیر ارادی ثابته شوه او غلطی خپله د اسیرانو وګنیل شوه. کومو لاروی طالبانو چې د پېښې پر وخت پر تنبیتیدونکو له شا نه د پیکا ماشیندار ډزي کړې وي، هغوي د بندیانو له هویته ناخبره وو او ګمان یې کړۍ و چې دغو کسانو د الونکې پیلوټ او سپاره طالبان ټول ويشتلي دي.

عبدالعالی مزاری او د هغه قوماندانان د کمونیستی رژیم له سقوط نه وروسته د کابل بنار په خونې یو جګرو او جنایاتو کې یو فعال طرف، مزاری عصباتي او انتقام جو شخصیت لاره، چې له امله یې د هزاره ډلو په خپل منځی جګرو کې هم په بې رحمي او تشدد تورن و.

دوو جبهو کې توندې جګړې او د وسلو ټولولو بهير

د ۱۹۹۵ م کال اوږد ټول په دوطرفه جګرو کې تېر شو. طالبان د مرمیو او پیسو له کمنیت سره هم بار بار مخېدل چې د عامو بسپنو لور ته یې د هېواد دننه او بهر ځانګړې پاملننه وکړه. طالبانو تر دې دمه یوازې د کندهار له ګمرکه چې د پاکستان پر پوله پروت و یو خه عواید لرل. له دې علاوه ډېر کم عواید په نورو ولایتونو کې ترلاسه کېدل، خو د پښتون مېشتو او سرحدی سیمو تجارانو پرمیانه مرستې کولې. دوى د سیمې د ارامى او بنه راتلونکي لپاره یوازینې هیله طالبان ګټل.

ملا محمد عمر، طالبان او افغانستان

له بل لوري طالبانو د وسلو ټولولو کار ته زياته پاملننه کوله. لومړي هدف خود وسله والو بېوسلې کول، د امنیت برقرار ساتلو لپاره حتمی ګنل کېدل، خو دوهم هدف په کې ضمنی دا هم راپیدا شو، چې طالبانو کارتوسو ته هم اړیا لرله، چې له دې امله د وسلو د لټون په کار کې د مشرتابه په ناخبری کې دېر زور زیاتی هم وشو، حتی په ځینو مواردو کې وحشیانه اعمال هم ترسره کېدل. د یوه کلاشنیکوف لپاره به بې د ابرو سېری تر وهلو لاندې نیولی و، چې اقرار وکړه، ته وسله لري، خو پته کړې دې ده. دا له هغو لومړنيو ناوړه اعمالو یو عمل و، چې د ځینو کشورنو او متوسطو قوماندانو له خوا په ځینو سیمو کې ترسره کېده، ان چې په زابل کې یې یو کس د وسلې په سر تر کېبل لاندې وزلى و، چې بیا خبر ملا محمد عمر ته ورسېده او هغه په دې اړه فرمان صادر کړ او په طالبانو کې بې خپور کړ. دې لیکلې فرمان ځینې توري چې ماته یاد دی غالباً په دې ډول او یا دې ته ورته و:

" له الله ووبرېږي، د وسلو په نامه خلک مه وهئ او خبر شوی یم چې خلک په کېبلو وهل کېږي، دا ناروا عمل دی د الله له قهر ووبرېږي، د اقرار لپاره خلکو ته وهل مه ورکوئ او له دې وروسته که خوک چا په کېبل وواهه هغه ته به درنه سزا ورکول کېږي".

دا وخت د کابل میدان بنار لوري ته د جنګي کربنې عمومي قوماندان د وسپنیزه هود خاوند ملا مشر و او د چاراسیاب د کربنې مسئول ملا بورجان و، چې بیا د سخت تېبی کیدو له امله خو میاشتی پر کور و او د لویدیئع په کربنې کې د تحریک عمومي نظامي مسئول ملا محمد و.

د اوږي په پیل کې لویدیئع کربنې هغه مهال شاته راغله چې کله ۱۹۹۵ د می په لسمه د لوی اختر په ورڅ د اسماعیل خان او متخدو قواوو د هوایي ځواک په ملتیا په یو ناخاپې برید کې فراه او نیمروز د طالبانو له سخت مقاومته وروسته

ملا محمد عمر، طالبان او افغانستان

د طالبانو له ولکې ووتل، د فراه له سقوط وروسته نیمروز محاصره شو، د اسماعیل خان او متحدو قوماندانانو یو لوی تعداد وسله‌وال دایران له خاورې زرنج بنار ته را واوبنټل، د نیمروز امنیه قوماندان قاری احمدالله (چې د طالبانو په حکومت کې تر داخله او د استخباراتو تر وزارتونو ورسپد) ټوله ورخ په یوازې سر وجنگیده او د کارتوسو له ختمیدو سره د اسماعیل خان ځواکنو ژوندی ونیو. والي مولوي عبدالغني جوزجانی او یو شمېر ملکی ریسیان د برييد له پیله په تېښته بریالي شوي وو، خو د ولايت مستوفی مولوي عزت الله عارف تر اوړده مقاومته وروسته شهید شو.

له دې وروسته د طالبانو لويدېزې کربنې د فراه په حدودو کې وي چې کله به د هرات لور ته نړدې شول او کله به بېرته راشا ته شول، چې له امله يې په دې کربنې سخت خونپی جنګونه وشول. طالبانو په دغه کربنې کې په پرله پسې جنګونو کې تقریباً تر زرو تنو تلفات ورکړل. په دغه لوري جنګونو کې به په خپله ملا محمد عمر مجاهد هم د جګړې کربنې ته ورته. دا ځکه چې د هلمند او فراه تول تښتېدلې قوماندانان په همدي کربنې د اسماعیل خان په ملګرتیا جنگبدل او د هغوي پرمختنګ د طالبانو اصلی مرکز ته مستقیم ګوابن و.

د روسي الوتکي پېښه: نړۍ سره د طالبانو لومړنی مخامختیا

د ۱۹۹۵ د اګستې میاشتې په ۵۰۳ مه II- TD76Ilyushin ډوله روسي الوتکه د کندھار د فضا پر مسیر د کابل پر لور روانه وه. بنايی کابل چارواکو ته به دا معلومه نه وه چې د کندھار پر هوايې ډګر کومه داسي الوتکه ناسته ده، چې هوايې چلنډ کنتېرولولای او ناستې ته او ایستلای شي. دا ځکه چې د نجیب د واکمنی له نسکورېدو وروسته هېواد په خو سترو او وړو قوماندانیو وېشل شوي و، چې له امله يې د کندھار د هوايې ډګر اړیکه له کابل سره شلېدلې وه.

ملا محمد عمر، طالبان او افغانستان

کله چې دغه مشکوکه الوتکه پر رادار ولیدل شوه او د هوایی ډګر د هوایی تماس برج ته يې خپل مسیر کابل ونبود، د پوځی هوایی قوماندانی له خوا له مشرتابه سره له بیرونی تماس وروسته الوتکی ته د کیناستو امر وشو او بنکاري پوځی الوتکه د هغې د کښېنولو لپاره والوزول شوه. د دغې بنکاري جنگی الوتکی پیلوټ ډګروال جیلانی خان نورزی و، چې په دغه دنده کې يې ډېر مهارت او سابقه لرله. الوتکه يې ناستې ته اړ ایستله. وروسته معلومه شوه چې الوتکه د روسي فدراسيون تاتارستان هېواد پوري اړوند ايرستان هوایي ټرانسپورت سره تراو درلود. د سپکو او درنو وسلو په کارتوسو بار وه، چې دا مهال يې د طالبانو غورځنگ ته د مسيحا حیثیت لاره، ځکه چې دا وخت تحریک د کارتوسو له کمبنت سره مخ و.

د الوتکی له عملې د تفتیش او د اسنادو له بشپړه خپلوجو جوته شوه، چې دغه وسله د روسي فدراسيون د البانيا هېواد نه د برهان الدين رباني په مشری کابل حکومت ته د روسي فدراسيون د پوځی مرستو د لپې برخه وه. کارتوس پوځی مسئولينو ته د جګړې د پیاوړتیا لپاره وسپارل شول او د الوتکی عمله د بنار په یوه مېلمستون کې خای پرڅای شول. د یوه ترجمان تر خنگ چې د شوروی د یرغل په دوره کې يې له روسانو سره کار کړۍ و، خو تنه ساتونکي له دغو روسي بندیانو سره مله شول او عمومي خارنه يې د مېلمستون د مشر په غاړه وه، چې لوړۍ د امير خان متقي ورور مرحوم احمد علي خان متقي او بیا وروسته د کابل د للندر او سپدونکی مولوي سليمان و.

د دغو اسیرانو د دوسيې د تفتیش لپاره یو هيئت هم تشکيل شو، چې د بندیانو دوسيه وڅېړي او قانوني اړخونه يې جوت کړي.

په دې اړه روسانو د خپلوبندیانو او الوتکی د خلاصون په اړه هر اړخیزې هلي څلې پیل کړي. طالبانو یوه غونښته دا وکړه چې ۵۰ یا ۶۰ زره هغه افغان بندیان

ملا محمد عمر، طالبان او افغانستان

چې د کمونیستي رژیم له خوا ژوندي ورک دي، اکثر بې دیني علماء دي، که ژوندي وي هغوي دي راوسباري. هغه وخت داسي فکر کېدہ چې هغه بې روسي ته وړي دي او افغان کمونیستانو به هم د کمونیستي رژیم له سقوط وروسته د خلکو له قهره د ځان ساتلو لپاره ویل چې بندیان مور نه دي لیدلي، بلکې هغه روسانو له ځان سره بولوی، خو وروسته خبره معلومه شوه چې دا بندیان ژوندي نه دي؛ بلکې خپله افغان کمونیستانو وژلي دي.

په الوتکه کې ۳۰ پنه مهمات بار وو او د ۷تنه عملی له خوا الوتکه کنټرولېده چې نومونه او دندې په لاندې دول وي:

Vladimir Sharpatov (commander), Gazinur Khairullin (second pilot), Alexander Zdor (navigator), Askhad Abbyazov, Yuri Vshivtsev, Sergei Butuzov .and Viktor Ryazanov

د طالبانو او روسانو خبرې په ډېردو اوردو لارو ترسره کېدې، ځکه دا وخت طالبان هیڅ کوم هېواد په رسميت نه وو پېژندلي. ویل کیوی چې یوه امریکایي سناټور "براون هینک" په ازاده توګه په دې لاره کې هلې ځلې کولې، چې په دې کې د روسي بندیانو دغه غوبښته هم راغله چې د الوتکي د سالمیت لپاره بې کله کله بايد انجونونه چیک او تخنیکي خارنه بې وشي. طالبانو همدا خبره د بین المللی اصولو له مخې ومنله، د ډېر وخت لپاره به بندیان په اوونۍ کې یو خل هوايې ډګر ته وپل کېدل چې دا چیکینګ به معموله د جمعې په ورئ ترسره کېدې. د جمعې په ورئ به په ټولو ادارو کې رخصتی وه او طالبان به له خپل مزاج سره سم په دغه ورئ ډېر زیات غافله وو. د الوتکي د کېناستو کال پوره شو.

په ۱۹۹۶ کال کې د ۱۶مه د جمعې په ورئ د دغو ۷ تنو عملی سره د پخوا په خېر نن هم وسله وال ساتونکي ولاړ دي او دوى ته تر خپل تاکلي وخت او محدود کار زیات وخت نه ورکوي. د طالبانو مزاج دا، چې لږ به بې اعتماد

ملا محمد عمر، طالبان او افغانستان

پیدا شو نور به بېغمە شول. د جمعی ورخ يوازی شپږ ساتونکي له عملی سره الوتکي ته راغلي او نن کوم تخنيکي کس هم نه شته چې د کار ظرفيت او حدود وخارلى شي. دا وخت درې تنه وسلهوال د جمعی مانځه ته تللي، يوازې درې غافله طالبان دننه په الوتکه کې ناست دي او انتظار کوي چې اوس به پیلوټان فارغ شي او درې ملګري او د دوى دېرته انتقال موټر به هم راشي، خو داسي معلومېده چې عملی له ډېره وخته راهيسي پر دې پلان غور کړي و او د طالبانو غفلت يې مطالعه کړي و. نن يې فرصت مناسب وګانه، لومړي يې د یو بيترۍ په واسطه د الوتکي يو انجن د رنګ په پلمه ستيارت کړ، چې پوه شول، چې نور انجونه خو نور اسانه ستيارتېږي او طالبانو خو همبشه داسي فکر کاوه، چې زموږ له راداره چې کومه الوتکه په هوا نه شوای تېريداي، نو له ځمکې به خنګه پورته شي، خو پیلوټان د خپل روسي رادار له خواصو سره بلد وو او له راداره د بج کېدو تدبیر يې هم مخکې لا کړي و. درې کسانو غافله ساتونکو ته يې دروازه وربنده کړه، الوتکي ته يې يو ناخاپه پرواز ورکړ، دوي ته تر متعدد اماراتو د ریگستانی سیميو لاره په نقشه کې معلومه وه، چې مخ ته يې غر نه راته، په ډېر تېيت پرواز يې د ریگستانی سیميو پر سر څان بحر اوبيا شارجي ته ورساوه.

د شرم خای خو دا و چې په دې ورخ چې کومې ميګ ۲۲ الوتکي ته د دي کار تمه کېده، هغې هم عوارض وکړل او له پروازه ولوبده چې کله اماده شوهد، نو تښتيدلې الوتکه نوره رادار نه شوای خارلى، ځکه چې ډېره تېيتې وه او د هيڅ لوري يې هم معلوم نه و.

لومړي ګومان کېده چې د کابل يا ترکمنستان لور ته به روانه وي، په لې امکان د ایران لور ته هم ذهن ته راته؛ خو د عرب اماراتو لوري ته ذهن دومره نه ته،

ملا محمد عمر، طالبان او افغانستان

دومره زیاتی الوتکی طالبانو نه لرلې، چې په یوه وخت یې خو جهتونو ته والوزوی.

دا پېښه لکه خوموھ چې د باندې ھېښونکي وھ، همدوموھ په داخل کې له گنبو سوالونو سره مخ شوه. د طالبانو په تیتیو او لوړ رتبه چارواکو کې د بدګومانۍ او معامله گری شکونو او اعتراضونو زور واخیست. په مشرتابه چا د معاملې شک نه کاوه، حکمه د مشر مزاج ټولو ته معلوم و، چې پتې معاملې یې نه عادت دي، نه ورته اړتیا لري او نه یې بل ته اجازه ورکوي. کوم کار چې به مشروع ورته بنکاره شو، بیا یې بنکاره کاوه د هیچا پروا یې نه لرله، خو پر لاندې خلکو، د میدان پر مسئولینو، د مېلمسټون پر مسئولینو او د بندیانو په انتقالوونکو توروونه خوله په خوله شول، فضا یې ډېره خرابه کړه، بالاخړه مشر یو ليکلې پیغام د کندهار پر راډيو او ټولو سنګرونو ته په مخابره څپور کړ.

په پیغام کې راغلي وو "مورد طيارې د تېبنتې په موضوع کې پوره تحقیق کړي، له ظاهري غفلته پرته نور د تحریک هيڅوک په دې کې لاس نه لري. دا یوه تقدیري پېښه وھ، له ټولو طالبانو هيله کوو، چې په دې موضوع کې نه پر چا شک وکړي او نه په چا پسې ناحقه خبرې وکړي. دا غیب ویل دې چې بې ثبوت په مسلمان پسې خبرې وټري، د الله نه ووبېږئ او نور په دغه موضوع کې چوپ سئ". له همدي اعلان وروسته بیا په طالبانو کې ما له چا نه په دې اړه بله خبر وانه وربده، ټولو ویل چې لکه خنګه چې ملا صیب وايی دا یوه تصادفي او تقدیري پېښه وھ، سمدستي خبره سره او فضا سمه شوه.

په لویدیخ کې د جګرو شدت او څېڅاندې جنګي کربنې

د ۱۹۹۵م کال د مارچ له میاشتې بیا د همدي کال د سپتیمبر تر ۵مې چې د هرات مرکز سقوط کاوه، په لویدیز کربنې کې د طالبانو او مخالفینو لپاره دا پنځه واړه میاشتې خورا خونږي میاشتې وي، چې کله په پسرلې کې طالبانو د فراه او نیمروز ولايتونه ونيول. مولوي عبدالغنى جوزجانی د نیمروز والي، قاري

ملا محمد عمر، طالبان او افغانستان

احمدالله امنیه قوماندان او مولوی عزت الله عارف د مستوفی په توګه غوره شول. تقریبا دوه میاشتې دغه ولایتونه د طالبانو په واک کې وو او طالبانو د شیندېنډ په حدودو کې د هرات ولایت تر فشار لاندی نیولی و او د اسماعیل خان له ځواکونو سره جګړې روانې وي، خو کله چې مخالفینو د ۱۹۹۵م کال د می په لسمه د لوی اخترپه ورخ فراه ولایت ونیو، گن شمېر طالبان شهیدان، زخمیان او اسیران شول. د فراه سرپرست والي ملاعبدالله اخوند هم اسیر شو، ورپسې يې د ایران له لوري پر نیمروز ولایت برید وکړ، په نیمروز کې د طالبانو ټول وسله وال محاصره شول. والي عبدالغني او یو شمېر نور ملکي ریسان په تېبنته بريالي شول، امنیه قوماندان ټوله ورخ له خو ملګرو سره یوازې وجنګې چې بالاخره د کارتوسو د خلاصون له امله ژوندي ونیول شول. مستوفی مولوی عزت الله عارف هم تر وروستۍ سلګۍ وجنګې او بالاخره شهید شو. په دغه جګړه کې مهم طالبان اسیران شول، چې په دې کې ملا عبدالله اخوند (وروسته د ملي دفاع وزیر) مولوی عبدالصمد د بولدک، قاري احمدالله او گن شمېر نور طالبان اسیران شول، چې بیا وروسته د یوې ستري تبادلي په ترڅ کې ټول راخوشې شول، خو قاري احمدالله او مرستیال یې ملا عبدالباري له دې تبادلي مستشنى شول او د هرات تر سقوطه په زندان کې پاتې شول.

د جون د میاشتې په وروستیو کې یو څل بیا د فراه ولایت د نیولو لپاره جګړې زور واخیست او یو شمېر ولسوالۍ او مهمې سیمې طالبانو ونیولې. د هرات لور ته د پرمختګ لپاره خونې جګړه روانه وه. د دې جګړې خارنه په خپله ملا محمد عمر کوله. بار بار به د جنګ کربنې ته خپله ورته، بالاخره د دې کال د اګست په وروستیو کې د کندهاري او هلمندي فراریانو، د اسماعیل خان د ځواکونو او له شماله د مسعود د کومکي ځواکونو په ګډيون یو ستر خو زریز ځواک برابر شو او د هجومي عملیاتو په ترڅ کې یې غوبنتل چې د طالبانو

ملا محمد عمر، طالبان او افغانستان

اصلی مرکز هلمند او کندهار ته سقوط ورکړي. په دې جګړه کې د طالبانو د دې جبهې عمومي قوماندان حاجي ملا محمد اخوند شهید شو. طالبانو ماتې وڅوړه، جګړه په دوه ورڅو کې د فراه له حدودو د هلمند ګرشک ولسوالۍ ته را ورسپده.

د کندهار د سقوط وېره او د ګرشک تاریخي جګړه

کله چې د ۱۹۹۵م کال د اګست په وروستيو کې د جګړې لويدیزې کربنې راشاته شوې. د اسماعیل خان او متهدینو څواکونو چې د کندهار، هلمند زاره ټوپکیان او د احمد شاه مسعود له لوري کومکي څواکونه هم ورسه وو، له طالبانو د فراه مرکز ونيو او د هلمند پر خوا یې په خو ورڅو کې پرمختګ وکړ. په دې کې د طالبانو تر ټولو مهم قوماندان ملا محمد اخوند په شهادت ورسپد. طالبانو د هغه له شهادت وروسته نور هم روحيات وبايلل. مسلسلو ماتو د جنګ کربنې د هلمند د ګرشک د "شوراو ماندہ" سیمې ته راورسوله، چې نور نو ګرشک هم له خطر سره مخ و، مخالفینو له ګرشک وروسته د کندهار تر بناړه د پرمختګ تابیا نیولي وه.

زما د ستړگو لیدلی حال

دا وخت زه د سپین بولدک په ولسوالۍ کې د یوې کوچنې پوځي ډلګۍ مشر ووم. بولدک په اول کې د طالبانو یو مهم مرکز ګنبل کېده، خکه چې دا له میونډه وروسته د یوې بلې مهمې ولسوالۍ مرکز و چې طالبانو ونيو او بیا یې کندهار بناړ هم له همدي ځایه فتح کړ. دا وخت په بولدک کې ۱۳ ډلګۍ وې، چې یوه یې د ولسوالۍ د مرکز ډلګۍ وه، چې د دغې ډلګۍ مشري او سرپرستي زما پر غاره وه.

ملا محمد عمر، طالبان او افغانستان

د ملا محمد شهادت پر دې سربېره چې د لویدیع لور ته د جنگ کربنې يې متأثره کړي، د طالبانو لپاره د یوه بې سیاله قوماندان له لاسه ورکول هم و، چې بیا تر پایه د هغه په خبر قوماندان پیدا نه شو. ملا محمد هغه قوماندان و، چې د طالبانو له خوا د نیم افغانستان د فتح کولو جګړي ده رهبری کړي او طالبان د ده د تاکتیکونو په مت فاتحان شول؛ هغه جګړه په نوبو تاکتیکونو کوله او په هر جنگ کې يې د دېمن له تاکتیک سره ځان بلداوه؛ چې له امله يې د کمو تلفاتو په بدل کې جنگ ګټلای شوای. له دې علاوه هغه په جنگ کې له اسیرانو سره له ترحم کار اخیست؛ په جګړه کې يې ټول اسلامي اصول مراعتون او پوره رحمده او زړه سواندہ انسان و. ویل به يې "کوم ځای چې په ټوپک ونیسي، له نیولو وروسته هلتنه د ټوپک رویه مه کوي". تل يې هڅه داوه چې مقابله لوري مرګ ژوبله يا ونه لري يا ډېره کمه وي.

ملا محمد دروسانو پر خد جهاد کې په یوه ماهر جنگي قوماندان شهرت درلود او د تحریک له پیله د ملا محمد عمر د جنگ لومړي او باوري قوماندان و. ملا محمد عمر ته ملا محمد د تحریک له پیله تر بل هر چا ډېر ګران و. له همدي امله يې خپل مخابروي نوم "مرحوم" اینسي و.

دغې ماتې او د ملا محمد شهادت د طالبانو کربنې دومره شاته کړي، چې نور د هلمند او کندهار د سقوط خطر پیدا شو، له همدي امله مشرتابه د نورو ځایونو ترڅنګ له بولدکه هم کومکي وسله وال وغونښتل دا وخت د بولدک ولسوال ملا خيرالله خيرخواه و (چې د دې دندې ترڅنګ د تحریک وياند هم و) هغه او د هغه معاون او یو بل قوماندان ملا دوست محمد له یو خه وسله والو سره تیار شول. زه هم ورسه وم، ما د ځان لپاره د لرګي بادې والا یو اړ پې جي د اوږې راكت غوره کړ. دا مې په وړکتوب کې د روسانو پر خد جګړه کې له مجاهدینو سره ليدلې و، ځکه راته بنې بنکاربده. موږ د ملا خيرالله د سپینې

ملا محمد عمر، طالبان او افغانستان

ډاټسنسی په باډی کې پر مهماتو برسپېره ناست وو، پښې مو له ډاټسنس نه لاندې راخوپندي کړي وي. ملا دوست محمد هم خپل ډاټسنس له وسله والو ډک کړي و. مازېګر ناوخته راروان شوو، ماسختن کندهار بنار ته راغلو هلته وضعیت بیېنې و. له کندهاره ناوخته ووتو، هلمند ته پر لار د کندهار له بناره چې لږ ولارو، مخي ته د تورو بنیبنو یو موټر په ډېر سرعت راروان و، چې موږ یې ولیدو رانه سوکه شو، ملا خیرالله او ملا دوست محمد ورنښکته شول، موږ هم ورته نېدې و، د موټر بنیبنه یې بنکته کړه. ملا محمد عمر و، چې پر اوږدو یې تازه خامک شوی خادر پروت و، پر سر یې نوی تور پاچ پتیکي و، سپین نري اوږده لاسونه یې پر ستيرينګ اينې و، خېړه یې روښانه وه، د پربشاني اثار په کې نه نېکارېدل، ورو ورو غږبده، ملا صيب ويل "زه خم نور وسله وال او جنگي وسایط هم برابروم. تاسو درخی، سبا ته به د جګړې لپاره سم تیاري وکړو". د ملا صيب ارامو روحياتو زه هم ډاډه کړم، چې دا مې په جګړه کې لوړنۍ ګډون .

.9

موږ سوکه سوکه روان وو. سهار خوا ته مو مخي ته ډک موټرونې تښتېدلې طالبان راغل چې ټوله شپه یې جګړه کړي وه او د ملا محمد د شهادت له او azi سره پر شا راروان وو، چې خومره ګرشک ته ورنېدې کېدو، همدومره نوي تښتېدلې طالبان پر مخه راتلل. سهار سپېدو کې ګرشک ته نېدې شوو، د ملا دوست محمد مشر ورور ملا خالق داد د چهل ملي (۴۰ میله لرونکي ځانګړي روسي توپونه) د دستګاه موټر د سپک پر سر درولي و او سپک یې بند کړي و، ترڅو نور طالبان ونه تښتني. موږ چې راور سپېدو، ملا خالق داد د ملا محمد د شهادت په وجه سخت ژړل.

طالبان یې سره کنتروول کړل. ملا محمد عمر خو خله راغي او ولار. د جنگي کربنې د کنتروول لپاره یې له کندهاره د وسایلو او وسله والو اکمالات په خپله

ملا محمد عمر، طالبان او افغانستان

وکړل. دغه ورڅه موږ تر غرمی د ګرشک په فرقه کې و، د اسماعیل خان د الوتکو له خوا سخت بمبار روان و. په فرقه کې مو د غرمی ډوډی په داسې حال کې وڅوړه، چې د بمونو غرزهار د خونو نښینې ماتولې، چې ماسپېښین شو موږ له ګرشک دوه کیلومتره د کندهار لور ته د ملاخالق داد له چهل میلو سره واپول او دغه ځای مو خپل موقتی مرکز وګرخاوه. د ماسپېښین او مازیګر ترمینځ اعلان وشو، چې مازیګر ته به تعرض کوو، ځکه چې دوی د تعرض اراده لري، نوښه به دا وي چې موږ پري وار د مخه کړو.

د ملا محمد عمر په هڅو ترمیم شوي ټانکونه هم راوړسېدل، چې ورسه د طالبانو روحيات نور هم بنه شول. مازیګر تر تعرض تقریباً یو ساعت مخکې د ګرشک بنیار کې د برید لپاره تیاري کېده. زه د ګرشک بنیارګوتي په مینځ کې د تیرې شوې ستري ويالي پر غاره ناست وم. خان می په وياله کې وینځلی و، خپلې خنې مې د منځ کړي. وروسته په فکرولو کې ډوب شوم، ما دا فکر کاوه چې نننی جګړه کې خو ژوندي پاتې کېدل تقریباً ناممکن بنیکاري، خو زما د کلې او شیمې هیڅوک دلته نه شته، که داسې شوې واي چې له مرګه وروسته چا زما جسد د هلمند په نادعلي کې زما د تره کور ته وړۍ واي، تر خو مې مړي لا وارثه په شپو شپو پاتې نه واي. دوهمه خبره دا وه چې په ما باندې په کويته کې د چا دوه زره کلداري پور وي. ما ويل که زه مړ شوم دغه حق به یې زما په ذمه پاتې شي، په همدي تصمیم کې وم چې د دواړو خبرو په اړه یو وړوکې ليک ولیکم او د کمیس په جیب کې یې کېړدم. په همدي فکرولوکې وم، چې یوښکلی دنګ زلې چې اوږدې توري خنې یې وي، زما خواته راغي او راته وي ويل: طالبه ولې په فکرولو کې ډوب یې؟ ما غږ ونه کړ. هغه زیاته کړه: واده دي کړي؟ ما ويل نه! له خندا شين شو وايې بیا خو بیخي فکر مکوه...!

ملا محمد عمر، طالبان او افغانستان

دا د بولدک او سپیدونکی ملا سراج الدین و، چې ډېر زپور او وسپنیز قوماندان و. اوس خو کاله وړاندې له امریکایانو سره په مخامنځ جګړه کې شهید شو.

دا یوه ډېره تاریخي ورڅه وه، ځکه چې دېمن د طالبانو د تحریک د مرکز کندهار د نیولو خوبونه لیدل او طالبان د دغې ورځې د برید لپاره یوازې شاوخوا^{۸۰} کسان وو او دېمن لور ته په زرگونه وسلهوال، زیات شمېر تانکونه او ورسره هوايی څواک و. زمور تعرض یو ډول فدائی برید ته ورته و، له ټولو مجاهدینو عهد واخیستل شو، چې نن به پرشا راتلل نه وي، تر وروستی سلګۍ به جګړه وي.

د برید لپاره تشکیل داسې چور شو، چې زریدار تانکونه او نور درانه وسایط لکه دوہ میلې دستګاوې به په عمومې سړک له پليو څواکونو سره وي او یو ستر تشکیل به د سړک نبې لاسته د بنته کې له باپیور موټرانو سره چې وسلهوال به په درنو وسلو لکه ماشیندار، ۸۲ ملی متري توب، اړ پې جي راکت او وړه وسله سمبال وي او همداراز د سړک چې طرف ته به هم همدغښې تشکیل وي. ترڅو برید ټوله سیمه په حلقة کې راولي او دېمن د محاصري لپاره خپل وسلهوال تر مور شا ته تبر نه کړای شي.

مازیګر له مانځه مخکې د هغوي له لوري له تعرض سره سم جګړه پیل شوه، مور د سړک د نبې لاس په تعرض کې وو، دې لوري ته وچه دېمنه وه. چې د ځان خوندي ساتلو لپاره یې هیڅ نه لرل. یوازې یوه نیمه تیتیه د ریګو غونډی وه چې په پربوتلو د سپې سر ترې پېبدای شوای. جګړه پیل شوه، مور خپل موټر له وسلهوالو ډک د سړک چې طرف ته په سرعت روان کړ. له مور وړاندې یو سپین باپیور موټر په ډېر سرعت لای او د مخالفینو مینځ کې یې وسلهوال بنکته کړل. نه پوهیږم دومره جرئت د هغوي زبون وواهه که څه خبره وه، چې مخالفینو تر ورسدلو وړاندې هغه په نښه نه کړای شو. د دغه موټر وسلهوال

ملا محمد عمر، طالبان او افغانستان

په بېړه تیت شول او دبىمن يې تر ګذار لاندې ونيو. مور ورپسي ۹۹، يو توپدار تانک زموږ په وړاندې راروان و، ما ورباندي اړ پې چې ونيو، خو چې ماشه مې ټینګه کړه؛ ډز يې ونه کړ. ما مې ملګري ته غږ کړل، چې زما راکټ کار نه کوي. هغه ويـل دا زوـر راـکـټ دـی، مـمـکـنـ سـتـنـهـ يـېـ زـنـگـ وـهـلـېـ اوـ مـاـتـېـ شـوـېـ ويـ. رـبـنـتـیـاـ هـمـ سـتـنـهـ يـېـ مـاـتـهـ وـهـ لـپـرـېـ مـېـ وـشـاـپـهـ اوـ دـ بـوـلـدـکـ لـهـ مـلاـ ظـاـهـرـ سـرـهـ پـهـ رـاـکـټـ کـېـ شـرـیـکـ شـوـمـ. مـلاـ ظـاـهـرـ دـ روـسـانـوـ دـ جـګـړـوـ لـهـ مـهـالـهـ مشـهـورـ نـشـانـ زـنـ رـاـکـټـيـ وـهـ سـمـدـسـتـيـ يـېـ پـهـ اـوـلـ ډـزـ تـانـکـ لـهـ حـرـکـټـهـ واـچـاوـهـ، نوره جګړه په توندي پيل شوه.

طالبانو دا جګړه د یوې پربکنده جګړې په توګه په ډېره بې ساري فداکاري او زپورتیا جاري وساتله. الوتکو بمونه غورخوول، چې مور ته به بنکاربدل او کتل به مو چې اوس به چېږي لوېږي، په فضا کې د مرمييو له کړسہار سره د الله اکبر او د (و ما رمیت اذ رمیت ولكن الله رمی) غرونه پورته کېدل.

پر مور د پیکا ماشیندارو او زیکوک ماشیندارو ضربې وهل کېدلې. څان به مو هم نهاما کاوه او پر هغوي به مو هم ډزې کولې، ملا ظاهر یو بل تانک هم په نښه کړ او پر تانکونو يې نوري ډزې هم وکړي. زموږ دغه واره ټولی چې اووهه يا اته کسه به کېدو، د دبىمن تر سختو پیرونو لاندې وو او مور هغوي ترفایرونونو لاندې نیولی ول. د مابنام خوا ته د ځینو وسلو د مرمييو ریاواه فضا رنګينه کړه، مور نور د مرمييو د کمبست له وېږي ډزونه نه کول. یوه ملګري غږ کړل، نور کارتوس مه مصروفه هسي نه محاصره شو.

د کارتوسو د اکمالاتو موټر له مور سره په فاصله کې د ریگو یوې ټیتې غونډۍ ته ولاړ و او په کې نصب زیکوک ماشین دارې پر مقابل لورې ډزې هم کولې. زموږ او د اکمالاتو د لارې مینځ کې وچ میدان و. د مرمييو د کمبست له وېږي ما د ملګرو له اجازې برته د اکمالاتو موټر ته ورمندې کړه. له شا یوه بل ملګري هم

ملا محمد عمر، طالبان او افغانستان

را پسې مندې کړه چې وچ ډاګ ته شوو. د ماشیندارو فایرونې راباندي پیل شول، خو زموږ قسمت بنه و، د اکمالاتو موټير ته مو په مندې خانونه ورسول، له هغه ځایه مو یو وړوکۍ صندوق د پیکا ماشیندار، یو صندوق د کلاشینکوف او خو د راکټ مرمى په ګډه رواخیستي او په ټیټ سر مو رامندې کړه، خو دا څل لکه چې د هغوي راته فکر نه شو، ډزې یې راباندي ونه کړې، مور ملګرو ته راورسېدو، ملګري مو سخت خوشحاله شول او بیا مو جګړه پیل کړه، چې له دې سره د فتحې نارې شروع شوې او مخالفینو شاته منډې پیل کړې، مور لوړۍ نړدې ويشنټل شوي ټانک ته ورغلو، چې ټانکست یې تښېدلې و، ورسره خوا کې یو سیین بریو هلمندی زخمی پروت و، چې پر شا یې لویه د اوبو بوشکه تپلي وه. چې هغه هم په ګولیو سوری شوې وه او او به یې لاندې روانې وې؛ په جیب کې یې د رباني د دولت له لوري د چاپ شویو افغانیو بنډلونه وو، چې په ګولیو سوری سوری وو. یوه ملګري ورته وویل د همدې پلاره جنګ ته راغلې وې؟ زخمی په درېدلې اواز ورته وویل، ما ویل دا څل به مې روزي شي خو لکه چې اخیره مې شوه.

دا وخت فضا کې لا د کارتوسو شپیلکي روان وو خو روحيات ژوندي و او جګړه ختمه شوې وه. مور یو ډول روحي سکون احساساوه، ځکه چې یو خو له یوې اوونې وروسته په لوړۍ څل، طالبانو بېرته پرمختګ وکړ، بل لور ته د مخالفینو پراخه مرګ ژوبله د یوې اوږدې بريا پیلامه وه. مور دغه کوچنی ټولی بېرته د ګرشک بنبار ته ورغبرګ شوو، خو د بنبار بنې ډېره بدله وه، له کندهاره سپین بریو، خوانان او نوي هلکان په زړگونو د مرستې لپاره رارسېدلې وو او د هر چا په سترګو کې دا ننتقام لمې بلې وې. دا ځکه چې په کندهار بنبار کې چې کله اوشه خپره شوې وه چې توپکیان بیا بنبار ته رائې، خلکو د خپل بنبار، عزت او مال ساتلو په موخه یو دول ملي قیام کړي و او پرته له دعوته هر چا وسلې ته لاس کړي و، چې د طالب څنګ ته خان ورسوي.

ملا محمد عمر، طالبان او افغانستان

د دې ورځي په ماسپېښین د طالبانو پیاوړي قوماندان ملا بورجان (چې دا مهال د زخمی کېدو له امله د جګړي نه و) د خرقې په جامع جومات کې خلکو ته د مرستې اعلان کړي و. خلکو نه یوازې چې د جګړي لپاره خانونه رارسول، بلکې مور په ګرشک کې له خوراکي موادو نه ډک موټرونه هم ولیدل، چې خلکو په کې تازه انګور، پخې کړې غوبنې او ډودۍ را بار کړي وه. چا چې خه لول هغه يې د طالب د مرستې لپاره راوړي وو. د خلکو دغه جذبه او جنون د ګرشک بنارګوټې په یوه احساساتي لښکرتون اپولی و. زمور جذبات هم ورسره درې چنده شول او دومره پراخ ولسى ملاتې او مينه مې چېرته په خوب کې هم نه وه ليدلې. مور له پرون شپې لا ستړي، ستومانه او وږي وو. له ځانه سره مو د خلکو د مرستو له موټره یوه ستره سوده (ټوکري) انګور او یو خه خواړه واخیستل او هم هغه د ملاخالق داد د چهل ميلو تم ځای ته راغلو. نن دلته د جنګ، فضا نه وه، ارامه ارامي وه، یوازې د طالبانو غډونه، د موټرو غرهار او خنداوي او ربدل کېدي، د جګړي او وېري د پرونې فضا نور خرك هم نه لګدې. ډودۍ مې وڅوله، ملونځ مې وکړ او یوې ډبرې ته مې سر کېښود. نور په ځان خبر نه شوم. سههار چې مې اوږدي لمر تودې کړي، راوینښ شوم، د سههار ملونځ رانه قضا شو. کوم ځای چې مې سر لګولی و، هغه ځای د ملګرو د باندار له ځایه نهاما و، هغوي هم نه وم ليدلې، ځکه خو یې مانځه ته هم نه وم پاخولى.

سههار شاوخوا ۹ بجې وي د مولوي عبدالمنان حنفي، ملا خالق داد او مولوي دوست محمد ملګرو د خوراک لپاره غوبنې کبابوله او چای لا هم ګرم پروت و. چای مو وڅښه، خه کم لس بجې وي، چې یوه ملګري غږ کړل: چې مشهور پاڼکي "نادرجان" یې ژوندي نیولی او پر سېرک یې په موټر کې کندهار لور ته تېرووي. زمور هم ورته سودا شوه، سېرک ته مو ورمنده کړه، لړه شبېه وروسته خوړه هینو لارۍ راغله، مور ودروله، ځینې طالب ځوانان په لارې کې ناست دي، ځینې ولاړ او یو شمبر په جنګله کې ختلي دي. په مینځ کې یو غتې مخې

ملا محمد عمر، طالبان او افغانستان

سپین پېرى ناست دی، سرې خونکارې سترګې او شين تندی بې دی، زه حیران
شوم، چې په دغه ستره او پده سپینه پېرده دغه بابا دومره ستر جنایات خنگه کول،
لكه د تورسرو بې عفتی، مرگونه او نور...

موږ له موږه تېر شو، خو د کندهار له لوري پر سړک د ملا محمد عمر موټر په
سرعت داروان و، چې کله بې لاری ولیده، موټر بې ودراوه. نادرجان بې
رانښکته کړ او په خپله توپانچه بې پر سر خو ډزه وویشت. خای پرځای بې مړ
کړ، زما د معلوماتو له مخي دا به لوړنۍ او وروستنی کس وي، چې ملا محمد
عمر په خپل لاس ووازه.

نادرجان هغه پاڼکي و، چې د ملا محمد عمر د قیام مرکز ته نبردي بې يو ډېر
بدنام پاڼک درلود، چې ويل کېږي له خلکو بې تورسرې هم د بې عفتی لپاره
کوزې کړې وي او د ملا محمد عمر د پاخون په لوړیو لاملونو کې يو هم د ده
پاڼک ګنیل کېده.

د شپې د ملارحمت الله، ملا عبد السلام او نورو وړو اوسترو قوماندانو په
مشري خواکونو مخالفین تعقیب کړي وو، سهار چې موږ د نمیروز د دلارام
ولسوالي مرکز ته ورغلو، نو له لږې جګړي وروسته مخالفینو دغه سیمې پرې
ایښې وي او د فراه د مرکز لور ته تښتېدلې ول. د سړک دواړو لوريو ته د هغوي
بې شمېره مړي پراته وو، چې بنایي دغو درنو تلفاتو به د هغوي جنګي ملا ماته
کړې وه، خو د اسماعیل خان د الوتکو له خوا بیا هم سخت بمبار روان و.

له اسیرانو سره ناوړه چلنډ او زما روحي خور

په سبا چې موږ له ګرشك نه حرکت وکړ، نو د یو شمېر مړو جسدونه مو ولیدل
چې د اسیرانو په توګه نیوں شوی وو او بیا د کوم مشر له امره پرته ځینو عامو
طالبانو وژلي وو. ډېر داسي کسان چې په جګړه کې بې برخه هم نه وه

ملا محمد عمر، طالبان او افغانستان

اخیستې خو له جنګه وروسته به یې اسیران وژل. له بدہ مرغه د ملا محمد له شهادت وروسته تر دې دمه بل قوماندان دومره واکمن او متوجه نه و، چې په ټولو اطرافو کې طالبان له ناوړه او غیر اصولي چلنده منع کړي. ملا محمد د جنګي اسیر د وژلو اجازه چا ته نه ورکوله، ډېرى طالبانو به دا خبره کوله چې حاجي ملا محمد چې کوم ټوپکیان معاف کړي، هغه ټول بېرته له موږ سره جنګیږي، نور باید ونه بنبل شي. ربنتیا هم د هلمند او کندهار په فراری ټوپکیانو کې ډېر داسې خلک وو چې له دوه خلو نیوں کېدو او بنبل کېدو وروسته بیا جنګدل. له یوې خوا په دې جګړه کې د طالبانو د ډېر و ملګرو تلفات، بل پلو ته د ملا محمد د انتقام جذبه او بل لور ته تر دې مهاله د یوه بل ځواکمن قوماندان د ډېرې او حاکمیت نه شتون، د دغو بې مسئولیته کسانو مخه خلاصه کړي وه، چې اسیران یې بې درېغه وژل. وروسته چې ملا محمد ربانی راوسپید دغه کار لې ګنترول شو، خو یو خل نردې ملا محمد ربانی په خپله د دې پیښې نسکار شوی و. ملا محمد ربانی غوبنټل چې سپین ډېرې هراتی اسیر د یو طالب له دزو وژغوري، ورمندې یې کړي، خو طالب پرې دزې وکړې او ملا محمد ربانی ترې په ډېره کمه فاصله بچ شو، خو اسیر یې وژغورلای شو، وروسته هغه وسلهوال طالب د مشرانو له سخت تهدید سره مخ شو.

وژل کېدونکې اسیران اکثره کندهاري او هلمندي فراريان وو، ځکه چې همدوی ته د ځینو عامو طالبانو زړونه بې رحمه وو. که خه هم د وژل شویو اسیرانو تعداد کم و، خو دغه حرکاتو زما پر ذهن ډېر ناوړه اغیز وکړ، ان چې د یوې مقدسې جګړې پر مشروعیت مې لا شکوک پیدا شول. دغه فتحه چې زما همزولو ته د خوبنې میله وه. زه یې په فکري انحطاط او روحي فشار کې واچولم، نور مې د پرمختګ د خوبنې ځای هغه ترخو خاطرو ونيو چې یوه تنکي څوان به عذر کاوه چې دا خل مې معاف کړئ په زور یې راوستي يم، خو بې

ملا محمد عمر، طالبان او افغانستان

باکه کارتوس به یې بیا هم ژوند واخیست. دغه بې خوندہ حالت چې اوس هم رایاد شي، روح می ځوروی، هلته مې هم همزولي په طبعت پوه شول، له خانه سره به په فکرونو کې ډوب ومو.

ملا محمد ربانی په چيغو وویل چې دا عمل مو ناروا دی، او هيڅوک اجازه نه لري، خو ملا محمد ربانی د جګړي عمومي کنټرولونکۍ و. پر هره وړه ډلګۍ یې خان خان ته خارنه نه شوای کولای، ملا محمد عمر امر کړي و، چې یو تن اسيير به هم خوک نه وزني، خو په دغه نامنظم او هجومي عملیاتو کې یوشمېر اسيران د عامو او بې مسئولیته طالبانو له خوا ووژل شول.

د درېیم تعرض په شپه چې عمومي قوماندہ ملا محمد ربانی ورکوله، هغه په نفلونو ودرېد، ډېر اوږدہ رکعنونه یې وکړل او بیا یې دعا پیل کړه. دومره اوږدہ دعا یې وکړه، چې نور قوماندانان په تنګ شول چې هسې نه دښمن وار رباندي ړومبې نه کړي، خو ملا محمد ربانی یو عابد انسان و. هغه ته معنویاتو همدومره ارزښت لاره (זה تر ننه لا د هغه د سېیڅلې روحيې او تقوا تر اغېز لاندې یېم) خو په همدغه وخت کې له یوه ستر پوځي موټره یو کشري ځوان خان را وغورخاوه او پر پېړيانو یې خان واچاوه (به دودیزه اصطلاح کې پېړيانو ګنده کړ) د هلك عمر د ۱۸ او ۱۹ کلونو شاوخوا؛ د باغران رئیس ملا عبدالواحد پې ليونې رمباره وکړه: چې پورته شه!

هلك سمدستي په خود شو، پېرته موټر ته وخت او له ويږي په رېږدیدو شو. ماچې پونښنه پسې وکړه، ملګرو می راته وویل چې د باغران رئیس وسله وال په زوره راولي او دغه تنکي ځوان د جنګ له وېږي خان همداسي کړ، خو پېرته د څيل قوماندان (د باغران د رئیس) له وېږي سم شو. زما زډه ډېر ورباندي و دردید. د رئیس عبدالواحد (د باغران رئیس) په پوځي لاريو کې د یو عمر او سن خلک نه وو. یو به نوي ځوان و، بل به سبین بېږي و. چا راته وویل چې

ملا محمد عمر، طالبان او افغانستان

هغه له خپلې سیمې او قوم نه خلک د عسکري جلب په طریقه ټولوی او خلک دې کار ته مجبوروی، نو که خوک خوان ونه لري تنکي خوانان او سپین بریري ورسه کوي، دغه دود زه ډېر خپه کړم او د طالبانو په خبر تر ډېره بي داغه تحریک ته دا یو ډېر خرگند داغ و.

ما کله هم داسې صحنه ليدلې نه ۵۰.۵ بې محاکمې اسيرانو وزلو د جګړې دغه رُخ هسې هم راته وحشی بنکاره کړ، زه له دې سره چې بیا هم متیقین وم او یه چې د دنیا په سپېخلو جګرو کې یوه هم د طالب جګړه سپېڅلی او مقدسه وه، خو دا مې هم احساس کړه چې په ربنتیني ډول د جګړې تقدس خومره ګران دی چې د طالب غوندې مدعی هم په کې کله ناکله دومره بنوبیدلای شي! د هغه نورو به خه حال وي؟

همدي تصور روحاً او فکراً دلسزده کړم، ما دا ومنله چې ربنتيا هم انسان له مرګ او وزلو سره ډېر ژر عادي کېدای شي، ما له ځانه سره ويل: يا الله ما ورسه مه عادي کوه!

همدا مې فيصله شوه، خلک او ملګري د فتح په جذباتو د هرات نیولو ته ليواله پرمخ ولاړل، خو ما ايله د آب خرما تر غره ملګرتيا ورسه وکړه، چې کله په دې پوه شوم چې نور نه طالب تلفات لري او نه هم د وسله والو ضرورت لري، بلکې تر جنګياليو سیلانی ډېر داروان وو، نو باور مې وکړ چې نور په "زحاف عن الحرب" کې نه راخم، حکه خو بې مشوري راغبرګ شوم او له قوماندان حاجي بشير سره موږ ته وختم. بيرته دلام ته راګلم، د غرمې ډوډي مو یوه کور کې وڅوړله، له هغه خایه په سورلي موږ کې کېناستم، کندهار ته لارم. یو دوه میاشتی مې لا بولدک کې تېږې کړي، نور مې د دلګۍ ۳۵ ميله وسله د بولدک ولسوال ته تسليم کړه او له نظامي مبارزې سره مې مخه بنې وکړه، له هم هغه ورځې مې بیا په طالبانو کې فرهنګي او سیاسي چوپې ته مخه شوه.

د هرات فتح

له یوې هفتې جګرو وروسته طالبانو د ۱۹۹۵ م کال د سپتیمبر په ۵۵ مه د هرات مرکز ونیو. د اسماعیل خان ځواکونو له هراته بهر مقاومت وکړ، خو په بنار کې دنه یې له جګړې ډډه وکړه. اسماعیل خان او مهم قوماندانان یې د اسلام قلعه له لارې ایران ته وتنبېدل، نیمروز او فراه خو تر دې وړاندې لا ونیول شول، طالبانو د هرات په اطرافو کې تصفیه پیل کړه او د غور، بادغیس او فاریاب ځینې سیمې یې هم تر واک لاندې راوستې، چې له امله یې د دوستم له ځواکونو سره په لومړي خل جګريزې کربنې مخامنځ شوې، طالبانو د نورو بنارونو په خبر د هرات له فتحې سره هم د عمومي عفوې اعلان وکړ او د پخوانې رژیم ډیر مامورین او کسان بیتره له لنډ توقف وروسته ادارو ته راغل، البته سترې څوکۍ او ریاستونه طالبانو ته ورکول کېدل، او لاندې طبقه به زاره مامورین وو.

په دې جګړه کې چې له گرشک نه پیل او په نړدي یوه هفتنه کې د هرات، نیمروز او فراه د نیولو سبب شوه، د طالبانو مخالف لوري ته ډېر درانه ځاني او مادي تلفات واوبنتل.

تقریباً تر زرو پوري وسله وال مخالفین ووژل شول، چې په دې د کندهار هلمند د فراری ټوپکې قومندانانو وسله وال، د اسماعیل خان ملېشې او د احمدشاه مسعود کومکي ځواکونو ټول وو، په دې کې د شمال او په خاص دول هغه پنځشیریان هم وو، چې د ټېښتې بومهال د سیمې له چغرافیې او طبیعت سره نابلده ول او د هلمند او فراه ترمینځ په سترو دښتو کې د ورکیدو له امله له تندې مړه شوي وو. دغه سیمه پراخه او هوارې دښتې دې، چې تر ورڅو مژلونو پوري او به نه پیدا کېږي. دا وخت چې د اګست ګرمي وه او د دې سیمې یو دول خاص ګرم باد انسان په خو ساعتونو کې له ډېرې سختې تندې

ملا محمد عمر، طالبان او افغانستان

سره مخ کوي. البته د هلمند او کندهار فراريان د دي سيمې له جغرافيې او اقليم سره بلد وو. هغوي د کارتوسو د چانتې ترڅنګ هر يوه د اوبو لوې بوشکې هم په خانونو پوري تړلې وي. له دي سره سره دا هم ورته معلومه وه، چې کوم لوري ته او به ژر پيدا کېدای شي، چې له همدې امله هغوي د تندې له امله تلفات نه لرل، خو له تندې نه تر ټولو زيات تلفات کومکي پنجشیريانو لرل، د تندې مړي به په دي پېژندل کېدل، چې پرمخ به يې د خوکې برخې يو ډول خانګری توروالي درلود.

طالبانو هرات ته ملا یارمحمد د والي په توګه غوره کړ، ملا یارمحمد ولس دوسته، نرم طبعه او هوبنيار سړۍ و. د روسانو پر ضد جهاد کې د کندهار په کچه نامتو قوماندان و او د هېواد په کچه د روسي الوتکو د رانسکورولو یو اتل نشان زن و. هغه په یواځې توګه په خپل لاس د امریکاکې ستینګر توغنديو په وسیله درویشت (میگ یوویشت او دوه ویښت) جنګي الوتکې رانسکورې کړې وي، خو دا چې خرنګه په دومره پیمانه ستینګر توغندي په تنها سر په ګوټو ورغلې وو، د دي لامل دا و چې ده له حامد کرزۍ سره د جهاد پرمھال دوستانه اړیکې وي. دواړه د یوې قبیلې وو او کرزۍ هغه وخت غالبا د سی آی اي له خوا د ستینګر توغنديوو خارونکې و.

د هرات نیولو طالبانو ته د هېواد د يوه بل ستر ولايت اداري چاري ورله غاړې کړې. د هرات ډېرى خلک علم دوسته، فرهنګ دوسته او ارام طبعه خلک دي. البته د ایران له خوا د طالبانو پر ضد وخت پر وخت انتقامي دسيسي جوړبدلي، چې کله ناکله به يې ستونزې هم جوړولي. خو څله د والي د وزلو دسيسه د ایران له خاورې جوړه شوې وه. یو څل يې د تيليفون یو سیت د والي دفتر ته تېر کړې و، چې د استخاراتو د موظفينو له خوا له سپړلو وروسته په کې یو دقیق بهم کشف شو، چې د تيليفون په غوړگې کې په ډېر مهارت ځای شوې و.

ملا محمد عمر، طالبان او افغانستان

د والي ترڅنګ د طالبانو د عالي شورا غړی او د تحریک ستر داعی مولوي احسان الله احسان هم هرات ته واستول شو، چې له ولسي خلکو سره د طالبانو د دوستانه اړیکو د ټینګولو په برخه کې کار وکړي. هغه په دې اړه ځانګړی استعداد او مهارت درلود.

ملا محمد عمر، طالبان او افغانستان

د هرات له نیولو وروسته طالبان د سترو دولتي عوايدو خښتنان شول

هرات بنبار ایران او ترکمنستان سره رسمي تجارتی دروازه ده. له ایران نه د ایراني اجناسو علاوه خلیج نه هم افغانستان ته مالونه د بندر عباس نه د هرات پر لار افغانستان ته راخي. دا لار د ایران او افغانستان دواړو لپاره خورا اقتصادي ارزښت لري. همداراز د ترکمنستان د تورغوندي دروازه نېدې د توپې مینځني اسیا د تجارت مهمه دروازه ګنډل کېدله، د ایران سرحد خه وخت د تجارت لپاره بند و، خو وروسته بېرته پر انسټیلت شو، ځکه چې دا د ایراني اجناسو لپاره هم مهمه صادراتي دروازه و. د هرات د ګمرک مجموعي عوايد هغه وخت په ابتدائي ډول تقریبا د میاشتې له ۵ نه تر ۶ لکو ډالرو رسپېدل، چې دا د طالبانو په خېر غورخنگ ته کمې نه وي، دا عوايد وروسته خوچنده جګ شول ، خو په ابتدا کې دغه اندازه پیسو هم د طالبانو د تحریک مالي حالت ته حیاتي ارزښت درلود.

پر دغې لار له خلیج نه دوههم لاس (استعمالی) موټران، ټیروننه، مبلایل، د کورني استعمال توکي او دې ته ورته اجناس او له ایران او ترکمانستان خخه تېل او خوراکي توکي ډېر راتلل. له دې نه علاوه د نیمروز سرحد هم یوه کمه اندازه عوايد لرل او په جنوب کې د خوست بنبار سره د پاکستان پر پوله (غلام خان سرحد) هم خه ناخه عوايد لرل.

طالبانو پر تجارتی توکو ډېر کمه ماليه وضع کړي وه ، د ټول هیواد له نیولو وروسته هم د ټول هیواد د ګمرکونو عوايد دورخې تریولک ډالرو نه اوښتل، چې دا د نورو حکومتونو په پرتله ډېرکم عوايد وو.

پر دې سربېره په هرات، نیمروز او فراه کې د مخالفو وسلوالو نه ډېر له لویه اندازه وسله، مهمات موټروننه، زغرهوال ټانګونه او په شنډنډ هوایي ډګر کې خو باله جنګي او ملکي الوتکې د طالبانو لاس ته ورغلې.

پاکستان خنګه طالبانو ته ترجیح ورکړه؟

کله چې د هرات له فتحې یوه ورڅه وروسته په کابل کې د برهان الدین ربانی د دولت پلویانو یوه مظاہره ترتیب کړه او د پاکستان پر سفارت یې برید وکړ، سفارت ته یې اور واچاوه. دې برید کې د سفارت په عمله کې یو تن مر او خو نور شدید تیبيان شول، دغه عمل د پاکستان د حکومت درنه غوسه راوپاروله چې له امله یې خپل سفارت وتابه او له افغانستان سره یې دیپلوماتیکي اړیکې وشلولې. دغه کار تر ټولو ستر زیان د برهان الدین ربانی واکمنی ته واپاوه، چې د یوه مهم ګاونډی هېواد له رسمي اړیکو یې برخې او خپل مخالف یې په نامستقیمه توګه قوي کړ.

پاکستان چې په کابل کې یې د جهادی قوماندانانو ترمینځ قوي استخبارات لول، په دې پوهه، چې دا مظاہره په خپله دولت ترتیب کړي وه او هر خه یې په شعوري ډول ترسره کړل. د ربانی او مسعود پلویانو فکر کاوه چې د هرات د نیولو په جګړه کې د زیاتو پنجشیری خوانانو د مرګ په اړه دا مناسب غږگون دی، چې پاکستان تر فشار لاندې ونیول شي. په داسې حال کې چې پاکستان تر دې دمه هیڅ عملی مرسته له طالبانو سره نه کوله، بلکې یواخې د پاکستانی ولس د خواخودۍ او مرستې په اړه یې نرم دریئن بنوده.

له بلې خوا پاکستان شک کاوه چې بنیابی د هرات له سقوطه وروسته ایران په افغانستان کې څان کمزوری احساسوی، نو څکه غواړي چې پاکستان هم له ورته دریئن سره مخ کړي او سفارتونه یې په افغانستان کې وتړل شي. همداراز پاکستان په دې پېښه کې ممکن د هند د لاس وهنې شک هم کاوه.

Ҳینې شننوکي داسې فکر کوي چې کله په ۱۹۹۷ کال داګست پرمدنه (۱۷ اسد) د مزار شریف بنیار بیا طالبانو ونیو او د ایران په سفارت کې یووولس ایراني اتبع په مرموز ډول ووژل شول. بنیابی دا د پاکستان له خوا پر خپل

ملا محمد عمر، طالبان او افغانستان

سفارت د شوې حملې غږگون وي، خو په دې اړه هیڅ شواهد ترلاسه نه شول، یواحې د ادعاوو تر کچې دا ډول خبرې کېدې.

د سفارت سوزولو پېښې پاکستان له کابل رژیمه مایوسه کړ. هغوي طالبانو ته د دوستاني د لاس غځولو د هڅو ترڅنګ د سفارت له تړلو خو میاشتې وروسته په جلال اباد کې د معادل سفارت د پرانیستلو تابیا هم وښوده، چې د ربانی پر ځای د حاجی قدیر په مشري مشرقي شورا سره روابط ټینګ کړي او د کابل د سفارت کار د جلال اباد له کونسلګرۍ واخلي.

که خه هم د مجاهدينو اووه واړه ګوندونه پاکستان کې جوړ شول او له هغه ځایه یې افغانستان کې د نجیب د واکمنی تر ړنګپدو سیاسي او پوځی فعالیت وکړ. برهان الدین ربانی هم د پاکستان په مرسته تر کابله ورسید او له مجددی وروسته د هغه د څلور میاشتنی جمهوري ریاست انتخاب هم په پېښور کې د پاکستانیانو په مشوره اوغوراوي وشو، خو د حکمتیار او ربانی د ملېشو ترمینځ د جګرو په شدت کې پاکستان د حکمتیار په پلوی تورن و.

کله چې طالبانو په کندهار کې لومړی سر راپورته کړ، نو ربانی او سیاف یې کلک هرکلې وکړ آن چې طالبانو ته یې د امن فرنټې وویل، خو کله چې طالبان په جنوب کې له اسماعیل خان او مرکز کې له مسعود سره ونبېتل، نو ربانی او پولیانو یې پر طالبانو د پاکستان د ملاتېر تور پورې کاوه. دا مهال د ربانی د حکومت او پاکستان رسمي او دیپلوماتیکې اړیکې سمي رواني وي، پاکستان د ربانی حکومت ته د افغانستان د نماینده حکومت په سترګه کتل.

د کندهار له فتحې خو ورځې وروسته کله چې په لومړی خل د پاکستان یو ټیټ رتبه هیئت د پاکستان د هغه تجارتی کاروان د پاتې شونو د وصول لپاره کندهارتنه راغې، چې تر طالبانو وړاندی د لوېې لارې پرسر توپکې قوماندانان لوټلی و دغه تجارتی کاروان د کندهار د والي ګل اغا شیرزی او د پاکستان د

ملا محمد عمر، طالبان او افغانستان

داخله وزارت تر مینځ د توافق نه وروسته د کندهار له لاري هرات اوبيا تورغوندي ته روان و، خو شيرزی که خه هم په ظاهره د کندهار والي و، خو د اسماعيل خان په خير يې د لوبي لاري د امنيت ساتلو توان اوخواک نه لاره، خکه خو دغه کاروان لوټ شوی و. د طالبانو له راتګه وروسته د دغه کاروان محدود وسایل د ټوپکیانو نه طالبانو ته ورپاتې شول، چې د همدې پاتې شونو په بھانه دغه پاکستانی هيئت کندهارته راغي، چې په ترکيب کې يې د داخله وزارت د ټيټه د رتبه مامورانو ترڅنګ داى اس آى غړي هم و، طالبانو که خه هم داستادو اوشواهدو په په بدل کې د هغوي سامانونه ورته وسپارل، خو نوريبي ورسره ډير محتاط ، سوړاو حتی بيخونده تعامل وکړ.

له هغوي سره د ليدونکو مشر د عالي شورا غړي ملا محمد عباس و، کله چې د هيئت مشر ملا عباس ته وویل: پاکستان ستاسي سره د بنو اړیکو او همکاري نیت لري، نو ملا عباس په تونده لهجه ورغبرګه کړه چې مور ستاسي له مرستي او دوستي بیزاره یو، نور دافغانانو په مینځ کې ستونزي مه جوروی! د ملا عباس اشاره د حکمتیار او رباني خپل منځي جکړو ته وه. دغه کرنل بیا وروسته د طالبانو د حکومت په دوره کې افغان سفير شهاب الدین دلاور ته دغه کيسه کړي وه چې په لومړي خل چې طالبانو د ملا عباس په ژبه مور ته تريخ او نامناسب څواب راکړ. نو مور خپل مینځ کې سره وویل: چې طالب جان د جګړي د دوام له زوره خبر نه دی! اخير به د یو چا مرستې ته اړ کېږي.

په اول کې د طالبانو اوپاکستان د رسمي اړیکو سوړ جريان د طالبانو د محالفينو په ګتیه و؛ خو د پاکستان ميشته افغان مهاجرينو مرستو او له پاکستان نه د هغوي د ډلي ډلي کومکي څوانان ازاد راتلل او له افغانستان نه هره ورڅ په لسګونو زخمي جنګيالي د پاکستان روغتونونو ته وړل، هغه خه وو، چې پاکستان يې د طالبانو لپاره یو کومکي هېواد معرفي کړي و. که خه هم د

ملا محمد عمر، طالبان او افغانستان

افغان جهاد له پیله پاکستانی حکومتونه د افغان وسلوالو د تپیانو د درملنې او تگ راتګ په اړه عادي وو او د داخلی جګرو زخمیان هم په ازاده توګه پاکستان ته دنداوي لپاره وړل کیدل ، خو د طالب غورخنگ مخالفانو د پاکستان دغه رویه مستقیمه مرسته نوموله. کله چې د ربانی او متحدینو لخوا د پاکستان پر ضد نیوکې زیاتې شوې، ورپسې یې د پاکستان پر ضد هند ته لاس وغڅاوه او بالآخره یې په کابل کې د پاکستان پرسفارت خونږی برید وکړ، نو پاکستان د خینې سیاسي او مذهبی ډلو او اشخاصو په واسطه له طالبانو سره د اړیکو د ټینګولو هځې له سره پیل کړي، له دې سره سره د طالبانو له خوا د مخالفینو په وړاندی مسلسل پرمختګ او د پراخو سیمو لاندی کول هم د دې باعث شول چې پاکستان نور هم دغو اړیکو ته لیواله شي او له طالبانو سره د افغانستان د یوه مهم فوخي او سیاسي چهت په توګه اړیکې ولري. لومړی پاکستان د هرات، مزار او جلال اباد په څېر په کندهار کې هم یوه سمبلیکه کونسلګرۍ لرله چې اصلی واک یې د کابل له سفارت سره او، خو د سفارت له سوزیدو وروسته یې د کندهار کونسلګرۍ مجهزه کړ او په هرات کې یې هم کونسلګرۍ پرانیسته. چې له امله یې له طالبانو سره رسمي اړیکې جوړې شوې، چې بیا د طالبانو د حاکمیت په دوره کې د اړیکو دغه بهیر د دوو دولتونو د اساسی او ضروري اړیکو ځای ونیو. بل پلوته له نړۍ سره ناسمو اړیکو طالبان په اخیرکې د پاکستان د پیلوماتیکو او سیاسي اړیکو ته ډیر محتاج کړل. خو پاکستان تل د خپلو ګټيو او ضرورتونو ترکچې له طالبانو سره اړیکې پاللي او له دې ور هاخوا یې نه کومه دیني انګیزه لرله اونه استراتېژیک شراکت!

مګر عوامی پیوستون او د پاکستان له دیني طبقي سره د طالبانو اړیکو بلکل له دولتي هغې نه یو جلا انګیزه او رنګ لاره. بل پلو طالبانو هم د پاکستان اړیکو ته رو رو پام واړو او د لومړیو ورڅو په محتاط دریغ کې بدلون ته اړ شول.

ملا محمد عمر، طالبان او افغانستان

په کندھار کې د هېواد د دینی عالمانو ستره غونډه او ملا محمد عمر ته د امیراللومینین
لقب ورکول

د ۱۹۹۶ ميلادي کال پسربلي مارچ مياشت کې عالي شورا مشرتابه ته د انظر
ورکړ؛ که د عمومي وضعیت او جنګ په اړه د ټولو مفتوحو سیمو او په بهر کې د
مهاجر و علماءو یوه غونډه دایره کړو، چې د هغوي مشوري، هدایات او تایید
تلراسه او راتلونکي کارونه مو نور هم د دیني اصولو او اوامر چوکات کې
تنظيم کړو.

ویل کېږي چې د دې کار مشوره اول مولوي جلال الدين حقاني د مولوي
احسان الله احسان له لاري شورا ته را لېږلې وه، چې د دې جګړې د
مشروعیت او ضرورت په اړه د هيوا له دیني علماءو نه شرعی هدایات او ازاده
رأيه وaklıء، مولوي احسان الله د شورا له نورو غرو سره دا مشوره شريکه
کړي وه اوبيا مشرتابه ته وړاندې شوي وه.

د غونډې لپاره د کندھار بنار میخانیکي بنوونځي غوره شو، چې پراخې ودانۍ
او د یوې ستري غونډې وړ تالار بې درلود. د بنوونځي په دروازه کې یو موقعتي
دفتر خلاص شو چې د راتلونکو مېلمنو نوم او ولايت به یې ثبتول او بیا به یې د
هغوي د اوسبېدو لپاره د مناسب اطاق کیلیانې د هغوي مؤظف خادم ته سپارلې.
د دې دفتر مسئول مولوي حمدالله نعماني و، چې دا وخت د اطلاعاتو او ګلتور
لوی ریاست اداري مدیر و. ورسره د مېلمستون مشر مرحوم احمد علي خان
متقي د غونډې نوري چاري تنظيمولي. مور خو تنه نور ملګري هم ورسره
همکاران وو.

کوم علماء چې به په یوځای راغلي وو او غونښتل به یې چې په یو ځای
اووسې، هغوي ته ستر ستر مجھز اطاقيونه ورکول کېدل. خوک چې تنها او یو
دوه یا درې تنه وو، هغوي ته د هغوي د اوسبېدو وړ اطاقيونه ورکول شول. په

ملا محمد عمر، طالبان او افغانستان

اطاقونو کې ټولې اسانتیاوی ورته بر ابرې شوې او د خدمت لپاره بې معلوم کسان مؤظف وو. له دې ودانیو علاوه ھینې مېلمانه د ولايت په مېلمستون او د میوند هوټل په ودانیو کې هم اوسيدل. د کندهار او سپدونکي اکثر علماء د شپې بېرتنه کورونو ته تلل.

غونډه د ۱۳۷۵ لمریزکال د وري د میاشتې په ۱۴۰۰ مه نېټه چې د ۱۹۹۶ میلادی کال د مارچ له ۳۰ ورځې سره يې سمون خور پیل شوه او په دربیمه ورځ غونډې ته ملا محمد عمر هم راغي. د ماسپینښن له مانځه مخکې ملا محمد عمر مجاهد خپله وینا پیل کړه. د تحریک د پیل کولو ټوله کيسه يې په لنډ چول بیان کړه. د وینا مینځ کې يې وژپل او تقریباً تول محفل ورسه وژپل. (د دې وینا غورچان د کتاب په سر کې راوېل شوی).

مولوي احسان الله احسان د خپلې وینا په ترڅه په احساساتي ډول ناستو علاماوو ته په شخصي توګه وړاندیز وکړ چې مورډ باید خپل مشر ته د اميرالمؤمنين نوم ورکړو، ناستو علاماوو په یو اواز د دې هرکلې وکړ. مولوي احسان الله له علاماوو نه د بیعت غوبښته وکړه. بیعت شروع شو، ملاصیب حیران ولار، زړه نازړه شو، حګه چې د لقب دا ټول کار ورته تصادفي و. علاماوو له هغه سره په لاس بیعت پیل کړ، د هغه ستريګي له اوښکو ډکې شوې او بدنه يې په لپڑدو شو. ماحول یو ډول جذباتي و، یو خوا د ملاصیب ساده او صادقه وینا اغښناکه وه. بل پلو مولوي احسان الله خلک نورهم په جذباتو راوستل. ما له یو دوو مشرانو ملګرو نه پوبښته وکړه چې د لقب اعلانول په پروګرام کې وو؟ هغوي وویل چې نه هيڅکله داسي خبره نه وه شوې او نه ملا محمد عمر دا ډول غوبښتل، خو د مولوي احسان جذباتي چېغې او د علاماوو هرکلې ملاصیب هم له انکاره را وګرځاوه.

هغه علماء چې په شخصي توګه په بنیار کې يا له وسله والو طالبانو سره د هغه په اطاقيونو يا هم هوټل يا بل ځای کې اوسيدل، له هغوي پرته یواخې هغه

ملا محمد عمر، طالبان او افغانستان

علماء چې د غونډي د منظمهينو له خوا يې نومونه ثبت شوي وو، تعداد يې د خوارلس-پينځلس سوو تنو ترمینځ و.

په غونډه کې د عالي شورا له غرونه مولوي احسان الله احسان، ملا محمد ربانۍ، ملا بورجان، ملانورالدين ترابي، مولوي وکيل احمد متوكل، او یو خو نورو غپو هم ګډون درلود.

د غونډي پای کې علماءو د برهان الدين ربانۍ واکمني په هېواد کې د نه حاکميت او پر پاتېک سالارانو د نه تسلط له امله غیرمشروع وګنله. استاد ربانۍ يې واجب العزل اعلان کړ او په زور يې د هغه د ګوبنې کولو فتوی ورکړه. دغه اعلان او د اميرالمؤمنين لقب په مطبوعاتو کې د مخالفينو غوغا راپورته کړه.

له غونډي وروسته د عالي شورا له خوا علماءو ته هغه فورمي توزيع شوي چې په کې د مختلفو چارو په اړه له علماءو نه هدايات او مشوري غوبښتل شوي وي. همداراز له علماءو نه د عامو مشورو غوبښتنه هم شوي وه. خلورمه ورخ موږ فورمي په بوجيو کې راوړي، حکمه ډېري زياتې وي او د دې ليکلو هدايات او مشورو د بررسی لپاره یوه کمبېته هم وټاکل شوه، چې دغه هدايات یو یو ولوستل شي.

د دي غونډي له برخه والو علماءو نه د خو علماءو نومونه چې زما په حافظه کې پاتې دي، د بېلګې په توګه يې راوړم:

کندهار: شيخ الحديث مولوي عبدالعلي ديوبندي، قاضي مولوي سيد محمد (مولوي پاسنى) شيخ التفسير مولوي عبدالسلام، مولوي عبدالودود، ثاني مولوي عبيده الله، مولوي غلام حيدر، شيخ الحديث مولوي عبدالحكيم، شيخ الحديث مولوي عبدالغني، مولوي عزيز الله، مولوي سدوزي.

ملا محمد عمر، طالبان او افغانستان

هلمند: مولوي محمد خواص، مولوي عبدالروف، مولوي عبدالواحد، مولوي محمد، مولوي مطیع الله.

زابل: مولوي عبدالغفور سنتاني، مولوي عنایت الله غبرگوی، مولوي سيف الرحمن اخنذاده، مولوي محمد نعمان او لسگونه نور

غزنی: مولوي محمد ابصر، مولوي حیات الله (کاکا)، مولوي عبدالباري، مولوي فيض الله، مولوي عبدالستار، مولوي رضاخان، مولوي عبدالبصیر(ریس)، مولوي علم گل، مولوي محمد غیور، مفتی رحمت الله دیوبندی.

میدان: یوسف خپلو اخنذاده صیب، مولوي رفیع الله موذن، مولوي محمد ملوک.

کابل: شیخ الحدیث مولوي تره خپل، مولوي نورمحمد ثاقب، مولوي احمد الله، مولوي عبدالله جان، مولوي عبدالقدوس.

پکتیکا: مولوي حمید الله فایض، مولوي محمد فرید محمود، مولوي محمد یعقوب، مولوي محمد عمر، مولوي راز محمد.

پکتیا: مولوي خلیل الله فیروزی، مولوي فضل الرحمن، مولوي حمد الله نقشبندی، مولوي اعظم گل.

خوست: مولوي عبید الله صبری، مولوي سید وسیم، مولوي عبدالرحیم بالالی، مولوي عاقل محمد حنیخیل.

لوگر: مولوي موسى جان، مولوي فضل احمد، مولوي محمد میر، شیخ الحدیث مولوي محمد نعیم، مولوي محمد صادق، مولوي فرقانی، مولوي شهاب الدین دلاور.

ملا محمد عمر، طالبان او افغانستان

ننگرهار: مولوی عبدالقادر، مولوی قاری محمود شاه، قاری الهام الدین، مولوی عبدالرشید، مولوی عبدالباقي، مولوی سید رسول.

کنر: شیخ عبدالقادر اسعد ابادی، مولوی نورجلال.

لغمان: مولوی سعیدالرحمان

هرات: مولوی خدای داد، مولوی جلیل الله مولوی زاده، حسن وثیقی (داهل تسبیح یوتن عالم)

فاریاب: مولوی عبدالرحمان

بلخ: مولوی عبدالصمد

فراد: مولوی نجیب الله

کندوز: د گجره اخندزاده صیب

بغلان: مولوی محمد مسلم

بامیان: مولوی محمداسلام

دا هغه نومونه دی چې زما په حافظه کې تر او سه پاتې وو. په دې غونډه کې د هېواد د ټولو برخو جيدو او نامتو علماءو ګډون کړي و.

په جنوب کې د حکمتیار له پلويانو سره بیا نښتې

په تبر ژمې کې د پکتیکا په اړګون او سروبې کې د حکمتیار له مهم قومندان خالد فاروقی سره جګړه وشوه. هغه ماتې وخوره له هغه وروسته په پکتیکا کې د مولوی محمديونس خالص د اسلامي حزب قوماندان "پري ځدران" سره جګړه وشوه. هغه وتنبېند وسله او مهمات بې طالبانوته په لاس ورغلل. د طالبانو

ملا محمد عمر، طالبان او افغانستان

خواکونو د ملابورجان په مشري په خاکیو کې د سیاف د وسلو ډیپوګان او په سپینه شگه کې د حکمتیار مرکز او وسایل ترلاسه کړل. د حکمتیار او سیاف له مرکزونو ډېره زیاته اندازه وسله ترلاسه شوه، چې په غرونو کې خای پر خای شوې وه. له سپینې شگې د حکمتیار هغه د چاپ ماشین هم ترلاسه شو، چې حزب اسلامي غوبنتل خپلې افغانی کرننسی پرې چاپ کړي، ځکه دا وخت دوه ډوله نوري افغانی هم چلپدې، چې یو د ربانی د رژیم له خوا روسيه کې چاپیدې اوبل بې د دوستم له خوا چاپیدې چې جنبشي پیسې بل کیدې، نو ځکه حکمتیار هم غوبنتل خپلې جعلی پیسې چاپ کړي.

د کابل د نېولو لپاره د ملابورجان اخند ستراتیزی خورا بریالی وه. نوموري دېمن په خورا پراخه سیمه کې په جګړه کې بنکېل کړ، په پای کې بې دې ته وادار کړ چې په هر استقامت شکست ومنی. هغه خپله د پکتیا له مرکز ګردېز څخه حرکت پیل کړ. د میرزکه او ځاخي احمدخیل ولسوالۍ بې تصفيه کړي چې تردي مهاله د سیاف او حکمتیار د کسانو په لاس کې وي. ورپسې بې ځاخي اريوب او سپینه شگه ونيول او له هغه ځایه دلوګر په ازره او حصارک ورغلل.

د ملا بورجان په مشري خواکونو د خپلو عملیاتو په پیل کې د پکتیا او خوست په هغو سرحدی او غربیو سیمو کې چې د بناغلي حکمتیار، سیاف او نورو تنظیمونو وړو یاغی قوماندانو پرپښودې وي، تصفيوي عملیات وکړل چې له امله بې په پراخه کچه وسله او مهمات ترلاسه کړل. د دولت او حکمتیار ترمینځ د پاکستان د جماعت اسلامي د مشر قاضي حسين احمد په مینځګړتوب مذاکرت پیل شول چې د می په میاشت کې د غو مذاکراتو رنګ راووړ او د می په میاشتې په په ۲۴ مه د ربانی حکومت او حکمتیار ترمینځ د ګډ حکومت او اتحاد تړون لاسلیک شو. له خلور کاله مخالفته او د لسګونو زرو

ملا محمد عمر، طالبان او افغانستان

افرادو له وژولو وروسته بناغلي حکمتیار یو څل بیا د ربانی تر مشری لاندې حکومت کې د ګډون فیصله وکړه.

حکمتیار مخ پر کابل، طالبان مخ پرننگرهار

۱۹۹۶ کال د می د میاشتی په ۰۲۴ مه د پاکستان د جماعت اسلامی د ګوند مشر قاضي حسين احمد په مینځګړ توب د حکمتیار او ربانی ترمینځ د روغې او د طالبانو پر ضد د اتحاد تړون امضاء شو. حکمتیار ته پرته له کومه امتیازه هم هغه زړه دنده ورکول شوه چې هغه اول نه وه منلي او په مخالفت کې یې نږدي درې کاله له مسعود سره خونپې جګړې وکړې چې تقریبا د کابل بنارپنځوس زړه عام بنباریان په کې قربانیان شول. دا مهال بېرته هم هغه مسعود ته خلور کاله وروسته کابل ته ور روان شو، په دا سې حال کې چې ربانی یې د واکدار جمهور ریس او مسعود یې د دفاع وزیر په توګه ومنل.

د جون د میاشتی په ۰۲۶ مه حکمتیار د موقرو په یوه ستر کاروان کې د سروبي له لارې کابل ته روان شو، چې پلويانو یې تر کابله فاتحانه شعارونه ورکول. د کابل په دولتي هوټولونو کې خو هفتې د حزب د مېلمه کاروان مسافرو اړولي وو. د جولای د میاشتی په لوړیو کې حکمتیار ته د منل شویو خو وزارتونو وزیرانو د وزارت لوړې وکړې.

دا وخت د مشرقی شورا په مشری د ننگرهار له والي حاجي عبدالقدير سره د ربانی حکومت خبرې روانې وي چې له مرکزي دولت سره یو څای شي او د طالبانو پر ضد د کابل او نړدي ولايتونو دفاع وکړي. دا وخت د کابل په دوو مهمو دروازو کې -د لوګر له پلوه چاراسياب او د میدان وردګو له طرفه د میدان بنار په حدودو کې د طالبانو نظامي څواکونه څای پرڅای وو، خو یواخینې لار د کابل-جلال اباد وه چې د ربانی او حکمتیار له اتحاده وروسته تر سروبي پوري له

ملا محمد عمر، طالبان او افغانستان

دولت سره وه. په سروبی کې د حزب اسلامي قوماندان زرداد و او بیا تر جلال اباده لویه لاره له مشرقي شورا سره وه.

طالبانو د ملا بورجان په مشرۍ د جنوبې سیمو له تصفیې وروسته مشرقي سیمو ته پام واپاوه. دا وخت له یوې خوا د حکمتیار او مسعود له اتحاده وروسته له سروبی نه تر ننگرهاره سیمه د دولت اکمالاتی او سترتیژیکه سیمه شوه، له بله پلوه د مشرقي خینې قوماندانان له دولت سره په تماس کې وو، خو ُخینې مهم قوماندانان بیا له طالبانو سره په تماس کې وو او ننگرهار ته بې نه یوازې د طالبانو پت هرکلی کاوه، بلکې د مرستې ډاډ بې هم ورکاوه، ځکه هغوي هم د ننگرهار او ټول مشرقي له یو درجن پاچاهيو او بدمعاشیو تر پوزې راغلي وو.

طالبان له یوې خوا له مشرقي نه په وېړه کې وو او له بلې خوا د کابل د محاصري لپاره مشرقي لور ته پرمختګ ورته اړین بنکارېده. په لوګر کې د ملا بورجان په مشرۍ د جلال اباد لپاره لنکر تیار شو او د حاجي قدیر او ملګرو له خوا زرکسیزه څواک حصارک کې د دې لپاره ځای پرخای شو چې د لوګر له ازې د ورتلونکو طالبانو سره جګړه وکړي.

دا وخت د حاجي قدیر کورنۍ پر مولوي محمد یونس خالص زور راوه، چې پر طالبانو له خپل جهادي نفوذه کار واخلي، چې د ننگرهار خوا ته رانه شي. مولوي صبيب ته بې دا ذهنیت ورکړي و، چې که هغوي ننگرهار ته راشي نو بنبار کې به زیاته خونریزې وشي. بناء د ستمبر د میاشتې په نیمايې کې مور کندهار کې وو، چې د ملا محمد عمر دفتر ته د مولوي محمديونس خالص مرحوم ليک راغي چې ليکلې بې وو، که د ننگرهار پر لور طالبان پرمختګ وکړي، د ناوريه عواقبو مسئولیت به بې پر خپله غړه وي، خو مشرتابه پوهېده چې دا د حاجي قدیر او دین محمد فرمایش دی.

ملا محمد عمر، طالبان او افغانستان

خو بیا وروسته خرگنده شوه چې مرحوم مولوی خالص د خپلو دوو مشاورینو په
واسطه طالبانو ته ننگرهار ته د ورتللو دعوت ورکړي و.

طالبان د لوګر له خوا د ملا بورجان په مشری د ازړې په سیمه کې حصارک ته
خپل ستر پوځی کاروان په محتاط ډول روان کړ. شپه پر لار په دوهمه ورڅه په
حصارک کې د ننگرهار له منتظره زركسيزې قطعې سره مخ شول. خو د قطعې
مشر له طالبانو سره په اړیکه کې، طالبانو ته یې لاره ورکړه. د ستمبر په
۱۰۰ مه د مشرقي شورا د قوماندانانو د موټرو یو لوی قطار د تورخم او جلال اباد
ترمینځ د قوماندان شمالي خان د ورور "منجي" له خوا په دا سی حال کې تر
برید لاندې راغۍ، چې تورخم ته روان وو، منجي او دلې یو ناخاپه برید پرې
وکړ او په بې رحمانه ډول یې شهیدان کړل. په دې کې د انجینېر محمود او
سازنور په ګډون یو شمېر قوماندانان او د هغوي افراد وو، چې له طالبانو سره
یې لا له وړاندې اړیکه وه. له بریده وروسته منجي پاکستان ته وتبنتد.

له پکتیا نه د طالبانو دغه فاتحانه عمليات د ملا بورجان په جنګي قوماندنه او د
ملا محمد رباني په طرحة اوپلان ترجلال اباده پرمخ روان و، دلته هم د هرات د
فتح په خير ملا محمد رباني د جنګي پلان گذاري اصلی طراح و. ملابورجان د
کاروان په مخکي د قومندان په حیث خو ملارباني د کاروان ترشا د نظم، ظبط
او اکمال چارې پرمخ وړلې او د هر نوي برید د پلان طرح هم د د په هدایت
جوږیده.

طالبان د ستمبر په ۱۱۰ مه د جلال اباد بنبار له هر ډول
جنګ جګړې پرته په ارامه د طالبانو تر واک لاندې راغۍ. د طالبانو لښکري د
کونړ او لغمان مرکزونو ته پسې وڅوځیدې، هلتله هم مقاومت ونه شو. خلکو
طالبان استقبال کړل او طالبانو هر وسله وال د وسلې له تسلیمو لو وروسته
وبانسه، خو وسله عامو او کشرانو طالبانو ته خورا مهمه وه. کنډ ته په ننوتلو د

ملا محمد عمر، طالبان او افغانستان

کونړ د اسعد اباد بنار په مینځ کې قومندان ملک زرين د دوو بې ږیرو هلكانو مینځ کې روان و. پر اوږدې يې روسي کیرينکوف (کالاشنکوف ته ورته روسي وسله) و. يو خوانکي طالب ته يې ملګري ورغبر کړ. محمدانشا! هغه ده، هغه توپک چې ستا خوبنېده! د توپکي قوماندان غاړه کې ده. دغه زلوتی طالب پر څان پوه نه شو او پر ملک زرين يې ورتوپ کېل اوله غاړي نه يې په يوه برید توپک وویست. د قوماندان بې ږیړ ماشومان هم له وېړې وتنېدل. د ملک صیب موډ خراب شو او ملابورجان ته په شکایت راغي. ملا بورجان خوانکي طالب ته وویل "کیرینکوف" بېرته راکه په مقابل کې يې پیسې واخله. طالب امر ومانه خو پیسې يې قبولې نه کړي او په مروره لهجه يې وویل دا مې خپل غنیمت و. په اخیرت به يې پوبنتنه کوم.

قافله روانه شوه خو چې سبا طالبان له لغمانه د سروبې پر لور کوزېدل. ملا بورجان کاروان ودرأوه. او په موټرو ګرځیده چې هغه طالب پیدا کړي چې پرون يې د قیامت اخطار ورکړي و. اخیر يې طالب پیدا کړ. ورته ويې ویل ستا خبره خو مانه ګورم (اندېښنه) اچولای، وايه په خه مې بنبې؟ همدا توپک بل در پیداکړم او که که نقدي تاوان؟ طالب خجالت شو ورته ويې ویل، دا تاسو چې ما پسې راغلې دا زما لپاره هر خه دي ما درېښلې.

د ننګرهار له نیولو وروسته په کندهار کې د مشترابه دفتر د ننګرهار لپاره د والي په توګه د مولوي محمد طاهر انوري په نوم مكتوب تیار کړ، خو طاهر انوري چې په حاجي مدیر يې شهرت درلود، د دې کار له قبلولو انکار وکړ او دليل يې دا وايه چې دا يوه پیچیده دنده ده، دې يې ورتیا نه لري. ملا محمد عمر په غوسمه شو چې زه دې وړ ګنیم او د امير په حيث امر درته کوم، انوري وویل په دې څایي کې ما معذور وګنې.

ملا محمد عمر، طالبان او افغانستان

مولوي محمد طاهر انوري د پکتیا د زرمت او سپدونکي و او له شهيد مولوي نصرالله منصور سره نېدې پاتې شوی و. کله چې مولوي نصرالله منصور د پکتیا والي و دا وخت انوري د ګارنيزون مدیر و، چې له همدي امله په طالبانو کې په مدیرصیب مشهور و. انوري زاهد او عابد سپړي و، ساده لباس او ژوند یې خوبناوه. له واکمنۍ او مسولیت سره یې نه لګډه، خو بیا هم د کابل له نیولو وروسته د مشر په تاکید د اداره امور مشر شو. له هغه وروسته د خه وخت لپاره د ماليې وزير و او اخیر کې د پلان وزير شو. انوري له علمي استعداد سره سره په ادارې کارونو کې پوهه او تجربه هم لرله.

د طاهر انوري له انکار او عذر غوبښتو وروسته د لوګر والي مولوي عبدالکبیر د ننګرهار د والي په توګه غوره شو. او لوګر کې مولوي عبدالحکیم والي وټاکل شو، چې بیا وروسته مولوي عبدالکبیر د ننګرهار د والي ترڅنګ د ختیع زون تنظيمه ریيس هم شو او اخیر کې د امارت تر سقوطه د ننګرهار والي، ختیع زون تنظيمه ریيس او وزیرانو شورا مرستیال پاتې شو چې له ملا محمد عمر نه وروسته په مقتدر ترینو چارواکو کې راته او ملا محمد عمر ته ډېر زیات باوري و.

درېیم خپرکۍ

د کابل فتح ۲۶ ستمبر

د لغمان په دوه لارې سرخکان کې د حزب او شورای نظار د متحدو ځواکونو له ماتې وروسته، طالبان د ملابورجان په مشرى له لغمانه د سروبې لور ته لړل. پر سروبې د عملیاتو له پیل سره د طالبانو ستر پوځی قوماندان ملابورجان د متحدو قواوو د یوه ۸۲ ملی متری توپ په ګولی ولګید او شهید شو. طالبان د دې لپاره چې دېنمن مورال پیدا نه کړي د ملابورجان د شهادت خبر یې له عامه خپراوي او ميديا نه د کابل تر نیولو پوري پت وساته. ملا محمد عمر د ملابورجان پرشهادت دومره ودردید چې د کابل لور ته پرمختګ یې هم دغه خپگان کم نکړای شو، دا له ملا محمد اخوند نه وروسته دوهم ستر قوماندان و چې مرګ یې پر ملا محمد عمر ډیر دروند و.

دا وخت چې طالبان له خلورو لوريو کابل ته ګوابن شول، د مسعود او حکمتیار متحدو قواوو سخت روحيات له لاسه ورکړل. طالبان د میدان بنار له لوري پر کابل برید ته له وړاندې لا تیار وو. همداراز د چاراسياب له لوري، ورسره د ازري له خوا د کابل لور ته خه قوه روانه شوه. په سروبې کې متحدو قواوو له پرله پسې سخت مقاومت نه وروسته پښې تینګې نه کړای شوای او ۲۵ م ستمبر یعنې د جلال اباد له نیولو خوارلس ورځې وروسته د سروبې ولسوالۍ د

ملا محمد عمر، طالبان او افغانستان

طالبانو تر واک لاندی راغله. له متحدو قواوو زیات شمېر وسله او عراده جات پاتې شول. دی سره پر کابل له خلورو خواوو عملیات پیل شول. د مسعود خواکونو د طالبانو د یوې میاشتې پرله پسې پرمختګونو له امله د جنگ روحيه باياللي وه. مسلسل تعرض د مسعود تاکتیکي هنر گډوډ کړ او د نوي پلان جوړولو فرصت یې نه شو موندلای.

د طالبانو لښکري د نويو پرلپسي پرمختګونو او د وينو له بهپدو پرته د درېبوو مشرقي ولاياتو فتحو په روانۍ لحاظ پر خان باوري کړي وو. د سيمې د خلکو پراخ ملاتېر او په کابل کې د عامو خلکو هرکلې، د مسعود او متحدانو روحيات نورهم وڅيل. پر کابل له خلور اړخیزو پرله پسې بریدونو نه وروسته چې د ستمبر له ۲۵مه پیل شو او ۲۶م تر مابنامه په پرله پسې ډول روان وو، مسعود او پلويانو یې په بنار کې د نور مقاومت چانس کم وګانه او د ۲۶م ستمبر په شپه کې یې خپل پوځې قطعات د شمال لور ته له کابله ويستل. دغه تېښته کې د هغوي مسئولین او قوماندانان په ډېره وارخطائي له کابله وتښبدل چې د سيمې د خلکو له قوله ډېرو یې په پنچرو ټایرونو او لغړو ويلانو موټرونې زغلول.

د کابل په شمالي کې ځینې خايي خلکو له کابل نه تښبدونکو پنجشیريانو ته لاره نیوله او د هغوي کورني یې لوټلي. مسعود او قوماندانان یې لومړي وتلي وو. سیاف، حکمتیار او رباني وروسته وتلي وو، چې بیا په پنجشیر دره کې سره یو ځای شوي وو. کله چې طالبان د پنجشیر خولې ته ورسېدل نو رباني، حکمتیار او یو شمېر نور زاډه چارواکي تاجکستان ته لاړل.

د ستمبر په ۲۶مه نیمه شپه کې طالبان کابل ته د ننه شول او د ۲۷م په سههار یې نجیب له وزلو وروسته پر اريانا چوک را ځورند کړ. د کابل بناريانيو له اوردو جګړو وروسته په لومړي څل د کابل فضا ارامه احساس کړه، چې له همدي امله یې طالبانو ته خوشحالې کوله او د بنار په ځینې بروخو کې خلکو پر طالبانو

ملا محمد عمر، طالبان او افغانستان

گلونه وشيندل. د نجیب د وزللو مشوره کابل ته تر داخلېدو وړاندې شوې وه چې ملاعبدالرزاق، ملا یارانه، عبدالسلام راکتني او یو شمېر نور قوماندانان په دې مشوره کې وو. دوى فکر کاوه که نجیب پربدی، بنیابي نړۍ وال اوسيمه ييز فشارونه یې تري وژغوري، چې دا به د ملت د یو ستر قاتل ژغورل وي. طالبانو د نجیب په اړه دا درېخ لاره چې هغه د پردي یړغل په چوپې کې د خاد درئیس په توګه لسکونه زره مسلمان افغانان په خپله خوبنې او پربکړه وزلې چې له امله یې هغه د مسلمان ملت یو بربندې قاتل دي، کنه طالبانو د خپل تحريك په دېسمني اسيران نه اعدامول. تورن اسماعيل خان په مخامنځ جګړه کې تر زرو تنو زيات طالبان وزلې وو، خو طالبانو د اسارت پروخت کله هم د هغه د اعدام او مرګ اراده نه دې کړې، بلکې تر دريو کالو د طالبانو په زندان کې هغه په موقع ډول اسيرو، حکه چې اسماعيل د طالبانو مخالف و، خو ملي قاتل نه او!

طالبانو په کابل کې د ملګرو ملتونو له دفتره د نجیب د راوستلو لپاره طالبان موظف کړل. نجیب یې را وویست، لاره کې یې په توپانچه باندې ووازه او بیا یې پر اريانا خلورلاري څورند کړ.

د کابل سوبه، د طالب واکمني او نړۍ وال غږګونونه

د کابل له نیولو یوه ورڅه وروسته د ملا محمد عمر له خوا د کابل واک د ملا محمد ربانی په مشري شپږ کسيزې شورا ته وسپارل شو چې په دې کې ملا محمدحسن، ملاعبدالرزاق، سيدغياث الدين اغا، ملا محمدغوث او ملا عبيده الله وو.

ملا محمد ربانی د نوي ادارې د مشر په توګه په کابل کې د لوړې مطبوعاتي غونډې په وړاندې په لنډ ډول د خپل نظام پاليسې اعلان کړه. په دې کې د مکمل اسلامي نظام نفاذ، په نړۍ کې د افغانستان له سفارتونو او کونسلګریو د پخوانی رژیم سفیران شپل، د خان او ولسي د سپارلو په صورت کې

ملا محمد عمر، طالبان او افغانستان

مخالفينو ته عمومي ببننه، د عمومي لارو خلاصول، د نجيب او ورور د اعدام دفاع، ظاهر شاه ته د یوه افغان په توګه د راتلو هرکلی، له دوستم سره د سوله یېزو خبرو اعلان او دې ته ورته خبرې وي.

دوه ورځې وروسته اکثر هغه رئیسان چې په کندهار کې وو کابل ته د سرپرستو وزیرانو په توګه واستول شول او د خپلو ادارو بندې دروازې یې پرانیستې.

د کندهار د اطلاعاتو او کلتور رئیس ملا امیرخان متقي د اطلاعاتو او کلتور سرپرست وزیر په توګه. په کندهار کې د خارجه ارتباط مسئول ملا محمد غوث د خارجه وزارت سرپرست په توګه. د کندهار ولایت اداري رئیس مولوی محمد طاهر انوري د چارو د اداري د مشر په توګه. د کندهار د اوقافو رئیس مولوی عبدالشکور د اوقافو د سرپرست وزیر په توګه. د کندهار د مخابراتو رئیس ملا الله داد د مخابراتو د سرپرست وزیر په توګه. د کندهار د قول اردو قوماندان ملا عبیدالله د دفاع د سرپرست وزیر په توګه. دعالی تحصیلاتو رئیس مولوی حمدالله نعماني د لوړو زدکړو د سرپرست وزیر په توګه. د کندهار د استخباراتو رئیس ملا خاکسار د استخباراتو د سرپرست وزیر په توګه، خو د وخت په تېږدو نوي بدلونه راغل او په ډېرو وزارتونو او معینیتونو کې نوي کسان مقرر شول. لکه قاري احمدالله (غزنی) داخله وزیر، مولوی محمد طاهر انوري (پکتیا) ماليه وزیر، قاري دین محمد حنیف (بدخشان) د پلان وزیر، مولوی عبدالرقيب (تخار) د مهاجرينو وزیر، مولوی عبدالباقي (ننگرهار) د شهیدانو اومعلولينو وزیر، مولوی رستم (غمان) د شهرسازی وزیر، مخدوم عبدالسلام (بدخشان) دکار او اجتماعي امورو وزیر، بوکس و هونکي عبدالشکور مطمئن (کابل پغمان) د اولپیک د عمومي کمیتې رئیس او داسې نور...

ملا محمد عمر، طالبان او افغانستان

اول کې عامه روحیه دا وه چې دا واړه وزیران موقتي او سرپرست دی. د هېواد له مکمل کنټرول نه وروسته به وزیران د نوې ادارې د پالیسۍ له مخې تاکل کېږي، چې په هغو کې به د طالب غورځنګ پخوانی غږيتوب شرط نه وي. وروسته د داخلی جګړې او برداوالي او نړۍ والو ستونزو دا امکانات کم کړل.

ملا محمد ربانی د سرپرستو وزیرانو د شورا مشرو، چې د سرپرستې شورا مشرو به يې باله. د طالبانو نوې سرپرسته کابینه ټوله له طالبانو جوړه وه، خو مرستیالان، مشاورین او اداري چارواکي او مامورین يې اکثره د زاره نظامونو مسلکي خلک ورسره مقرر کړل. له همدي امله هغوي ته اداري او مسلکي ستونزې ډېري نه پېښېدې.

د کابل له نیولو سره د سیمې او نړۍ نېغ نظر د هېواد نوی حکومت ته واونېت. په رسنیو کې خپاره شوی ځینې مهم نړۍ وال او سیمه بیز غبرګونونه په لاندې ډول وو:

د کابل د نیولو په لومړۍ ورڅ د روسيې د بهرنیو چارو وزارت اعلامیه خپره کړه. په اعلامیه کې راغلي وو چې د کابل سقوط د افغانستان مسئله نوره هم پېچلې کړه، ملکري ملتونه دی طالبان یوه پراخ بنسټه حکومت ته وهځوي.

د کابل د فتحې په دوهمه ورڅ د امریکا د بهرنیو چارو د وزارت ويائند له ويښ اف امریکا سره په مرکې کې وویل: واشنگتن د نجیب په دارول د خوابنېني وړ عمل ګنېي. طالبان دې د ملي روغې جوړې لار خپله کړي. دوى دې د مخدده موادو د قاچاق او د وران کارو د تېریننګ د مرکزونو مخنيوی وکړي. د رسمیت پېژندلو خبره لا تر وخت مخکې ده، خو امریکا دا فغانستان په بیا ودانولو کې مرستو ته ژمنه ده.

ملا محمد عمر، طالبان او افغانستان

په همدي ورخ د ملګرو ملتونو د امنيت شورا په یوه خپره شوي اعلاميه کې د نجیب اعدام غندل شوي او د جنگ له دواړو غارو نه د جګړي پر خای د خبرو غوبښنه شوي وه او له نورو هډوادونو یې د افغانستان په چارو کې د نه مداخلي غوبښنه کړي وه.

په همدي ورخ د بینسي نړۍ وال سازمان (ایمنستی انتیریشنل) د نجیب وژل په یوه اعلاميه کې وغندل.

تاجکستان، ازبکستان او قازاقستان د طالبانو واکمني د تشویش وړ وګله. ترکمنستان بې لوري دریغ اعلان کړ او طالبان یې د خپل هډواد لپاره بې خطره وګله. ترکیې د بې طرفه دریغ له نیولو سره سره د طالبانو او مخالفینو ترمینځ د سوله یېزو خبرو د کوربه توب وړاندیزهم وکړ.

ایران د طالبانو راتګ او واکمني په سختو الفاظو وغندله. پاکستان مثبت دریغ اعلان کړ او ترڅنګ یې د طالبانو او مخالفینو د روغې ملاتړ او همکاري هم اعلان کړه. سعودي عربستان او خلیجی هډوادونو پاکستان ته ورته دریغ درلود. د پاکستان اکثره مهمو اشخاصو د خپل حکومت د دریغ ملاتړ وکړ. مولانا فضل الرحمن د پاکستان له حکومته د طالبانو د حکومت د رسمايت پېژندلو غوبښنه وکړه. هغه د پاکستان جنگ ورڅانې ته وویل که امریکا د طالبانو د حکومت په مخ کې خنډ جوړ کړي، د ټولې اسلامي نړۍ اسلامي غورخنځونه به د امریکا پر ضد لاس یو کړي. د جماعت اسلامي مشرقا خاصي حسين احمد سور غږون وښود او په طالبانو یې نیوکې وکړي، چې بنایي له رباني او حکمتیار سره د دوستانه اړیکو له امله وي.

د افغانستان په جهادي مشروانو کې مولوي محمديبي محمدي او مولوي محمد یونس خالص د نجیب د اعدام هرکلی وکړ او پر ولس یې د طالبانو د اسلامي حکومت د ملاتړ غږ وکړ. پير سیداحمد ګیلانی د نجیب مرګ سه وګانه خو

ملا محمد عمر، طالبان او افغانستان

زياته يې کړه چې باید له محکمي وروسته اعدام شوي واي. بناغلي ګیلانی وویل طالبان د ولس په مرسته واک ته ورسپدل اوس باید د ملګرو ملتو په مرسته یوه ممثله جرګه را وغواړي.

حکمتیار د اکتوبر په خلورمه له امریکا غږ سره په مرکه کې وویل طالبان د انګربز غلامان دي او د امریکا خلک دي. موږ له دوى سره په کابل کې سم جنګ نه دی کړي، موږ به هغوي ډېر ژر له کابله وشرو.

د اکتوبر په لسمه پخوانی واکمن برهان الدين ربانی د تخار له مرکز تالقان نه له بي بي سې پښتو سره په مرکه کې طالبان د پاکستان لاس پوځي وګنيل او دعوه يې وکړه چې که زه په واک پاتې واي، ما به عام انتخابات تر سره کړي واي. په داسې حال کې چې ربانی د اهل الحل والعقد په نامه له یوې مصنوعي شورا د دائمي مشرتبوب جواز پیدا کړي و او د واک پرښندو کومه سوله یېزه اراده يې نه لوله.

د کابل شمال ته د طالبانو تېز پرمختګ

د کابل نیولو نه یو ورڅه وروسته طالبان په پروان کې له مخالفینو سره مخ شول. له لنډي جګړي وروسته هغوي پنجشیر ته وتنبېدل. د ستمبر په دېرشمه طالبانو د جبل السراج په ګډون د سالنگ تر تونله ټوله سیمه تر واک لاندې راوسته او د ګلههار بازار له نیولو وروسته د پنجشیر درې خولې ته ورسپدل. دا وخت طالبانو پنجشیر ته د ننوتلو پر خای د سالنگ طرف ته توجه وکړه چې د بغلان، پلخمری، کندوز او تخار لور ته پرمختګ وکړي. د سالنگ ها غاړي ته د دوستم څواکونه پراته وو. طالبانو هغوي ته خبر ورکړ چې موږ ته لار راکړئ، خو هغوي لار ورنه کړه او طالبانو نه غونښتل له دوستم سره جګړه پیل کړي.

ملا محمد عمر، طالبان او افغانستان

که په همدي ورخ طالبانو د پنجشیر لور ته پرمختگ روان ساتلای واي، نو
بنياني د مسعود مورال بايللي جنگيالي نه واي ټينګ شوي. د وخت په تېربدو
مسعود له يوې خوا د پنجشیر درې خوله په سترو کانو بنده کړه چې له غره يې
را رغړولي وو او د طالبانو موبرو نه شوای کولای چې درې ته ننوخي. بل پلو يې
د کابل په شمالی کې د طالبانو پر خد چريکي جګړه ترتیب کړه چې د خلکو له
کورونو، باغونو او فصلونو د طالبانو پر روانو کارانونو یو ناخاپه بریدونه وکړي او
د هغوي ترمینځ د وصل په له مینځه وړلو د هغوي لوی شمبر محاصره کړي.

د اکتوبر په پینځمه طالبان د پنجشیر درې ته دننه شول خو وړاندې لار د عبور
قابله نه وه او مسعود په ځان پوري بنده کړي وه. د غرونو له سرونو د مسعود د
جنګاليو له خوا د سترو وسلو ګذارونه هم روان وو، له دي سره سره بيا هم
طالبانو په هرحال درې ته ننوتل غښتل.

د مسعود سرګروپانو په شمالی کې د جبل السراج او ورسره سيمو کې د
طالبانوله غفلته په استفادې د اکتوبر په اتمه ناخاپي بریدونه پیل کړل. طالبان
په سيمه او اراضي کې نابلده وو او دغسي عمل بې نه وو اتكل کړي، نو ځکه
ې قواوې دوه ځایه شوې او ترمینځ ې د مسعود وسلهوال ننوتل، چې د خلکو
له باغونو او کورونو ې زيات شمبر طالبان په نښه کړل. طالبانو په مقابلو ډزو
کې کورونه نه شوای په نښه کولای. ډېر طالبان تپيان او لوی شمير ژوندي د
مسعود څواکونو ته په لاس ورغلل. د وخت په تېربدو د مسعود د پلويانو له خوا
د طالبانو له ساده روبي نه ګتيه پورته شوه او د شمالی په خلکو کې د قومي
تعصب تبلیغ وشو. رنګارنګ تبلیغاتو دغه سيمه د طالبانو پر خد مسعودته
نېږدي کړه. په داسې حال کې چې د کابل شمالی سيمه کې تر پنجشیره پراته
خلک له دي نه وړاندې د جهاد په وخت د مسعود د ډېر مخالفو قوماندانو
پلويان وو او مسعود په کې ډېر کم نفوذ درلود، آن چې له کابله د مسعود له

ملا محمد عمر، طالبان او افغانستان

تبنېټدونکو پلويانو نه د شمالي خلکو موږي او مالونه په زور گرځول. تر ټولو بدہ دا چې له زنانه وو یې په زور زبورات خلاصول، خو اوس دلته یوه دستوري قومي نغاره غړول شوې وه. د خلکو ذهنیت سرچېه و. په مقابله کې طالبانو د هیڅ مثبت تبلیغ او ذهن سازی هڅه ونه کړه او دوی فکر کاوه چې د دې سیمې خلک به هم د نور افغانستان په خپر زمور له عملی کړو وړو مور و پېښۍ او هرکلې به مو وکړي.

دلته دومره دعوت او سپیناواي ته اړتیا وه چې د خلکو زړه ته لوېدلې واى چې طالب ربنتیاهم په کوم قوم پورې اړه نه لري او نه قومي تعصب ته اهمیت ورکوي. د دې سیمې مجاهدین او علماء یې مخ ته کړي واى، بلکې د سیمې واک یې هغوي ته پریښی واى.

وروسته ورو ورو حالات دومره خراب شول چې بار بار د خلکو له باغونو او کورونو بریدونو طالبان هم د سیمې پر خلکو بدګمانه کړل او په خو میاشتو کې خو څله دغې سیمې د مسعود او طالبانو تمیئن تبادله شوې. د جګړې کتلهو جذې طالبان د باغونو سوڅولو او د ځینې سیمود خلکو جبری جلا وطنی ته اړ کړل چې دا نو بیا یو ناورین او شرمماوره معضله وګرځبده.

د شوروی ضد جهاد په دوران کې د نور افغانستان په خیر په دغه سیمه کې هم د ژبې او قوم تعصب نه و، د دې سیمې خلکو په ډیره میړانه او متنات جهاد وکړ او د کابل کمونیستی رژیم یې په خپلو ګذارونو لېزولی و. د پنشیر له خنډو د کابل بنار تر دروازو جنګیدونکي زپور او مشهور قوماندانان او جهادي خبرې هغه تاجکان وو چې د مسعود مخالف وو او اکثره یې د حکمتیار په مشري له اسلامي حزب سره تولي وو لکه: د سالنګ صوفی پاینده، استاد صبور فرید، د پروان استاد فتح محمد، د جبل سراج انجینېر طارق، د پروان الماس، د قرباغ کریم، د کلکان حاجی داود، د کلکان صوفی نعیم، د میرېچه

ملا محمد عمر، طالبان او افغانستان

کوت حاجی قادر او داسې نور... دا ټول تاجکان وو او د حکمتیار په مشري حزب اسلامي سره يې اړه لرله. د دې په مقابل کې ډير پښتنه قوماندانان د ربانۍ په مشري جمعیت اسلامي سره وو لکه: د شکر درې انور ډنګر، د فرزې صوفې رسول، د قرباغ قاري محب او د پروان قوماندان شاهین. دا ټول پښتنه قوماندانان وو خو له جمعیته سره ول. احمدشاه مسعود په دې سیمه کې د قومي تعصب زېړون د ځان ضرورت ګانه او د دې لپاره يې په لوی لاس کوشش وکړ چې د دې سیمي خلکوته د طالبانو لخوا زیان واوړي ترڅو په قومي تعصب له ده سره ودرېږي، په مقابل کې طالبانو دغه نزاکتونه درک نکېای شول او د سیمي د خلکو په وړاندی يې له نامشروع جرائت نه کار واخیست، چې د خالق او مخلوق دواړو د ناراضي سبب شو.

ملا محمد عمر، طالبان او افغانستان

د کورنيو لپردول او د باغونو سوچول

د کابل په شمال کې خو څله طالبانو د پنجشیر تر درې پرمختګ وکړ. ولې بېرته د کورونو او باغونو له مینځه پري یو ناخاپې بریدونه پیل شول چې له امله یې نیم محاصره او نیم شاته راګل. په دې ډول طالبان خو څله له درنو تلفاتو سره مخ شول.

کله چې پوهی قوماندانو او د دفاع وزارت مشر ملا محمد عمر ته وړاندیز وکړ چې د دې سیمو ډېر خلک د مسعود په پلوی کې له باغونو پر مور حملې کوي، موږ ته اجازه راکړئ چې هغه یو شمبر باغونه چې لوې لارې ته نبردي دي او دښمن زموږ پر خد ورنه د سنګر کار اخلي له مینځه یوسو. مشرتابه ورته ځواب کې وویل چې زه امر نه شم درکولاۍ، خو که علما جواز درکوي نو بیا مو زه نه منع کوم.

خبره د سترې محمکې دارالافتاء او د علماءو شورا ته لاره. هغوي مشروطه اجازه ورکړه چې که له کومه باغه ربنتيا د زیاتو تلفاتو خطر یقيني وي او تاسو پې شاهدي ولرئ نو له مینځه یې وړلای شي. دا فتوهه هم د سترې محکمې له مشرتابه او یو خو نورو علماءو پرته، د اکثرو علماءو له خوا تایید شوې نه وه. دفاع وزارت ته نو همدومره اجازه په کار وه، نور یې پیل پري وکړ، خو د شمالی پر جنگې کربنه دا وخت خینې داسې طالب مشران او قوماندانان هم وو، چې د دې کار مخالفت یې کاوه. لکه د ختیع زون مشر او د ننګرهار والي، مولوي عبدالکبیر چې بیا وروسته د وزیرانو شوری مرستیال هم شو. مولوي عبدالکبیر چې له مشرقي زون نه یې له خانه سره دوه زره جنگیالي د کابل شمال ته د جګړې لپاره راوستي وو. د دفاع وزارت له دې اقدام سره یې مخالفت وکړ. هغه کندهار ته لار او ملا محمد عمر ته یې وویل چې د باغونو د

ملا محمد عمر، طالبان او افغانستان

سوخولو او خلکو د شپلو حکم ستا له خوا دی؟ مشر ورته وویل چې نه! ما یواحې ملا عبیدالله ته دومره اجازه ورکړې چې له علماوو فتوا وغواړي. مولوي عبدالکبیر ورته وویل: نو بیا خو زه مکلف نه یم، ملا محمد عمر ورته وویل چې زما امر نه دی، که درته درست نه بنګاری مه یې کوه!

همدا و چې مولوي عبدالکبیر خپل کسان منع کړل او له دې وېږي چې کسان یې د چاد باغ انګور ونه خوري، خپلو جنګاليو ته یې د ملا محمد عمر په اجازه د یوه ستر باغ حاصلات د شپرو یا اوو زرو ډالرو معادل افغانیو په بدل کې واخیستل چې جنګیالی یې له همدي باغه انګور و خوري.

د باغونو او ځینې کورونو سوخول داسې فاجعه وه چې نه یواحې په دې سیمه کې یې طالبانو ته پرمختنگ سخت کړ، بلکې مخالفینو ته یې ډېره تبلیغاتي او پوخي مرسته ورسوله، د سیمې خلک په دې اعمالو نور هم د طالبانو پر خدمت شول.

تر ټولو بدہ یې دا چې د طالبانو غوندې یو ولس منلي غورخنگ په لومړي څل د عامو خلکو د شتمنۍ او عامه ژوند په وړاندې دومره ستر جرئت وکړ، چې عامو خلکو ته په کې په ډېره ناوړه توګه دروند مالي زیان واوبنت.

د کورنيو د انتقال پروسه له دې نه هم لړزونکې وه. که خه هم طالبان د خلکو د عزت او دودیزو نزاکتونه په اړه د سخت دریخې تر بریده محافظه کار او محتاط وو، خو د کورنيو دا ډول انتقال په خپله د افغانانو په طبیعت کې یو ډول تحقیر امیزه او نادوده عمل و. له دې سره چې د یوه اسلامي غورخنگ له خوا دا یوه بنګاره ظلم و. تر شا یې ډېرو ناوړه تبلیغاتو ته هم لار هوارة کړه چې په دې اړه به د طالبانو مخالف لوري ډول ډول زړه بورنونکې او azi، فرضي کيسې او پروپاګند هم خپرول چې د طالبانو د سختې بدنامې سبب و ګرځبدل.

ملا محمد عمر، طالبان او افغانستان

له شکه پرته چې دا د توجیه وړ عمل نه و چې له امله یې د تحریک په مینځ کې هم ډېر مخالفین لول. د وخت په تېږدو له یو خو پوهی قوماندانو پرته نور ټول تحریک ورسه بسکاره مخالفت درلود، چې اخیر کې د چارواکو له مینځه یو شمېر مهمو خلکو ملا محمد عمر ته احتجاج وکړ. لکه ملا محمد ربانی، مولوي عبدالکبیر، مولوي عبدالطیف منصور، ملا امیرخان حقاني، ملا محمد ګل نیازی، مولوي وکيل احمد متوكل.

کندھار ته د کابینې یو شمېر وزیرانو او پوهی قوماندانان بار بار سفرونه وکړل او له ملا محمد عمر سره یې دغه ناوړه صورت حال شريک کړ. ملا محمد عمر د دې کار اصلاح ته بدې را ووهلې او مثبت بدلونونه هم راغل، خو دا وخت ډېر څه شوي وو. فضا او وضع دومره خرابه وه چې نور یې رغول د دوو. دریو کالو کار نه او نه هم د دې سیمو په خلکو کې باور ترلاسه کول نور دومره اسانه ۹۹.

له دوستم سره د جګړې پېل

د کابل له نیولو نېږدي لس ورځې وروسته د اکتوبر په اوومه د مزارشریف په بنار کې د شپل شوي جمهور رئيس برہان الدين ربانی او دوستم ترمینځ لیدنه وشه او پر ایتلاف خبرې وشهې. د خبرو تر شا د ازبکستان، تاجکستان، روسیې او ایوان هڅي وي، چې د طالبانو د واکمنۍ پر وړاندې درې باځي ډې شورا نظار (جمعیت)، حزب وحدت او د دوستم ملېشې په درې ګونی جنګي ایتلاف بدل کړي. له دې ملاقات نه درې ورځې وروسته د مسعود، کریم خلیلی او دوستم ترمینځ د افغانستان د دفاع د شورا په نوم د یاغې ملېشو یو بل ایتلاف اعلان شو او د خنجان په ولسوالۍ کې په دې اړه په یوه غونډه کې درې واپو لورو یو تړون امضاء کړ. له دوى سره په پلخمری کې منصور نادری او په بغلان کې د حکمتیار پلوی قوماندان بشیر بغلاني هم ملاتې اعلان کړ.

ملا محمد عمر، طالبان او افغانستان

د حکمتیار زوم غیرت بهیر مطبوعاتو ته وویل د دوى گوند د خنجان د تړون
برخه نه او نه وربل شوی و، نو ځکه دوى د دې ایتلاف غږي نه دي.

د اکتوبر په دیارلسمه جنرال دوستم او ربانی په سالنګ کې یوه بله غونډه وکړه
چې سیاف او د حزب اسلامي مشرانو هم ورکې ګډون درلود. پر کابل د یرغل
لپاره یې په تولو سره نوی هود خرګند کړ. په همدې ورڅ د دې تړون په
مخالفت کې د مسعود درې تنه قوماندانان عبدالقادر، نثار احمد او محمد نظير
له مرکزي حکومت سره یوځای شول او طالبانو یې پراخ هرکلی وکړ.

له دې نه خو ورځې وروسته د دوستم ملېشې هم د کابل په شمال کې د طالبانو
پر خد جنګي کربنه جوړه کړه او د اکتوبر پرشپرویشتمه د دوستم جیت
الوتكو د طالبانو لومړۍ جنګې کربنې بمبارکړې. په سبا یې د بادغیس په
بالامرغاب ولسوالۍ کې د طالبانو پوځی مرکزونه بمبارکړل. له دې سره دوستم
په دواړو جبهو کې له طالبانو سره په جګړه کې ګټوت.

د متحدې جبهې (دفاع شورا) په استازیتوب قوماندان مسعود طالبانوته
خبرداری ورکړ چې کابل دې خوشې کړي، که نه په زور به یې ونيسي. همداراز
ې د ملګرو ملتونو ادارې ته وړاندیز وکړ چې کابل دې غیر نظامي شي او د
طالبانو، دوستم، حزب وحدت او شورای نظار قواوې دې کابل په ګډه اداره
کړي. ډېرو کارپوهانو دا وړاندیز پر کابل د زړو جګړماړو ملېشو د دobar تپلو
دسيسه وګنله. ځکه چې دغه ډلې تپلي تر طالبانو وړاندي تل پخپل مېنځ کې
سره جنګیدلې وي او دوي کله هم یو باوري او ربنتیني اتحاد نشوای کولای
اونه یې په هیواد کې واحده اداره اونظام راوستلای شوای، دوي یواځي د
سخت مجبوریت پر وخت د طالب په وړاندی د نورو هیوادونو په منځکړتوب
موقت اتحاد کاوه، خو خپل منځی رقابت به یې ترمینځ پاتي و، هغوي په جګړه
کې هم یو پربل حتی پر خپل افرادو باوري نه ول، چې کوم بنار به یې ونيو نو

ملا محمد عمر، طالبان او افغانستان

د مشرانو تر راتگ وړاندي به بې وړو سرګروپانو او عامو افرادو د خلکو دوکانونه، کورونه او شتمنی لوټ کړي وه، لکه د جنرال ملک له تیښتی او د دوستم له دوهمن خل راتگ سره چې د مزار بنیار د وحدت او متحدینو مليشو چور کړ.

طالبانو د کابل بنیار د دفاع لپاره له لوې پکتیا نه د مولوي جلال الدین حقاني په مشري او له لوی ننګرهاره د مولوي عبدالکبیر په مشري زرگونه جنگيالي د کابل د شمال جنگي کربنو ته راوستل او د یاغيانو یړغلوونه بې پرشا وتمبول. دا وار بې بیا تر جبل السراج او ګل بهاره پوري ورسول، خو جنگي کربني بیا تر پایه په یوه حال پاتې نه شوې.

تر دې مهاله طالبانو یواخې د رباني او متحدینو پر ضد د جګړي فتووالله، خود د دوستم له لوري د پرله پسې یړغلونو وروسته د اکتوبير په دېرشمه د طالبانو د شورا او ديني علماءو له پربکړي وروسته طالبانو رسما د دوستم پر ضد د جګړي اعلان وکړ.

له دې وروسته د دوستم له ملېشو سره د هېواد په لویدیع شرقی ولاياتو غور، بادغیس او فاریاب کې د طالبانو مخامنځ جګړي وي. ان چې د جنرال عبدالمالک له خوا پر دوستم کوڈتا وشهو او دوستم له هېواده وتنبېد، خو د مالک له بېرته مانې او دوستم له دوباره بري وروسته بیا د شمال تر ورسټي فتحې له دوستم سره خونپې جګړي وشوې.

له دوستم سره له جګړي وروسته د هند او ایران استازیو مزارشريف ته سفرونه وکړل او له دوستم سره بې د پوئي او سیاسي مرستې زمنه وکړه. په دې لې کې د نومبر په نهمه د ایران مرستیال خارجه وزیر "علاءالدين بروجردي"

ملا محمد عمر، طالبان او افغانستان

په مزار کې له دوستم سره ولیدل او د نومبر په شپاړسمه د هند مرستیال خارجه وزیر "ګونات" ورسره ولیدل.

د ۱۹۹۷ کال په جنوری، کې دوستم د طالبانو له پرمختګه په وبره کې شو. د کابل په شمال کې د سالنگ تونل شمالي برخه یې لې ونډوله او د تونل هغه لوری یې د طالبانو د پرمختګ د مخنيوی لپاره په نړولو بند کړ.

د دوستم پر خد د جنرال عبدالمالک او طالبانو اتحاد او خونپری پایلې

عبدالرشید د عبدالرحیم نامی بزگر پلارنه او د "انبارشا" نامي مور نه په ۱۳۳۱ مليزیز کال د جوزجان ولايت په خواجه کوه ولسوالی کې زیرېدلی؛ د ازبک تېر سره اړه لري؛ د داودخان د واکمني پرمهاں د شبرغان د ګازو د څاهګانو د کندلو یو عام کاريګر و. د شورووي یړغل نه وروسته د پيسو په بدل کې د کمونيستي او شورووي قواو ملاتړی جنګيکالي و چې د سختې جګړه ماري له امله لوړۍ د یوه کنډګ قوماندان شو او بیا وروسته یې نوي پلویان جلب کړل او یوه بې رحمه جنګي مليشه وګرځیده. د شورووي په دفاع کې یې پر خلکو هر ډول تېرى مجاز ګانه. هغه خپل تخلص له دې امله دوستم کېښود چې د روسانو له یړغل سره د روسي عسکرو یو عام شعار دا و چې کوم کلي ته به ننوتل نو عامو خلکو، ماشومانو، تورسره او بوداګانو ته به یې همدا یوه فارسي جمله کاروله چې "دوست یا دښمن". تر هغه به یې د ټوپک شپيلی پر تندی ور نیوله چې ترڅو به یې د دوست او یا دوستم کلمه ورته ونه یله!

چې له دې امله به ډېر کله تورسري، ماشومان یا هم لويو سپيو له وارخطائي نه د دوست پر ځای "دښمن" توري وکاروه او له ژونده به یې برخې شول. دا کار تر ډېرہ په پښتنې سیمو کې شوی.

ملا محمد عمر، طالبان او افغانستان

عبدالرشید له روسانو سره د زیاتی وفاداری بنودلو لپاره پر ځان "دوستم" تخلص کېښود او روسانو به هم هغه د وفاداري له امله دوستم "زمور دوست" باله. د دوستم ملېشې ته د ګیلم جم (تغیر ټولونکي) ملېشه هم وايی، ځکه چې د دې مليشي جنگيالي به چې هري سيمې ته ورغلن نو له جګړې وروسته به يې کلي او کورونه لوټول.

جنرال ملک يا مالک د دوستم د جوړ شوي ګوند "جن بش ملي" د خارجه اړیکو مسئول و. د دوستم او ملک ترمینځ دېښني هغه وخت پیل شوې وه، چې د جنرال ملک ورور "رسول پهلوان" چې د بې رحمى له امله به د سيمې خلکو "رسول بې خدا" هم باله. د دوستم لخوا د یوې جنسی موضوع پر سر شخړه کې ووژل شو. ملک د انتقام لپاره فرصت لټاوه او له بلې خوا دا هم و یل کېږي چې د ایران، احمدشا مسعود او جنرال ملک ترمینځ د یوې بل پلان تیاري هم نیول شوی و، چې هم دوستم له صحنه وبايی، هم طالبانو ته د سترو تلپاتو دسيسه جوړه کړي او هم به ملک له دوستم نه دخپل ورور انتقام واخلي.

د ۱۹۹۷ کال په لوړيو میاشتو کې د جنرال دوستم او طالبانو ترمینځ له خو لارو مستقیمي او نا مستقیمي خبرې روانې وي چې یو هم پاکستانی چاینل و. په اسلام اباد کې د دوستم له نماینده عبدالباقي ترکستانی او د جنبش د بهرنېيو اړیکو مسئول جنرال عبدالمالک سره د پاکستان د حکومت په توسط طالبانو خو څله ناستې وکړې چې له دوستم سره له جګړې پرته لانجه حل شي. بالاخره د مې په میاشت کې د دوستم خو پیاوړو قوماندانانو عبدالمالك، ګل محمد پهلوان، غفار پهلوان او نورو د دوستم په خلاف پاخون وکړ او دوستم یې د جنبش له مشرى لېږي اعلان کړ.

د دواړو خوا وو قواوې سره په جګړه شوې، د ملک استازو اسلام اباد کې د کرnel رياض او خو نورو پوځۍ او ملكي مامورينو په توسط له طالبانو سره د

ملا محمد عمر، طالبان او افغانستان

اتحاد او یو کېدو لپاره مذاکرات شروع کړل. د طالبانو مرکچي خارجه وزیر ملام محمد غوث و، چې تر ډیره یې د دغه جريان جزيات له مشرتابه نه پتې سائل. ملک د طالبانو د باور ترلاسه کولو لپاره د طالبانو یو بل مهم مخالف قوماندان د هرات پخوانی والي تورن محمد اسماعيل خان هم طالبانو ته وسپاره، چې په پته له ايرانه له طالبانو سره د چوريکې جګړې لپاره افغانستان ته را اوښتی و او له دوستم سره په ګډه یې د طالبانو پر ضد عمليات کول.

د ۱۹۹۷م کال د مۍ په شپاړ سمه د جنرال مالک، د هرات والي ملاعبدالرزاق او خارجه وزیر ملا محمد غوث ترمینځ داسې یو تپون امضاء شوی و چې د شمال د هغو ولايتونو مسئوليت به چې د حښش په لاس کې دي، جنرال مالک ته ورکول کېږي، خو په دې ولاياتو کې به اسلامي شريعت نافذېږي او ټول قانون به د مرکزي دولت وي او وسلهوال طالبان به دغو ولاياتو ته ورځي او داسې نورې خبرې...

لومړۍ به د دوستم پر ضد متحده جګړه کوي. له دې ټول جويان نه، نه ملا محمد عمر خبر و، نه دفاع او داخله وزارتونه او نه هم د استخباراتو لوی ریاست.

ملachiib ته داسې اطلاع ورکول شوې وه چې مالک بې شرط او قيده له طالبانو سره یو کېږي. وسلې او مهمات ټول تسليموي، چې دلته اوله درجه بې اطاعتني او له حکومتي اصولو سرغراوی ملا محمد غوث کوي او دوههمه درجه ملاعبدالرزاق ورسره شريک دي. دوى فکر کوي چې که جزيات مشرتابه ته وړاندې کېږي، بنایي دا تپون بېرته مات شي نو که یو خل شمال له دوستمه تصفیه شي بیا به دوى ملا محمد عمر قانع کېږي، خو دې تصور لوی ناورین وزبراوه.

ملا محمد عمر، طالبان او افغانستان

ملا محمد عمر دی ته هیڅکله نه و اماده چې په ایتلافی شکل زاړه مستبد خلک پر ولس واکمن پرېږدي، بلکې هغوي به سیمه او واک لومړی سپاري، بیا به هغوي ته مقام ورکول کېږي، خکه چې د تحریک د پیل هدف د دغونه ځانګهانيو او مقامي پاچاهيو او استبداد خاتمه وه، نه د قدرت لپاره د چا په ظلم او وحشت سترګي پټول.

د می له اتلسمې د طالبانو او جنرال مالک د قواوو ګډ عمليات د دوستم د ملېشتو خلاف پیل شول. د می په نولسمه جنرال مالک له مطبوعاتو سره د جنرال دوستم پر ضد د پاخون او له طالبانو سره د پیوستون لاملونه بیان کړل. هغه بې بې سې سره مرکه کې وویل: "د جنبش ملي اسلامي له پربکړي او د ملت له هیلو سره سم مې جنرال دوستم له دی کبله د ګوند له مشرتابه لېږي کړ چې له افغانستان سره یې خیانت وکړ او د ډېرې مسلماناونو وینې توېي کړي. شورا یې ملي اسلامي داسې تصمیم نیولی دی، چې له طالبانو ورونو سره یو ځای د ملي یوالۍ او شرعې نظام د راوستلو په خاطر د ورستیو کمونستانو د ویستنلو لپاره پاخون وکړي".

هغه په خپلو پلویانو کې د دوستم د مرستیال مجید روزي، غفار پهلوان، ګل محمد پهلوان او دسمنگان والي مولوي عبدالقدوس نومونه هم یاد کړل.

ورپسي غفار پهلوان دې ته ورته خبرې مطبوعاتو ته وکړي او اعلان یې وکړ چې له طالبانو نه یې د لس زره پیاده قواوو د کومک غوبښته کړي او طالبانو هم موافقه کړي. هغه وویل کومکي طالبان لا اکثره په فارياب کې دی، خو یو شمېر یې شبرغان ته هم رارسېدلې دی.

د می د میاشتې په څلورو یشتمه د شبرغان او مزار ولايتونو سقوط وکړ او دوستم ازبکستان ته واونېت. دا وخت ملاعبدالرزاق د الوتکو له لارې زرګونه

ملا محمد عمر، طالبان او افغانستان

طالبان په دې نیت خالي لاس مزار ته واستول، چې بیا به یې په مزارشریف کې مسلح کړي. دا د ناورین د لوبي پیل و.

ماښام مولوي وکيل احمد متوكل پرته له دې چې د تپون له جزياتو او نورو نزاکتونو ځان خبر کړي، ملاعبدالرزاق یې د بلخ تنظيمه رئيس او جنرال مالک یې د خارجه چارو د وزارت مرستيال اعلان کړ.

د مزار ظاهري فتحې د سیمې او نېۍ پام طالبانو ته واړواهه. ډېرو افغانو رون اندو او د سیمې هېوادونو دا سوبه د افغانستان لپاره مشت ګام او د جګړو پای ونوماوه. هر چا فکر کاوه چې نور په افغانستان کې واحد حکومت رامینځته شوی. د امریکا خارجه وزارت په یوه اعلامیه کې د جګړې بنسټلوا غاړو نه د اوربند او پراخ بنسټه حکومت غوبښته وکړه. په بهر کې د افغان سفارت یو شمېر دیپلوماتانو د طالبانو ملاتېر اعلان کړ، لکه سعودي عرب، پاکستان او ایتالیا. په ایتالیا کې د افغانستان شارژدا فیر محمد نعیم مسلميار سره له تولې عملې سره د طالبانو ملاتېر اعلان کړ. د امریکا حکومت په واشنګتن کې د افغانستان سفارت له دې امله و تاړه چې یوه سکرتر سراج جمال د طالبانو ملاتېر اعلان کړ او بل سکرتر یارمحمد درباني ملاتېر اعلان کړ.

بل لور ته طالبانو د بامیان لور ته پرمختګ وکړ او د کابل په شمال کې یې یو ستر کاروان مزار ته د مرستې لپاره چې د مهمو وزارتونو خینې وزیران هم په کې و تیار کړ. په سالنګ کې د مسعود قوماندان بصیر سالنګي طالبانو ته تسليم شو. طالبانو د بغلان خینې سیمې هم ونیولې. نور په سیمه او نېۍ کې عام ذهنیت داسي شو، چې بنایي دا به ورستی جګړه شي.

له همدي امله د مې په پينځه ويشتمه پاکستان د طالبانو حکومت په رسمیت و پېژاند. په سبا سعودي عربستان د طالبانو حکومت په سمیت و پېژاند. په

ملا محمد عمر، طالبان او افغانستان

درېیمه ورځ د مۍ په اووه ويشتمه عرب اماراتو د طالبانو حکومت په رسميت وپېژاند. نورو ځینو هېوادونو هم تیاري نیولو، چې د مۍ په دېرشمه د دې ظاهري سوبې پاڼه سرچېه شوه. د مۍ په اته ويشتمه د وحدت او مالک ملېشو پر طالبانو برید پیل کړ. زرګونه طالبان لا بې وسلی وو چې له هر لوري پرې بریدونه پیل شول. کوم چې وسلهوال وو هغوي ته ملاعبدالرزاق اجازه نه ورکوله. عبدالرزاق دا وخت له جنرال مالک سره يرغمل، خو طالبان له اصلی وضعیته ناخبره او حیران وو. د مالک له خوا ورته ویل کېدل چې دا بریدونه د حزب وحدت قواوې کوي.

دا وخت د مزار د ادارې د سمبالېدو لپاره له کندهاره راغلي مشران هر یو ملا اخترمحمد منصور د هوانوردي وزير، ملا محمد صادق د عالي شورا غږي، د هوايي څوک قوماندان پیلوټ جیلانی خان، حاجي فضل محمد او څو نور د مالک له خوا يرغمل شول. له خونريو جګرو وروسته له جوزجان، سرپل او فارياب ولايتونو مسلح طالبانو ووتل او یو لوی شمېر مسلح او تقریبا د درېبوو یا څلورو زرو شاوخوا نامسلح طالبان د وحدت او مالک ملېشو ژوندي ونيول.

مولوي احسان الله احسان د ملي بانک رئيس او د طالبانو مشهور داعي په مخامنځ جګړه کې شهيد شو او ملا محمد غوث څو اونۍ وروسته کندهار ته راوسېد. ویل یې د سیمې په هزارګانو کې پټ شوی او بیا یې خان په تاكتیک تر کابله راوساوه. برېړه یې خریلې وه او د شمال د خلکو اورډ ډبل کميس یې اغوستۍ و، پر سر یې د ستمال تړی و. د هغه سور مخ او وپو شنو سترګو له دغه ډول لباس سره ربنتیا هم هزاره ګانو ته ډېر ورته والی درلود.

بل لور ته بصیر سالنگي بېرته احمدشاه مسعود ته واوبنت او د سالنگ لاره یې ونيوله. د مسعود قواوو یو څل بیا د طالبانو له دغه حالته په استفاده د کابل په شمال کې پرمختګونه وکړل، ځکه چې دا وخت د کابل په شمال کې یوازې

ملا محمد عمر، طالبان او افغانستان

سلګونه وسله وال طالبان پاتې وو، خو له کابل او اطرافو کومکي ځواکونو د کابل د شمال کربنې تینګې کړي او د مسعود ملېشو څخه یې بېرته یوشمبر سیمې ونیولې.

په بغلان کې د طالبانو محاصره قوه چې مladادله او امیرخان حقاني او یو شمېر نور قوي قوماندان په کې وو، په دې توپاندل چې پلخمری سیمه تر واک لاندې راولي، خو وروسته بېرته بغلان ته راشا ته شول. په بغلان کې بشير بغلاني د حکمتیار په هدایت غوبنتل طالبان بې وسلې کړي او مشران یې متحدې حبهې ته وسپاري، خو طالبانو په ډېره هونبیاري سره ځانونه بېرته مضبوط کړل او څه موده وروسته د جون پر نولسمه د یو تاکتنيک په نتیجه کې د سیمه بیزو قوماندانو په همکاري کندوز ته ننوتل او ورو ورو یې پر کندوز واک تینګ کړ. له هر لوري پر کندوز کېدونکي یړغلونه یې په حیرانوونکي ډول شنډول چې په دې کې د ملا دادله او ملا امیرخان حقاني سخت مقاومت شهرت پیدا کړ.

د جون په دوهمه د مزار په بنارکې د جنبش، حزب وحدت، شورای نظار او د محسني حركت تومینځ د جبهه نجات ملي افغانستان په نامه نوې جبهه جوړه شوه چې له طالبانو سره په ګډه جکړه وکړي. د جون په شپږمه د ایران مرستيال خارجه وزیر علاء الدين بروجردي مزارشريف ته راغي او نوې جبهې ته یې د مبارکې ترڅنګ د همکاري ډاډ ورکړ.

د جون په شپږمه یوه باري الوتکه چې له تاجکستانه یې احمدشا مسعود ته وسله لېرودوله د کابل پر خواجه روаш هوایي ډګر بنکته شوه. پیلوټ ډګمن عبدالصبور او مرستيال یې ډګمن محمد نادر له تاجکستان او ایرانه مسعود او حزب وحدت ته د وسلو او مرستو په اړه ډېر استناد طالبانوته ورکړل. په دوهمه ورځ د فراه د "دانۍ اباد" په سیمه د مخالفینو یوه ډله له درنې وسلې سره

ملا محمد عمر، طالبان او افغانستان

ونیول شوه، چې له ایرانه را اوښتې وه او دوه ایرانی نظامیان هم په کې وو چې په دې سره د ایران او تاجکستان برښنیده پوځی مداخله نوره هم طالبانو ته خرگنده شوه.

طالبانو د کندوز هوایي ډګر ورغاوه او د پوځی ترانسپورتي الوتکو له لارې يې له کابل سره اړیکه ټینګه کړه چې په دې سره يې هم محاصره ماته کړه او هم طالبان په کندوز کې د ټول شمال لپاره په یوه کلک مرکز جوړولو قادر شول. هغوي ته وسله، تازه دمه قوه د هوا له لارې راتله او هم يې خپل جنګي تیبیان او سترې طالبان کابل ته دهوا له لارې استول.

لیلې دښته د زړگونو څواناتو هدېږه

له هراته تللي طالبان چې پوره نام نویسي يې نه وه شوې یواخې خو زره يې معلوم وو، خو خو زره داسي هم وو چې د نومونو لېست يې نه و، چې مجموعا خبره له اتو تر لسو زرو رسپده. دا اکثره د مدرسونو نوي څوانان طالبان او حافظان وو. په دې شوق راغلي ول چې نور به هېواد له دایمي جګړې خلاصون مومي او دا به ورسټي جګړه وي. وسله ورسره نه وه. خوک په بنار کې وویشتل شول او خوک يې ژوندي ونیول بیا له زندانه هره ورڅ ويستل کېدل، په کانٹینرونو کې يې اچول، د شبرغان لیلې دښته کې يې په ګولیو غلبیل کول او د ګازو په خاګانو کې يې غورخول. خوک يې تر خاورې لاندې کول او یو لوی شمېر يې همداسې لمونو ته پراته وو.

د جنرال دوستم له بیا واکمنیدو سره د خو زرو کسانو مړي را خرکند کړای شول او ځینې بهرنیو ادارو هم ډله بیز قبرونه معاینه کېل، زړگونه طالبان چې لاسونه يې په شاپورې تړلې ول په کې مړه پراته وو.

ملا محمد عمر، طالبان او افغانستان

د بېلابېلو مدارکو او شواهدو له مخې په دې پېښه کې تقریباً قول ټال دیارلس زره او دوه سوه طالبان شهیدان او ترى تم شول. په دوى کې یواځې زر تنه وسله‌وال ول، دا نور قول خالي لاس د مالک د مرستې لپاره د مالک په دعوت راغلي وو او د مالک مېلمانه ول.

د اسماعیل خان اسارت او تبښته

کله چې د ۱۹۹۷م کال د مې په اتلسمه د افغانستان په شمال کې د جنبش پر مشر عبدالرشید دوستم خپل یوه جنرال، عبدالمالک کودتا وکړه. د جنرال ملک استازۍ په اسلام اباد کې د افغانستان د بهرنیو چارو وزیر ملا محمد غوث سره داسې یوې موافقې ته رسپدلي وو، چې مشرتابه یې له پوره جريانه خبر کړي نه و. مالک د باور جوړونې لپاره په فاریاب کې اسماعیل خان د ۱۳۷۶م/۱۹۹۷د غواصي په اته ويشهمه چې د میلادی کال د مې له اتلسمې سره سمون خوري، طالبانو ته په لاس ورکړ.

اسماعیل خان لوډۍ د لویدیئخ زون مشرتابه ته وسپارل شو او له هغه خایه کندهار ته راوېل شو. په کندهار کې د ملي امنیت د ریاست په خصوصي زندان کې ساتل کېده. په سبا ملا محمد عمر امر وکړ، چې یو کس دې له اسماعیل خان سره تفصيلي خبرې وکړي. تولې پوبنتې دې ورسه مطرح کړي او بیا دې ریکارډ شوې کیست ما ته راوړي. زه او د کندهار د اطلاعاتو او ګلتور ریيس سید محمد حقاني د استخباراتو د تحقیق ریاست ته ورغلو. د کندهار د ملي امنیت مشرقاري حمید ګل ته لا له وړاندې د مشرتابه له دفتره تیلیفون شوی و. د تحقیق ریاست په یوه خونه کې لوډۍ مور کېناستو. لې وروسته تورن اسماعیل خان په داسې حال کې چې زولنې یې په پښو کې وې راوستل شو. تورن صیب کیناست خو په خېړه کې یې د ژور خپگان او اندېښې نښې له ورایه بنکارېدې. رنګ یې الوتی و او چېر زهير معلومدہ.

ملا محمد عمر، طالبان او افغانستان

مور چې دغه ضعیف البدن سپین دریرى ولید، زړه مو په دې خپه شو، چې باید زولنې يې پښو کې نه واى، حکه چې دا د سړک د غارې پوسته يا محبس نه دی، بلکې يو فعال ریاست دی. لړه تر لړه له مور سره د ملاقات پر وخت يې باید په پښو کې زولنې نه واى. ترمینځ دسترخوان وغورول شو. د تازه زردا لو قابونه پري کېښو دل شول. مور لومړۍ له تورن اسماعیل نه د ستپې مشی او روغبر په دود د صحت او طبیعت پوښتنه وکړه، بیا مو ورته د زردا لو خوړو وویل. ده راغبرګه کړه چې هیڅ نه خورم او هېڅ ته مې زړه نه کېږي. بیا مې خپله غوبښته ورته وړاندې کړه، چې خه پوښتنې درنه کوو او ریکارډ کوو يې. ده تیاري وښود.

لومړۍ مې ترې وپښتل، د طالبانو په اسارت کې څه ډول احساس کوي؟

له اوږده اسویلي وروسته يې وویل: دېر افسوس کوم چې د روسانو پر خند مې دومره جهاد وکړ او نن د خپلو مسلمانو ورونو او علمماوو په اسارت کې د یو مجرم په توګه بندي يم.

ما ورغبرګه کړه: تاسو خو زرگونه طالبان په جګړو کې شهیدان کړي دي او اوس هم د بیا جګړې په تیاري بوخت واست ایا تاسو د دغو اعمالو د سزا مستحق نه یاست؟

له دې پوښتنې سره د اسماعیل خان اواز تغییر وکړ، ولړزید او ويې ویل:

زه مجرم يم، خو د امیرالمؤمنین رحم او کرم ته مې همدومره اميد دی چې زما ټول ګناهونه به راوښني.

داسي معلومېده لکه دی چې هم په دې پوه وي، چې زما دا خبرې به ملا محمد عمر اوري او مور ته هم فضا معلومه وه، چې داسي کسان کم نه وو، چې د

ملا محمد عمر، طالبان او افغانستان

اسماعیل خان د اعدام فکر بې په دماغ کې درلود. له همدي امله ما په لوی لاس هڅه وکړه چې له یو خو ضروري سوالونو علاوه نور داسي مسایل راپورته کړم چې فضا نورماله کړي.

ورپسي پوبنتنه مې د نیول کېدو په اړه ترې وکړه، هغه وویل جنرال مالک ورته دسيسه جوړه کړي وه، خو دا بې هم ورسره زياته کړه چې ګورئ پر مالک باور مه کوي، دا یو ډېر مکار او بې باوره شخص دی. زما په ګومان همدي خبرې هم وروسته د فضاء په نورماليدو کې له اسماعیل خان سره خه ناخه مرسته وکړه.

د ده او مسعود ترمینځ اختلافات مې وپوبنتل. په ځواب کې بې راته وویل: مسعود د شورای نظار تسلط په ټول جمعیت غواړي او استاد ربانی بې بې صلاحیته کړي، خینې فاشستي افکار لري، زه چې د ربانی کلک پېرو وم، مسعود زما د ځواک او اختيار مخالف و، دي ته ورته نورې خبرې بې هم وکړي، چې د ده او احمدشاه مسعود ترمینځ ژور اختلاف ترې خرگندېده.

د سوالونو په تسلسل کې مې د تېر جهاد خاطرو ته خبره ورسوله، دا نو هغه پوبنتني وي چې اسماعیل خان پړي ايله د ارام سا واخیسته. په دي لې کې بې د هرات په بنیار کې د جهاد پر مهال د یوه اورده خندق کيندلو کارنامه بیان کړه. ورپسي بې د خپل زوی په اړه خپله خاطره بیان کړه، چې دي په جهاد کې و او زوی بې شوی و، ده شبېر کاله وروسته په داسي حال کې ولید چې زوی بې دي نه پېژاند، چې دا مې پالار دي او ده هم خپل زوی نه پېژند!

له دي کيسې سره اسماعیل خان په ژړا شو! ډېر سخت بې وژړل؛ پر سپينه درېره بې ډېرې اوښکې راغلي، موږ هم خو شبې خاموش وو. اسماعیل خان په معذورانه لهجه په غربو نیولې اواز زياته کړه، زه ډېر افسوس کوم چې ما په

ملا محمد عمر، طالبان او افغانستان

جهاد کې دومره ستونزی ګاللي دي او نن د خپلو مجاهدينو ورونيو په بند کې د سزا انتظار کوم. زه د اميرالمؤمنين رحم ته اميد لرم چې ما وبنبي او په نظام کې رانه د یوه تجربه کار پوخي قومدان په توګه کار واخلي.

ما سمدلاسه ورغبرگه کړه: تاسو به اميرالمؤمنين خنګه مطمئن کړئ چې بیا به د طالبانو پر خد وسله نه اوچتو؟

اسماعیل خان په هیله منو سترګو راوکتل او زیاته یې کړه: زه به کلك عهد وکړم، دروند خمانت به ورکړم، په الله به قسم ورته وکړم، چې د ژوند تر وروستۍ سلګي به ستاسي مخالفت ونه کړم او که تاسو له ما د یو مسلمان مجاهد په توګه کار اخلي، نو زه به د طالبانو په صف کې د تېر جهاد په خپر کارنامې پرپردم.

په لسګونو دا ډول پونتنې مې له اسماعیل خانه وکړي او ثبت شوې کیست مې مشتر ته ورواستوله. ملا محمد عمر په دقت سره د خپل موټر په ټایپ کې دغه مرکه واورېده او چې د جهاد د خاطرو ځای راغي، په خاص ډول د اسماعیل خان له خوا د زوي کيسه، نو د مشتر سترګې هم له اوښکو ډکې شوې، څکه چې مشتر ته د جهاد په لاره کې تکلیف ډېر ارزښت درلود او دا ډول کارنامې هغه ته ډېري ارزښتمنې وي.

له همدي وروسته د مشتر پرېکړه دا وه، چې د نظام تر بشپړ ټینګېدو دي اسماعیل خان په زندان کې وي، خو مشقت او تکلیف به نه ورکول کېږي، هدف یې بنایي دا و، چې کله فضاء مطمئنه شي، نو د یوه عهد او تضمین په صورت کې به یې ازاد کړو.

پنځه میاشتې وروسته د همدي کال په اکتوبر کې مې اسماعیل خان یو څل بیا هغه مهال ولید، چې پاکستانی ژورنالیست رحیم الله یوسفزی مې وروستۍ و.

ملا محمد عمر، طالبان او افغانستان

دا حُل اسماعیل خان ډېر ارام و، حالت او خپره یې نورماله وه، له ما یې يوه غونښتنه وکړه، چې ماته دې د قلم او کاغذ اجازه راکړل شي، چې زه خپل خاطرا ت ولیکم. ما د ده پیغام مشرتابه ته ورساوه، بیا پوه نه شوم چې اجازه ورکول شوhe او که نه.

له رحیم الله یوسفزی سره د اسماعیل خان د مرکې غتې تکي چې د بې بې سې د پښتو سروپس په مانیمانی خپرونه کې د همدي کال د اکتوبر په دربیمه خپاره شوي وو، په دې ډول وو:

"طالبانو پر ما هېڅ سختي نه ده کړي او نه یې په زندان کې ځورو لی یم. موږ ته پکار دا وه چې د دوی ملاتړ مو کړي واي، خو افسوس پر دې چې مقابلې ته یې راوطو او ورسه وجنګیدو. دوی به په افغانستان کې د شرعی نظام په راوستو کې بریالي کېږي، هکه چې بری مدام د حق په برخه وي."

شاوخوا درې کاله اسماعیل خان د طالبانو په زندان کې و، چې خارنه او ساتنه یې د کندهار د استخباراتو د ریيس قاري حمید ګل په غاړه وه.

قاري حمید ګل د استخباراتو په برخه کې کومه سیستماتیکه تجربه او وړتیا نه لرله. تر ډېره به په هغو کارونو بوخت و، چې په ده پوري یې اړه نه لرله، خو څرنګه چې حمید ګل د روسانو پر ضد جهاد کې د مجاهدینو لپاره د بنار په مینځ کې د یوه عادي مخبر دنده ترسره کړي وه، نو هکه ټینو هغو طالب مشرانو ته د اعتماد وړو، چې ده یې د شوروی پر ضد جهاد کې پېژاند.

حمید ګل د کابل تر نیولو وړاندې د استخباراتو په خانګه کې کارمند و، خو چې کله کابل ونیول شو، دی د کندهار لپاره د استخباراتو ریيس وټاکل شو. حمید ګل به د روسانو د وخت د مخبری اکټونه دا وخت هم کول. د کندهار په بنار کې به پر موټر سایکل گرځبده. د کورونو بامونو ته به یې کتل، چې کوم نابلده

ملا محمد عمر، طالبان او افغانستان

انتن خو به پر کوم بام نه وي ولاړ او بې ضرورته به په ځینو مسایلو کې بنکېل و. خپل مقام او دنده يې په سمه توګه نه پېژندله، علمي استعداد او دیني پوهه يې هم نه لوله، ځکه به اکثره په نامشروع ډول تعذیب او ظلم کې لنټه و.

بل پلو ته هغه مزاچاً سمت پرسټ و، د استخباراتو له مرکزي رئیس قاری احمدالله سره يې هم له همدي امله کلكه رخه لوله، چې تل به يې د هغه به اړه منفي تبليغات کول. پر هغه يې تور دا و، چې احمدالله په ریاست کې کمونستان پربینسي او له خلکو سره بې ضرورته نرمي کوي، خلک نه مجازات کوي، ځکه نو د دې دندې اهل نه دی.

کله چې قاري احمدالله د اسماعيل خان له تیښتې نړدې يوه میاشت وړاندې، د مشرتابه دفتر ته خبر ورکړ، چې موږ ته دقیق راپور رسپدلى چې د اسماعيل خان د تښتولو منظم پلان جوړ شوي، که تاسو اسماعيل خان د ساتلوا لپاره موږ ته وسپارۍ، موږ به يې ساتنه وکړو. مشرتابه دې خبرې حیران کړ او دا يو دول مبالغه ورته بنکاره شوه.

سمدستي يې د خپل دفتر يو مهم غړي ملا غازی حميد ګل ته واستاوه او ورته وي ويل: مشر وايي ته نور ټول کارونه پرېږده، تنها د اسماعيل خان ساتنې ته پاملنې وکړه. چې دا يو ډول تاکید و. په دې خبره حميد ګل نور هم قاري احمدالله سره رخه زياته کړه او ځینې نورو پلويانو يې هم د احمدالله له لوري دا يو ډول تور وګانه، خو چې میاشت پوره کېدہ یعنې د ۲۰۰۰ م کال د مارچ په شپږویشتمه اسماعيل خان د شپې په وروستي برخه کې له زندانه د هغه د ساتونکو له لاري وویستل شو او حميد ګل او همکاران يې سههار د نههه بجو په شاوخوا کې خبر شول.

ملا محمد عمر، طالبان او افغانستان

دا وخت نو تورن اسماعیل د منظمي تېښتې په ټولو امکاناتو برلاسی شوي و. د مشرتابه له خبرېدو سره د هېباد ټولې ستري لاري وټړل شوي. هر لورته سخته تالاشي او تفتیش روان و، خو اسماعیل خان له یوې داسي کلېوالې او ریگستانی لارې چې تفتیش یې ناشونی و، په خو ورخو کې ایران ته ورسپد.

د هغه سورلي موټر د لارې په اوږدو کې پر ماین هم وربراير شوي و، چې له امله یې د اسماعیل خان پښه هم زخمی شوې وه. وروسته معلومه شوه، چې د هغه یوه ساتونکي د یوه کال په اوږدوکې د یوې اوږدي پروسې له لارې د اسماعیل خان له کورني سره د زیاتو پیسو په بدل کې د هغه د را ویستلو موافقه کړې وه او بیا یې د دې لپاره ګډ منظم پلان وار له مخه ترتیب کړې و.

خرنګه چې د اسماعیل خان د ساتنې طریقه دودیزه او ساده وه او حمید ګل تر ډېره بې ظرفیته او د باریکو پېښو د درک له استعداده محروم سړی و، بل پلو یې شخصي ډلګۍ مخلوط او بې باوره خلک وو، چې په دې کې همدغه ساتونکي هم د ده اعتمادي کس بلل کېده، نو ځکه د پېښې ټول عامل په خپله حمید ګل و. حمید ګل د تفتیش لپاره زندان ته واچول شو، مرستیال یې حاجي قاهر د لیتون په بهانه غوبښتل ایران ته وتنې، چې د هرات او کندهار ترمینځ ونیول شو.

طالبان یو خل بیا د شمال پر لور

طالبانو د کندوز له لوري یو خل بیا د ۱۹۹۷ م د ستمبر په اوومه د سمنګان ولايت د تاشقرغان ستراتیژیکه ولسوالي ونیوله. په نېهم ستمبر یې د مزارشریف هوايی ډګر ونیو. ملا محمد عمر طالبانو ته اعلان وکړ چې بنار کې دې جګړه نه کوي چې عامو خلکوته زیان ونه رسپړي او له مخالفونه یې وغوبښتل چې له جګړې لاس واخلي او طالبانو ته د بنار د کنترول مخه ورکړي. د سیمې د ځینې قوماندانو په همکاري طالبانو د بنار نورو لوريو ته پرمختګ

ملا محمد عمر، طالبان او افغانستان

کړ، خو مشکوکو الوتکو د تاجکستان له لوري بمبار وکړ. طالبانو پر تاجکستان رسمي تور پورې کړ چې له خپلو هوايي ډګرونو زموږ پر ضد بمبار کوي.

د ستمبر په دیارلسمه د ازبکستان سرحد ته څېرمه حیرتان بنیار گوټي طالبانو نیو. د جنرال مالک او جمعیت څواکونه له مزاره شېرغان ته په شا شول. یو اخي حزب وحدت مقاومت کاوه. دا جګړه یوه اونی روانه وه چې اخیر د اکتوبر په څلورمه یوخل بیا جنرال دوستم له ازبکستانه راواوبنت او له نویو پلوی وسله والو سره یې د حزب وحدت ترڅنګ له طالبانو نه د بلخ ولايت د چمتال او چاربولک ولسوالۍ او د مزار شریف هوايي ډګر بېرته نیو. په دې سره دوستم له څلور میاشتو وروسته بیا صحنه ته راغی او د مالک قواوی له سیمې ووتلي.

د اکتوبر په اوومه طالبانو حیرتان بندر او په یوولسمه تاشقرغان ولسوالۍ بېرته له لاسه ورکړل. پر مزار د مالک پرڅای بېرته دوستم واکمن شو.

د مزار بنیار د دوستم او وحدت د ملېشو له خوا چور شو. د خلکو دوکانونه او کورونه وسله والو ولوټل او بې عزتی یې وکړې، چې په شاپسې اکتوبر د حزب وحدت مليشو مشر محمد محقق رسنیو ته دغه چور او تالان ومنل. هغه وویل چې مور په جګړه مصروف وو، ځینې خلکو زموږ په ناخبری کې چور ګډ کړی و.

د ایران په مینځګړ توب د دوستم او جنرال ملک ترمینځ بېرته روغه وشهو او د اکتوبر په ۱۴ مه جنرال ملک بېرته مزار بنیار ته راغی او هود یې وکړ چې په ګډه به له طالبانو کندوز بنیار نیسي.

څه موډه وروسته یې بیا ترمینځه شخړې راغلې. مالک او ورور یې فارياب کې د دوستم پر ضد فعالیت پیل کړ چې بیا د نومبر په دوه ويشهمه جنرال دوستم له جنرال مالک او ورور یې ګل محمد پهلوان نه د هغوي وروستي مرکز میمنې

ملا محمد عمر، طالبان او افغانستان

بنار او شیرین تگاب ولسوالی ونیوله. مالک ایران ته وتبنتید او د طالبانو پينځه لوړ پورې زندانيان یې په بادغيس کې د طالبانو جنګي کربنې ته نږدې خوشې کړل. دغه بنديان ملا اخترمحمد منصور، ملا محمد صادق، حاجي فضل محمد، ملا عبدالرزاق او د هوايې قواوو د قوماندانۍ مشر پيلوت جنرال جيلاني خان نورزی و. دوی لومړی په بادغيس کې طالبانو ته خانونونه ورسول او بیا هرات ته را ورسول شول.

ترکمنستان نه د ګازو نل لیکه او نړۍ والې کمپني

پر افغانستان د شوروی یرغل له ماتې او د روسي قواوو له وتلو وروسته چې پخوانې شوروی سره ترليو د مينځنۍ اسيما يو شمېر جمهوريتونو خپلواکي ترلاسه کړه. د سيمې هيوادونه او د لويدیع ستر شرکتونه له مينځنۍ اسيما سره د هند بحر له لاري د تجارت او هم د طبعي منابعو د صادرولو په فکر کې وو. له همدي امله له ترکمنستان نه د ګازو صادرولو پروژه په ۱۹۹۰ کې تر پلان او سروی لاندې وه. په دې اړه روسانو نه غښتل چې دا کار د دوی له حضور پرته د لويدیزو کمپنيو له خوا وشي. بل پلو ايران دې ته بنه کاندید و.

په ۱۹۹۲ کې د نجيب حکومت نسکور شو. هېواد په خو ډلو ووبشل شو، بیا هم دا پلان یواخې د تصور او نقشې تر کچې پاتې شو. پاکستان له مينځنۍ اسيما سره د رباني د حکومت د کندهار و هرات واليانو ګل اغا شيرزي او اسماعيل خان په توسط قراداد وکړ چې د دوی تجارتی مالونه به د کندهار او هرات له لوري تورغونډي ته صادروي او هم به له هغې خوا دا کا رکېري، خو په سيمه کې د اړي ګړي له امله دغه کاروانونه تر کندهار بناره هم ونه رسپدل، بلکې وړو وړو قوماندانو چې د والې وس پري نه رسپدله، کاروانونه چور کړل.

د طالبانو له خوا د جنوب غربي سيمو له نیولو وروسته د سيمې هيوادونه یو څل بیا مايوسه شول او دغه کار په ټېه ودرېد. کله چې طالبانو کابل ونيو خو

ملا محمد عمر، طالبان او افغانستان

میاشتی وروسته د دې پروژې لپاره درې اړخیزه مجلسونه پیل شول. په ترکمنستان، پاکستان، سهیلی او شمالي امریکا کې د دې پروژې د اقتصادي او تکنیکي کار لپاره پروگرامونه جوړ سول، خو بیا هم کوم ليکلی قرارداد ونه شو. یوازې په هغه وخت کې د ارجنتاین یوې کمپنۍ "بریدااس" په ترکمنستان کې د تفحصاتو او یو خه داخلی صادراتو په فعالیت پیل کړي و.

په سېیمه کې ستیلایت او مسلکي سروې بنودلي وه چې د افغانستان په شمول دا سېیمه د طبیعی معادنو په خانګړي توګه نفتو او ګازو خخه ډکه ده. همدا وجهه وه چې د لویو هېوادونو رقابتونه همدي سېمې ته راورسېدل او د همدي موخي د لاس ته راوونې په خاطر یې د خپل برخليک لپاره ګړندي هڅې پیل کړي.

بل خوا د ترکمنستان نوي ازاد شوي هیواد غوبنټل چې خپل طبیعی منابع له روسانو په ازاده توګه، په خپل اختیار وکاروی او نړیوال بازار ورته ومومي، روسانو غوبنټل چې د روسيې د چیچن او داغستان په حدودوکې تیرشوي پیپلایونه د ترکمنستان د ګازو لپاره لاره وګرځوی او دغه ګاز د روسيې له لارې اروبا ته تیرشي، ترڅو روسيه د ترکمنستان د ګازو ترانزيتی لاره شي.

د بریدااس د ارجنتاینی کمپنۍ مشر کارلوس بلغیرونی (Carlos Bulgheroni) د نوییمو کلونو په سرکې د ترکمنستان له ولسمشر نیازوف ترکمن باشي سره د تیلو او ګازو داستخراج په قراداد بریالی شوي و او خپل فعالیت یې پیل کړي و، خو بریدااس له مالي اړخه خواکمنه کمپنۍ نه وه، خکه یې سعودي چارواکي خپل پاڼران وګرڅول، دوي د سعودي مالي مرستو ته اړتیالرله . خو دنل لیکې غزوو په اړه لاهم کوم تېوون نه و شوي او یوازې خبرې پري روانې وي، د سعودي د استخاراتو مشر تركي الفيصل ترکمن باشي او بریدااس دواړو ته دا اطمنان هم ورکړي و، چې دوي به د نل لیکې په غزوولوکې پر افغانستان او

ملا محمد عمر، طالبان او افغانستان

پاکستان خپل اغیز و کاروی. د مجاهدینو د حکومت پر وخت پاکستان او سعودي دواړو همدا هڅې پیل کړي، خو داخلی جګړي او دکار ابتدائي حالت لا د دې نه و، چې د نل لیکې غزولو پلان ترتیب شي، د ۱۹۹۴ په پای کې د طالبانو پاخون په جنوب کې سر راپورته کړ او په ۱۹۹۵ کې چې طالبانو ډیرې سیمې ونیولې، بریداں د ربانی له دولت، دوستم او طالبانو درې واړو سره اړیکې ساتلي، چې په همدې وخت کې د یوې بلې امریکایي کمپنۍ لخوا له ترکمنستان سره خبرې پیل شوې. دا د "یونیکال" په نامه کمپنۍ وه چې مرکزې د امریکا په ټیکساس ایالت کې و.

د یونیکال مشر "مارتی میلر" د همدې کال په مینځ کې ترکمنستان ته سفر وکړ او په عشق ابادکې د امریکا د سفارت په مرسته یې د ترکمنستان مشر نیازو ف ترکمن باشي دې ته تشویق کړ، چې له بریداں کمپنۍ سره خپل کړي تړون لغوه کړي. خکه چې د میلی په وینا دا قرار داد د ترکمنستان لپاره په تاوان دی چې د گټې ۷۵ فیصده به بریداں شرکت ترلاسه کوي او ترکمنستان ته به ۲۵ فیصده ګټه ورکوي، دا د امریکا هغه تړون ته ډیور ورته و، چې د شامې پېړې په لوړۍ نیمایي کې یې له سعودي عربستان سره د تیلو د صادرتو په اړه کړي و. میلر ترکمن باشي ته دا مشوره هم ورکړه چې که بریداں له تړونه نه په شا کیدو، نو تاسو په ټیکساس کې د طبیعی زیرومو د نړیوالو شخو په محکمه کې ورباندي عريفه وکړي، هلتنه قاضيان زموږ خپل خلګ دي، پریکړه به ستاسي په حق کې وکړي، که چیري بریداں خپل لګښتونه غوبنتل نو دغه مبلغ به مور (یونیکال) ورکړو.

بل پلوته یونیکال د پاکستان حکومت ته د زیاتې برخې منافعو په ورکړه، پاکستان هم له یونیکال سره مرستې ته تشویق کړ، کله چې د ۱۹۹۶ م کال په پای کې طالبان د هیواد پر پالازمینه واکمن شول، نو دا وخت ورسه د دې موضوع

ملا محمد عمر، طالبان او افغانستان

په اړه خبری نېغې پیل شوې، طالبانو وویل مور یوازی د ترائیزیتی هیواد په توګه د هر هغه چاسره همکاري کوو چې ترکمنستان او واریدونکې هیوادونه ورسه موافقه وکړي او زموږ هیوادته زیاته ګټه راکړي.

د ۱۹۹۷ م کال د مۍ د میاشتې په خلورمه د بریداں مشر د طالبانو په واکمنی کې له افغانستان سره له ترکمانستانه د وارې بدلونکې ګازو په اړه د یوه قرارداد توافق ته ورسېد، چې له ترکمانستانه به د دوه نیم میلیارده ډالرو په لګښت د دولس سوه کیلومترو په واپن د طبعتی ګاز نل لیکه وغځوي، خوتافق نامه لا امظا شوې نه وه. په دې پروژه کې د بریداں کمپنۍ رقيبان "يونيکال" امریکایي کمپنۍ او "ډلتا" سعودي کمپنۍ وې.

بل لور ته له دې لس ورځې وروسته د مۍ په خوارلسمه په عشق اباد کې د ګډو ګټو د هیوادونو (ایکو) غونډه وشوه. د غونډې غړي هیوادونه: ترکمنستان، قزاقستان، ترکیه، ازبکستان، ایران، پاکستان، کرغیزستان، تاجکستان، ازربایجان او افغانستان وو. په غونډه کې پینځلس فقریز پوپکړه لیک اعلان شو، چې په کې د تولو غړو هیوادونو ترمینځ د اورګاډي د پټلیو، پخو لارو غڅول او له عشق اباده تر ایران او پاکستانه د تیلو او غازو نل لیکې، د بریننا واردول او خپل مینځي تجارت اصلې تکي وو.

د مۍ په پینځلسمه امریکایي رسنیو خبر ورکړ چې د پاکستان او ترکمانستان له خوا د ګازو د نل لیکې تړون د یونیکال او ډلتا کمپنیو سره لاس لیک شوی چې هرکال به ترکمانستان پاکستان ته د ګازو شل مليارده مکعبه متنه ګاز واردوي. دا به په ۲۰۰۲ کې څلوبښت مليارده مکعبه مترو ته ورسېږي. امریکا د پاکستان په توسط طالبانو ته وړاندیز وکړ چې د پیپ لاین ټېرولو پروژه دې یونیکال امریکایي کمپنۍ ته ورکړي.

ملا محمد عمر، طالبان او افغانستان

دا وخت نور د هیوادونو او کمپنیو رقابت زور واخیست! د جولای په دوه ويشتمه د یونیکال او ډلتا د شرکتونو غرو په مزارشریف کې د شمال ټلواړي سره وکتل، چې د شمال له لارې د پایپ لاین په تېربیدو کې ورسه مرسته وکړي. د مزارښار د مخالفې ټولوالې لخوا خپله پلازمینه نومول شوې وه، د ټلواړي غرو د کمپنیو هیئت ته ډیر تود هرکلی وکړ، په سنگارشویو اولباسی انجنو یې د خپلې پلازمینې په انګرکې هیئت استقبال کړ.

په دوهمه ورځ درې ويشتم جولای په اسلام اباد کې د دربوو هیوادونو پاکستان، افغانستان او ترکمنستان ترمینځ د ګازو د نل لیکې د تېربیدو په اړه، د معادنو وزیر مولوي احمدجان، د پاکستان د مواصلاتو وزیر او د ترکمنستان د تیلو او ګازو د وزیر تر مبنی ناسته وشود.

د اګست په اته ويشتمه د افغانستان حکومت یو څل بیا هیله خرګنده کړه، چې د بريډاں له کمپنۍ سره به ډېر ژر له ترکمانستانه د ګازو د نل لیکې قرارداد لاسلیک کړي.

مولوي احمدجان چې دا وخت یې په دې اړه ارجنتاین ته سفر لاره، له هغه لوري سعودي ته راغي او د سعودي له چارواکو سره په ناسته کې د سعودي د استخباراتو یو لوړ رتبه مقام ورته ويلى و چې تاسو د بريډاں سره تپون امظا کړي! ځکه چې بريډاں کارکول غواړي او یونیکال د کار خندول غواړي او که چېږي تاسو له یونیکال سره تپون وکړي، نو امریکا یو طاقت دی، هرڅه به د فشار له لارې درباندي مني او د یو ازاد پاڼۍ حیثت به نه درکوي، هغه په مثال کې خپل هیواد یاد کړ چې اوس د امریکا له خوبني پرته د تیلو په قرادادونو کې هیڅ څه نشوای کولای.

د طالبانو مشرانو ترکمنستان او پاکستان ته بیا بیا په همدي موضوع سفرونه وکړل. له بهرنیو کمپنیو سره یې ناستې وکړي، خو د یونیکال او بريډاں

ملا محمد عمر، طالبان او افغانستان

مسابقه د کار د پیل خنډ وه. ترکمنستان دا وخت له یونیکال سره قراداد ته میلان لاره او پاکستان هم ورسه موافق و. د دغو دواړو هېوادونو له توافق پرته افغانستان هېڅ هم نه شوای کولای، خکه چې افغانستان یواځی د یوه ترانزيتی لارې په توګه د دې پروژې غږي و.

مولوي احمدجان وايې د سعودي چارواکې دا خبره چې یونیکال کار ځنديول غواړي تر ډېره حده ربنتيا شوه، د احمدجان په وينا یونیکال تر ډېره یوه استخباراتي پروژه وه چې له یوې خواې یې غوبنتل چې د ترکمنستان تيلو اوګازو طباعي زيرمي د امریکا له نفوذه خارجي نشي اوله بلې خواې غوبنتل چې د طالبانو په واکمني کې د ګازو پیپلاین د افغانستان له لارې ونه غزول شي، چې له همدي امله ترهغه وخت په میدان کې ول چې ترڅوې د بريډاوس کمپني له میدانه ويسته، بیابې خپل دفترونه په افغانستان کې وتړل.

کله چې د یونیکال شرکت په نوي بنې په یوه اتحاد کې راوړاندی شو نو ترکمنستان یې هم ملاتېر وکړ، ترکمنستان دا وخت د بريډاوس نه په ټيکساس کې د یونیکال په مرسته دعوه گتليې وه او بريډاوس شرکت بې له میدانه ويستلی و آن تردي چې د خه مودې لپاره یې د بريډاوس په استزاو د ترکمنستان ويژې هم بندي کړي.

د ۱۹۹۷ م د اکتوبر په درې ويشتمه د معادنو او صنایعو وزیر مولوي احمدجان په چورلکه کې د ترکمنستان پلازمینې عشق اباد ته لار او د ترکمنستان له خارجه وزیر شیخ مرادوف سره یې وکتل. مرادوف د شرکتونو له دې نوي اتحاد سره ګډ کارته افغان حکومت هم دعوت کړ، د طالبانو په مشري افغان حکومت فکر وکړ چې بله لاره نده پاتې، خکه یې هوکړه وکړه.

د اکتوبر په پينځه ويشتمه ترکمنستان د شرکتونو له دغې ستري اتحادي (international symposium) سره د ټرون لاسلیک اعلان کړ، چې په دې

ملا محمد عمر، طالبان او افغانستان

اتحادیه کې د امریکا یونیکال، د چاپان هوندا، د سعودی عربستان ډلتا او د جنوبې کوريا هوندايی کمپنیو ګډون درلود او د روسيې د "گازپروم" شرکت ته هم لس فيصده برخه په کې ټاکل شوې وه، خو روسانو په دې قردادکې له ګډون نه انکار کاوه. د قرارداد له مخې د ګازو نل لیکه به لومړۍ د پاکستان ملتان او بیا هند ته تېرپدہ، امریکا او پاکستان هم په دې نوي تړون موافق و.

د همدي کال د ډسمبر په لومړيو کې د افغانستان د حکومت یو هیئت د معادن او صنایعو وزیر مولوی احمدجان په مشري د یونیکال کمپنۍ د مشر په بلنه د امریکا تیکساس ایالت بوستن بنیار ته سفر وکړ او د کمپنۍ له مشرتابه سره له اوږدو ناستو وروسته راستون شو.

له یونیکال او بریداس سره چې کوم قراداد لاسلیک کېدو ته چمتو و ، هغه دافغانستان لپاره خورا ګټور و. د معادنو وزارت د سرچینو له قوله د دې قرارداد څه مادې په دې ډول وي:

۱- په دې ستړه پروژه کې کار کوونکي به له مسلکي کسانو پرته نور ټول افغانان وي چې په دې توګه به شپېته زرو کسانو ته د کار کولو زمينه برابره شي.

۲- نل لیکه به تر دېشو کلونو پوري د پروژه تطبيقوونکي شرکت ملکيت وي، افغانستان ته به د هر متر مکعب پر سر ترانزيت فیس ورکوي چې دکال بیه یې ۳۵۰ میلیون ډالرو ته رسپری.

۳- افغانستان کولای شي د دې نل لیکې له لاري خپل ګاز بهر ته صادر کړي، البته دېش کاله وروسته به نل لیکه په بشپړ ډول د افغانستان ملکيت وي.

۴- له نل لیکې سره شاوخوا په دېش کیلومتری کې پرتو ټولو کليو ته به ګاز ورکوي او د ضرورت په ځایونو کې به د انرژۍ د تولید توربینونه نصب او له هغو څخه به نېړدي سیمو ته انرژۍ تقسیم شي.

ملا محمد عمر، طالبان او افغانستان

۵- له شېرغان خخه به یوه نل لیکه له دې عمومي نل لیکې سره وصلیږي، او له دې نل لیکې نه د داخليدونکې ګاز په اندازه ګاز په د کندهار په حدودکې په نویو فرعی نل لیکوکې د هېواد نورو بنارونوته ورکول کېږي.

۶- افغانستان سره به د نفتو او تېلو د خاگانو په بیا رغونه او پاکولو کې مرسته کوي، د شېرغان د ګازو تصفیه خانې به ترمیموي او همدي ته ورته نورې په لس ګونو وړې او عام المنفعه پروژې به په کار اچوي.

د ۱۹۹۸ کال په لوړېو کې له افغانستان سره د کوم تړون له امضاء کېدو وړاندې یونیکال په کابل او کندهار کې خپل دفترونه خلاص کړل او د دې پروژې د تطبیق پلان ګذاري یې پیل کړه.

له یونیکال سره د همکارۍ مزى هغه وخت سست شو، چې د اسامه بن لادن پر سر له امریکا سره لوړۍ ناندرۍ پیل شوې. له شکه پرته په دې شرکت کې هغه افغانان کم نه وو چې له سی آیې سره یې تراو درلود او ډېرې یې د امریکا له یړغل سره پر کلیدي پوستونو واکمن شول، لکه د ستري محاکمي پخوانۍ مشر عبدالسلام عظيمي، خليل زاد، حامدکرزي او لسګونه نور. دغه افغانان خوک د عظيمي غوندي د کمپني، رسمي مامورین وو، خوک ناظرين ول او خوک مشاورین وو.

د سی آیې په خپرو شویو استادو کې دا هم راغلي چې په ۱۹۹۷ م کال کې د یونیکال کارکوونکو دوى ته په کندهار کې د اسامه بن لادن د شتون او ګرځېدو راګرځېدو په اړه معلومات ورکول، چې له دې سره د دې شرکت اهداف او اغراض نور هم مشکوک ګرځي (د ګوست وار په نامه کتاب نه).

بالاخره د امریکا له خوا د کروز توغنديو له برید سره چې د ۱۹۹۸ په اګست کې تر سره شو، یونیکال د نل لیکې د څنډولو رسمي اعلان وکړ، چې بیا د امریکا

ملا محمد عمر، طالبان او افغانستان

له خوا پر افغانستان د بندیزونو له اعلان سره یونیکال خپل دفترونه په افغانستان کې وټول.

د یونیکال له خوا د ځنډ له اعلان نه وروسته بنکیلې غارې مجبوره شوې چې یو څل بیا د بریداس شرکت ته مخ واړوی، دا وخت بریداس په یونیکال باندې په نړۍ واله محکمه کې دعوه دایره کړي وه، خو تردې وړاندې یونیکال په ټیکساس کې په یوه بله محکمه کې د بریداس شرکت د ترکمنستان په توسط حکوم کړي و.

د ۱۹۹۹ م کال د اپریل په نهه ويشتمه د پاکستان پلارمینه اسلام اباد کې د افغانستان د معادن او صنایعو وزیر احمدجان، د پاکستان د د تېلو او طباعي منابعو وزیر چوهدری نثارعلي خان او د ترکمنستان د صدر اعظم د مرستیال ترمینځ یو څل بیا د ګازو د نل لیکې پر تړون له سره بحث و شو.

د همدي کال د ستمبر په میاشت کې د معادن او صنایعو وزیر احمدجان له ترکمنستان او پاکستان سره د یوې چینایي کمپنۍ د ممکنه تېون خبر ورکړ چې د بریداس او یونیکال په عوض به دغه کمپنۍ د نل لیکې غخولو پروژه اخلي، همدارازې د مالیزیا له پیتروناس شرکت سره هم خبره روانه کړي وه، خو په نومبر کې د امنیت شورا له خوا د بندیزونو لګېدلو دا هر خه په ټېه ودرول.

بناغلي ملاعبدالسلام ضعيف صيib چې د معادن او صنایع مرستیال وزیر پاتې شوي ګمان کوي چې د امریکا د بندیزونو اصلې علت له یونیکال سره د قرداد نه کول دي. هغه په ۲۰۱۶ کې په دې اړه د تاپې پروژې په مناسبت په خپله ځانګړې لیکنه کې لیکلې:

ملا محمد عمر، طالبان او افغانستان

په ۱۹۹۹ ز کال کې هغه وخت چې زه د معادن او صنائع وزارت معین و، مور په عشق اباد کې د دې پروژې په اړه مجلس درلودی. درې ورځي مور د درو هپوادونو استازو خپلمنځي او دا رنګه د هغنو کمپنيو استازو سره مجلسونه درلودل چې په دغه پروژه کې يې د اشتراک لېوالیا لره. که څه هم تر دې وړاندې یو خل ما په دې اړه سفر کړي او د دې پروژې اړوند ډبرو نورو مسؤولينو هم سفرونه او مجلسونه کړي وو، مګر زموږ د ۱۹۹۹ د کال ناسته وروستي وو. د دې مجلس په دوهمه ورځ د یونیکال کمپني په رول باندي ډېرې خبرې وسوې. پاکستان په دې باندي زيات ټینګار کاوه چې دا پروژه باید یونیکال مختنه یوسې، تر کمښتان یونیکال سره لیوالیا نه بنو dalle او د بریداں کمپني ته يې تر یونیکال ترجیح ورکوله. مور په اوله مرحله کې د پاکستان لوري ونیو. د شبې لپاره د ترکمنستان ترکمن باشي یوازې مور ته یو خاص دعوت راکړ. د دودۍ د خپرلو په وخت کې هغه د افغانانو د احسان د یادونې سربېره درې مهمې خبرې مور ته وکړي. تر ډېره دا هغه اسرار وو چې هغوي په عام مجلس کې نه سو ويلاي:

لومړۍ: هغه وویل چې مور د افغانانو د احسان پورورې یو. دا چې ترکمنستان ازادي واختله او مور به کله هم د دې بدله ورنه کړای سو. هنه وویل زما له خوا به د تحفې په توګه دوه کاره افغانانو ته خامخا کېږي. اول دا چې زه به تر هغه ځایه چې وتوانېږم د افغانستان ځینو سیمو ته برق ورکوم او دا به زما سوغات وي:

دوهم: که دغه د تاپې پروژه هر څومره هم وځنديږي دا به اخير د افغانستان له لاري کېږي که څه هم ځینې هپوادونه دا کار نه غواړي؛

درېیم: هغه وویل تاسو ته به دا حساسیت معلومېږي يا نه؟ خو مور ته پوره معلومېږي هغه دا چې مور یو کوچنی او بې دفاع هبود یو. تر او سه هم مور د روسانو تر تاثیر او نفوذ لاندې یو، روسان په هیڅ قیمت نه غواړي چې د امریکا پښې دی همدي منطقې ته راډاخلي سې، نو که تاسو هم د پاکستان غونډې د یونیکال غونښتونکي سئ ییا مور ته دا په ګټه ده چې دا پروژه وځنديږي، ځکه چې زمور بقا او امنیت زمور ملي موضوع ده. په سبا ورځ مور

ملا محمد عمر، طالبان او افغانستان

هم د ترکمنستان و راندیز تایید کړ او د بریډاس کمپنۍ سره مو یو تفاهم لیک یا Memorandum هم لاسلیک کړ، کوم چې امریکایان یې په غوشه کړ.

دا چې امریکا دی یوازې د یوې کمپنۍ پر سر دا دریئ نیولی وي، زما په نظر یو سطحی تعبیر او محدود فکر دی. په دی کې شک نه شته چې د منځني اسیا طبیعی منابع د امریکا لپاره هدف و او دی، خو د دی ترڅنګ امریکا په سیمه کې ډېر نور اهداف هم لرل، چې په وړاندې یې د طالب د حکومت سستم او ګلکه دینې بنې خنډ وه. امریکا د مجاهدینو له بري وروسته د تل لپاره افغانستان د روسانو لپاره بايللي او د ځان لپاره ګټليې مړی ګنله چې د مجاهدینو خپل مینځي کشمکش دا کار نورهم اسانه کړی و، خو د طالبانو ګلکه اسلامي واکمني، له امریکا کړکه او له غربه بې پروایي امریکا ته د لیدلیو خوبونو سرچې تعبیر وو چې په هېڅ ډول یې نه شوای زغملای. که خه هم طالب له امریکا سره د دېښمنی سوچ او اراده نه لرله خو سر یې هم نه ورته تېټیواه.

د ملا دادالله یې وسلې کول او پر کور کېښوں

د طالبانو له خوا د کابل له نیولو وروسته چې کله د ملا بورجان، ملا مشر او ملا محمد په خېر او سپنیزو خو معتدلو قومندانانو نه طالبان محروم شول، دا وخت د کابل په شمالی کې د جګړې نامتو قومندانان ملا فاضل او ملا دادالله وو. که خه هم د ملا نعیم، ملا عبد الرزاق نافذ، ملا برادر، ملا عبیدالله، امیرخان حقاني، مولوي جلال الدین حقاني او ملا سیف الرحمن منصور په خېر تکړه قومندانان هم تر چا کم نه وو، خو د کسانو تعداد او شهرت د دغو دوو قومندانو ډېر و، چې یو ملا دادالله او بل یې ملا فاضل و. دوی ډېرې کمې دینې زدګړې کړې وي، خو په جګړه کې خورا زپور او د ګلک هوده خاوندان وو. د دوی په وسله والو کې د مدرسي د طالبانو ترڅنګ د خپلو سیمو عوام هم زیات وو.

ملا محمد عمر، طالبان او افغانستان

ملا دادالله اخوند د زیاتو ملګرو له لاسه ورکولو او پرلپسی جګرو له جنګ سره ډیر عادي کړی و، چې له امله یې سخت زړی، بې پروا او مغورو مزاجه قوماندان و. خو د دې ترڅنګ هغه په طالبانو کې د یوه فولادی جنګي قايد او فاتح سربنیکرپه توګه هم پیژندل کیده، چې شتون یې طالبانو ته د جګړې د بري په معنا و، له همدي امله دادالله فکر کاوه چې همدي دی چې جګړه گټلای شي.

له دې وړاندې هم خو څله ملا محمد عمر ته د ملا دادالله د سرکشی او خودسری خبرونه رسپدلي وو. د تحریک له اصولو سرغونه او پر رحم نه کولو تورن و، خو چې کله یې د ۱۹۹۸م کال په پېښلی کې د کابل ولايت د یوې ولسوالۍ ولسوال په عام محضر کې وډباوه، ملا محمد عمر ته نور د هغه چلنډ یقیني شو. سمدستي یې دفاع وزارت ته امر وکړ، چې دادالله په خو ساعتونوکې بې وسلې کړئ.

دا یوه داسې خبره وه چې هغه وخت ظاهرا ناشونې بنکارېده. دفاع وزیر ملا عبیدالله د جګړې لومړي کربنې ته له وسله والو سره ورغی، ملا دادالله پر یوې غونډي ناست و، د جګړې قومانده یې سمبالوله.

ملا عبیدالله ورته په ساده الفاظو وویل: انډیواله ستاسي جهاد او مېړانه هر څه ما ته معلوم دي او زما انډیوال یې، خو ملاصیب امر کړی، بله خبره په کې نه خایبرې، ډېر کم وخت لري، انډیولان دې باید سمدستي وسلې راویپاری او ته کندھار ته خپل کور ته خان رسوه. دا د مشر امر دی!

د ملا دادالله بنه بدله شوه. له یو خه فکر او غور وروسته یې پر خپلو وسله والو غږ کړل: ملاصیب امر کړی، ټول وسلې او موټرونه وزارت دفاع ته وسپارۍ.

يو ساعت کې دنه د هغه ټول وسله وال بې وسلې کړای شول او سلګونه نقلیه وسایط هم ترې تسلیم کړای شول.

ملا محمد عمر، طالبان او افغانستان

ملا دادالله د خپلی اوږدي توپانجه هم وسپارله!

په سبا موږ په کندهار کې د هغه موټرمنو د اوږده قطار ننداره کوله چې یواحې
يو یو ډرایور په کې ناست و، او د مشرتابه دفتر ته بې تسليمي ورکوله.

هغه ستر سرای چې دغه موټران په کې درول کېدل، داسې بنکارېد، لکه د
مستعملو موټرانو یو ستر نندارتون، چې ستر او واړه مستعمل موټران په کې
ولار وي.

تقریبا له شپرو میاشتو وروسته، د امارت د ستر مفتی مولوی عبدالعلی^۱
دیوبندی په مشرى د علماءو یوه وفد ملا محمد عمر ته د دادالله د بنبلو
وړاندیز وکړ. ملا محمد عمر د علماءو خبره په مشروط ډول ومنله. ملا دادالله
بې په دې شرط وباښه چې اینده به هیڅ خودسره حرکت او بې له اجازې
اجراءات نه کوي.

ملا محمد عمر قومدانانو ته دا خبره ډېره کوله؛ هرڅوک چې کبر اوغرور کوي
اسلام هغه ته ضرورت نه لري، حکمه خو موږ هم د مغورو او کبرجنو خلکو
جهاد او میرانې ته اړتیا نه لرو.

د شمالی ولايتونو وروستی او رښتنې فتحه

د ۱۹۹۷ کال د می د میاشتې سترې ماتې او زرگونو تلفاتو طالبان بیا هم د
شمالی ولایاتو له فتحې را ونه ګرځول. د همدي کال په ستمبر کې طالبانو
دوباره مزار بشار ته دننه شول خو د دوستم د قواوو له خوا بېرته شاته کړۍ
شول. طالبانو د ۱۹۹۸ م میلادي کال تر جولای پوري د کندوز له مرکزه پر
شمال ځان یوه ستر برید ته چمتو کړ اووهم بې د لويدیع شمال په کوبنه کې د
هرات او بادغیس له خوا خپل جګړه بیز پلانونه منظم کړل.

ملا محمد عمر، طالبان او افغانستان

د ۱۹۹۸ جولای د میاشتی په دولسم (۱۳۷۷ د جنگابن یوویشتمه) غرمه د کندهار له دود سره سم د خوب په خونه کې ویده وم، چې د کندهار بنار پر فضا د جیت الوتكو د تیت پرواز تیز غړ له خوبه راوینن کرم. دا د هغو دوو پیلتوټان همېشني فساد و چې د کومې ستري فتحې پرمهاں به یې د بنار پر سر خپلې الوتكې دومره تیتې کړې چې د غورونو پردې به یې ولېزولې او مشترابه ته به یې اشاره ورکړه چې مبارک دې شه!

پوه شوم چې د الوتكو تیت پرواز د کومې ستري سوبې زیری راوري. په چتکي مي خپله وړه مخابر په زوره کړه چې د مشترابه له مرکزي مخابري راباندي چيغې وهل کېږي. عبرت، عبرت، (د مخابري کوډ مې و) زما له څواب هغوي پوه شول چې ویده وم. د مشترابه د مرکزي مخابري مشر حاجي لالا راغبرګه کړه! یارانو دې فارياب لاندې کړ اوته خوبونه کوي!

سمدستي دفتر ته لارم د تلفونونو شرنګهار وو. د ميديا استازو او ادارو معلومات غوبښتل. تر مابنامه مو رسنيو ته جزيات ورکول. سبا ته مو د مشر له خوا د هغه په هدایت یوه اعلاميې خپره کړه چې تاجکستان او ازبکستان ته یې خبرداري ورکړ چې له خپلو هوایي او د ټلواли الوتكو ته د بمبار اجازه ورنه کړي.

د مشر دوهمه اعلاميې دا وه چې طالبان دې له جنګي اسيرانو سره هیڅ ډول ناوړه چلنډ نه کوي.

طالبانو د فارياب یو شمېر مهمې سيمې تصفیه کړې او د ولايت په مرکز کې یې د امنیت مسئول او نور چارواکي وټاکل. خو ورځې وروسته د همدي میاشتی په اتلسمه د دوستم او متحدینو قواوو د فارياب "جمعه بازار" سيمه بېرته لاندې کړه. د دوستم الوتكو سخته بمباري جاري ساتلي وه چې ګمان

ملا محمد عمر، طالبان او افغانستان

کېدہ له ګاوندي هیواده بې پرواز کاوه. طالبانو د ستینگر توغندیو مسلکي له خو توغندیو سره د جګړې کربنې ته واستاوه. پر سبا بې د دوستم یوه جیټ الوتكه د بمبار په حال کې په نښه او رانسکوره کړه چې له دې سره بمبار نور ډېر کم او محدود شو. طالبانو بېرته د جمعه بازار سیمه ونیوله او پرمختګ ته بې دوام ورکړ.

د جولاۍ په شپږو بشتمه د غور او فاریاب ترمینځ غرنۍ سیمه کې د حکومت د مخالفو وسله والو یوه لویه ډله طالبانو ته تسليم شوه چې شمېر بې پنځو سوو تنو ته رسیده.

د جولاۍ په دېرشمه طالبانو د فاریاب پاتې مهمې ولسوالۍ دولت اباد، فيض اباد او خواجه موسى ونیولې.

د اګست په دوهمه له خونې جګړې وروسته طالبان د جوزجان مرکز شبرغان ته دننه شول. له مزارشريف نه د خارجي موسساتو کارکوونکي او د ایران د سفیر مرتضی حدادی په مشري د ایران ټول دیپلوماتان په الوتكو کې ووتل.

د اګست په درېسمه طالبانو پر بلخ ولايت د کندوز او شبرغان له لوري غږګ تعرضونه پیل کړل. دا وخت مور د مشر له خوا اعلامیه خپره کړه چې د وسلی سپارلو په صورت کې ټولو مخالفینو ته عمومي عفووه ۵۵. خو له بده مرغه وروسته بیا دا خبره معلومه شوه چې د مشر له فرمان نه په سرغراوي د عبدالمنان نيازي او خو نور و وړو قوماندانانو له خوا د دښتې لیلی د انتقام په جذبه په جګړه کې له نیول شویو جنګالیو نه د پام وړ شمېر جنګي اسیران قتل شوي وو.

د اګست په شپږمه د بلخ ولايت دولت اباد ولسوالۍ ونیول شوه او طالبانو د بنار لور ته پرمختګ جاري وساته. د اګست په اتمه (د زمری اولسمه) طالبان د

ملا محمد عمر، طالبان او افغانستان

تاشقرغان او دولت اباد له لوري د ملا برادر او ملا محمد فاصل په پوخي مشری مزار بنار ته دننه شول او د سهار په اتو بجو د مزار قول بنار د طالبانو تر واک لاندې راغي.

د اگست په يوولسمه له يوي ورخې پرله پسي جګړې وروسته د تخار ولايت مرکز تالقان بنار ته له کندوزه د ملا محمد نعيم په مشری طالبان ننوتل چې په دي سره طالبانو د شمال قول مهم ولايتونه بادغيس، فارياب، سرپل، جوزجان، بلخ، سمنگان، بغلان، تخار او کندوز تر خپل واک لاندې راوستل او د امریکا تر یرغله ورباندي کلک واکمن پاتي شول، چې مخالفينو یې بيا د امریکا تر یرغله سر پورته نه کړای شو.

په ديارلسم ستمبر د ملا برادر اخوند په مشری طالبانو د باميانو مرکز ونيو او خو ورخې ورسته یې پاتې سيمې هم تصفيه کړي.

د جنرال دوستم يو شمېر قوماندانان چې له فارياب او جوزجانه سرپل ته تښتبدلي او هلتنه پت شوي وو، طالبانو په سرپل کې د هغوي پلنټنه پيل کړه چې د اگست په لسمه یې همدغه د دوستم درې دېرش جنګي قوماندانان په چادریو کې ونيول او زندان ته یې یوړل.

د مزارشريف د نیولو په شپه د ایران کونسلگرۍ نه يوولس تنه ايرانيان ويستل شوي وو او ورک وو. ایران د پاکستان او ملکرو ملتونو د سازمان په توسط د خپلو کسانو د موندلو غوبښته کوله. د مشرتابه په امر د دي کسانو په اړه لټون او خېړنه پيل شوه. له خو او نیو وروسته یوه کنده کې يوولس موندل شوي مړي، همدغه ايرانيان وختل چې له امله یې ایران د افغانستان پر ضد د بنکاره دېښمني اعلان وکړ او د افغانستان په سرحدونو کې یې د جګړې په دود نظامي قطعات ځای پر ځای کړل او جنګي مانوري یې پيل کړي.

ملا محمد عمر، طالبان او افغانستان

د ستمبر په لسمه د ایرانیانو مړي وموندل شول او د ستمبر په یوولسمه د افغانستان حکومت یوولس وژل شوي ایرانیان ایران ته رسما وسپارل.

د فتوحاتو له پراخیدو سره د مسلکي او وړ کدرونو کمنېت

د مزار له ورستي، فتحي وروسته طالبانو تقریبا دا افغانستان تر ۹۰ فيصده په زیاته برخه واکمن شول. یو درجن نوي ولايتونو واليانو، امنیه قوماندانانو، ملکي ریسانو، قاضیانو او د ولسوالیو ولسولانوته اړتیالرله، چې طالب مشرتابه د تلپاتي عادت له مخې ډیر ژر تاکل. خو په مسلکي اداروکې د کار ماہیت او معیار په ډیرو برخو کې ستونځي لرلي، د والي، امنیه قوماندانانو او قاضیانو په برخه کې طالبانو اساسی ستونځي نه لرلي، ځکه چې طالب چارواکو په دغو دندوکې وړتیا لرله، خو په ملکي ادارو او مسلکي اړگانونو کې طالبانو د انتخاب پلاره دقت نه کاوه، اکثره وخت به په نویو مفتحو سیمو کې د زون مشرانو او واليانو خپل عادي ملګري مسلکي ادارو ته تاکل، چې بیا به یې په مسلکي چارو کې د پخوانیو حکومتونو په تجربه کارو مامورینو پرده کیده، چې دا د حکومتولی، په برخه کې وړوکې اشتباه نه وه.

بل خوا د شمال په نویو نیول شویو ولايتونو کې به اکثره نظامي کیفیت پر ملکي حکومت داري غالبه و. که له دې ور هاخوا د هیواد پلازمینې ته پام وارپو؛ نو هلتنه هم د کابل پرده په یو خو ذهینو طالب چارواکو خوندي وه. لکه په لوړ پوره چارواکو کې مولوی عبدالکبیر، مولوی سید محمد حقاني او مولوی متوكل او یا هم د معینانو او منځني کچ چارواکو په کچه د صحت عامه مرستیال وزیر ډاکټر فضل رباني او د خارجه وزارت معین شیر عباس ستانکزی، یا کابل شاروال حمدالله نعماني او ځینې نور، چې له اداري او مسلکي چارو سره عيار

ملا محمد عمر، طالبان او افغانستان

او بلد و او یا بې د خپل ذهانت پر مت په کمه په موده کې ځانونه عیار کړای شول.

مولوی عبدالکبیر د منظم اداري چوکات د رعایتولو او په کار کې د لوړ ابتکار او ذهانت په لرلو په طالب اداره کې طاق سپړی و، د چارو د ادارې له مرستیال محمد حسین مستنسعید نه مې اوريدلې چې د پیچیده دولتي کارونو په اړه به مسلکي مامورین د نورو مشرانو په پوهولو ستپې کیدل، خو له مولوی عبدالکبیره به بیا مامورین په په وبره کې و، ځکه هغه مسلکي چاري دقیقې تعقیبولي او په هرڅه به وار له مخه خبر و. مولوی عبدالکبیر پر یوه وخت د وزیرانو شورا مرستیال، ننګرهار والي او مشرقي زون مشر و، خو پر دې برسيره کله چې دفاع وزیر زخمی شو، نو ملا محمد عمر د څه وخت لپاره مولوی عبدالکبیر پر یادو دندو برسيره په موقت ډول د دفاع وزارت سرپرست هم وټاکه، کله چې یې د دفاع وزارت دسنپاليدو ورته وویل، نو مولوی عبدالکبیر پر تلفون ملا محمد عمر ته وویل: «کومې دندې چې دی راله غاړې کړې، نو پر هغو مې هم خلک نه زغمي، دفاع وزارت که راکړې نو هسي نه زړونه نور هم راته تنګ شي» (اشاره یې ځینې سمت پرسته طالب چارواکونه وه). ملا محمد عمر ورته وویل مولوی صیب! ترڅو چې زه یم، بې فکره اوسه! ربنتیا هم ترڅو چې ملا محمد عمر په صحنه کې و او مولوی عبدالکبیر ورسه اړیکه کې و، نو مولوی عبدالکبیر یو باصلاحیته او واکدار طالب مشر و، خو چې ملا محمد عمر له صحني غایب او اړیکه یې محدوده شوه، نو مولوی عبدالکبیرته له هر لوری د خنډونو رامخه شوه، چې له امله یې له ذهنې او روانې ستوماني سره مخ شو. خو بیاهم د غره په خیر په خپل ځای او موقف دروند پاتې شو او کله یې هم د اختلاف او انحراف کومه وړه جمله له خوښ ونه وته! مولوی کبیر په طالب حکومت کې د منظم اداري چوکات، اقتصادی پروژو

ملا محمد عمر، طالبان او افغانستان

لکه د لویو لارو پخول او همدا راز د ولسي شوراګانو د جوړولو پلان جوړونکي گنېل کيده، خود هغه د تصور او ابتكار د پلي کيدو په وړاندي عملی خندونو ول.

ذهين طالب چارواکي اکثره د مدرسو ټوان فارغين ملايان و، دوي پر دې علاوه له ديني او روحايي اړخه هم د ډاډ وړ وو. طالبانو په پخپل حکومت کې هغه ديني فارغان ډير کم لول، چې له افغانستان او پاکستان نه پرته يې په نورو هبادونو کې زده کړي کړي وي. د بيلګي په توګه د ګوټو په شمار د سعودي عربستان د ديني جامعو فارغين وو چې بنه رول او بنه ديني صبغه يې لرله، همداراز د مصر د الازهري د پوهنتون یو شمېر لیسانس لرونکي هم په تېټيو خوکيو کې وو، چې اکثره يې د حرکت انقلاب اسلامي د تنظيم له خوا د افغان شوروسي جګړي پر مهال مصر ته استول شوي و. خو له بده مرغه د الازهري شريف ستر نړیوال ديني مرکز ته د افغان جهاد پر مهال د سياسي روابطو پر متي په رعایتي بورسونو تللي افغانان د ازهري علمي استازولي نشواي کولاي. دغه ډله ازهريان چې په طالب حکومت کې يې کار کاوه، د مصر د کوڅو له عاميانۍ عربي، د اسكندرې د چکرونو او د ام کلشوم له سندرو ورها خوا يې دا زهري کومه علمي صبغه نه تمثيلوله او نه پکې د ربنتينو دينې رجالو ديانت او روحاييت تر سترګو کيده. د دغه حرکتي ازهريانو مشر د مولوي محمدنبي زوي محمد شريف و، چې له ازهري نه له راتګه وروسته يې له یوې مشهوري افغان سندر غاري سره له خو کاله یاراني وروسته واډه وکړ او د ازهري ملګري يې قاسم حليمي او رحيم الله حنفي هم ورسره په دې راز او جريان کې ول!

قاسم حليمي او رحيم الله حنفي د طالبانو د حکومت د خارجه وزارت په چوکات په د رئيسانو په توګه دندې لرلي.

په ټوليزه توګه د طالبانو په اداروکې له مسلکي ضعف سره په حیرانوونکې ډول نسيي اداري شفافيت او مسئوليت ترستړګو کيده، چې بنائيي لامل به يې د چارواکو شخصي ديانت او ورسره د مشرتابه کلکه محاسبه وه.

ملا محمد عمر، طالبان او افغانستان

څلورم څېرکۍ

امریکا سره د شخپو پیلامه، اسامه بن لادن او القاعده

اسامه بن لادن چې پوره نوم یې "اسامه بن محمد بن عوض بن لادن" دی، د سعودي د یوې یمنی الاصله بدایه کورنی غړی و. د جدي د ملک بن عبدالعزیز پوهنتون نه یې په اقتصاد کې ماستري کړي وه. په افغانستان کې د شوروی یرغل په خلاف د افغان جهاد له بهرنیو مسلمانو ملاتپو و او د مشهور فلسطینی مفکر عبدالله عزام سره یو ځای یې د پاکستان په خاوره کې د عربو ځوانانو د تربیت مرکزونه او دفترونه لول. د هغوي اصلي مشر عبدالله عزام و چې د یوې توطیپ په ترڅ کې له خپلو غږګو زامنو سره په پیښور کې ترور کړای شو. اسامه هغه وخت یو مهاجر ځوان و او د افغانستان په داخل کې یې د روسانو او روس پلوه نظام پر ضد جګرو کې په خپله هم برخه اخيسته.

هغه وخت د افغانانو مرستې ته راغلي خارجي مجاهدينو د عبدالرب الرسول سیاف لوري ته ډېر میلان درلود، څکه چې سیاف د دوى د خوبنې شعارونه ورکول او د دوى تر مینځ یې پراخ نفوذ پیدا کړي و. بل پلو ته د سعودي استخباراتو او مرسته کونکو ټولنو هم پر سیاف پانګوونه کوله.

کله چې د شوروی ضد جهاد له اختتام سره اسامه خپل وطن سعودي ته وګرځید، نو د ۱۹۹۰ کال داګست پر دویمه صدام پر کويت بريد وکړ. سعودي له امریکا مرسته وغونته. امریکا ستره پوئي بحري قوه د سعودي حدودو

ملا محمد عمر، طالبان او افغانستان

کې ځای پر ځای کړه چې په دی سره د سعودي خینو علماوو او غرب دبمنه طبقي د سعودي پر حکومت اعتراض وکړ، چې امريکائي قواوې د سعودي خپلواکي تمدیدوي.

د دې خلکو په سر کې اسامه بن لادن هم و چې حکومت ته يې وړاندیز وکړ چې دوى به د سعودي د دفاع لپاره د عربو مجاھدینو یو ځواک ترتیب کړي. سعودي دې امريکائي قواوو ته د راتګ دعوت او اجازه نه ورکوي چې دا به بیا د تل لپاره د سعودي په حدودو کې پاتې شي، چې د اسامه دا خبره بیا رښتیاهم شوه. سعودي حکومت اسامه له خپلې خاورې وشاړه او د هغه ډېري ملګري او علماء يې بندیان کړل.

اسامه سودان ته لاړ. د سودان حکومت له اقتصادي پلوه کمزوری و. اسامه هلتله اقتصادي پروژې پیل کړي چې په دې کې د لویو لارو جوړل هم شامل و. کله چې پر سودان د سعودي او امريکا له خوا فشارونه زیات شول، اسامه افغانستان ته مخه کړه. د ۱۹۹۶ م کال په پسلی کې د ننکرهار خو تنه قوماندانان سودان ته په یوه کانفرانس کې د شرکت لپاره لازل. په دې کې د استاد سیاف قوماندان سازنور، د حزب قوماندان فضل الحق مجاهد او د مولوی خالص قوماندان انجنبېر محمود او د فضل حق مجاهد ترجمان صفت الله قانت و.

دوی په سودان کې له اسامه سره ولیدل او سازنور هغه ته له سودانه د شړلوا په صورت کې د سیاف له خوا دعوت ورکړ چې افغانستان ته راشی. له دې سفره وروسته د ربانی او سیاف په مشوره او امر د اريانا افغان الوتکه چې هند ته يې پرواز درلود، له هنده ستپندو کې سودان ته ولېږل شوه. اسامه يې سره له کورنۍ او ملکرو جلال اباد ته راوړ او د جلال اباد په هوايی ډګر کوز شول. هغه ته د سیاف قوماندان سازنور هرکلې وکړ، خو وروسته د مولوی

ملا محمد عمر، طالبان او افغانستان

محمدیونس خالص له خوا د هغه قوماندانو د هغه د ساتني او همکاري دنده پرغاهه لرله.

یوه خبره چې د اسامه نبدي کړيو ته منسوبه ده هغه دا وه چې سیاف اسامه ته حال وراستولی و چې مور ته امریکایانو ستا د نیولو یا وزلو وړاندیز کړي. مور دا کار نه کوو خو ته مور ته یو لوی مبلغ پیسې راکړه چې مور پري ستا امنیت هم وساتو او خپل دولتی اعضاء هم راضی کړو. اسامه ورته خواب کې ویلی زه هغه پخوانی اسامه نه يم. لاسن مې خالی دی او تشن یو بې وزله مهاجر يم، دومره ستر مبلغ نه شم ادا کولای. کله چې بې د سیاف او رباني له لوري سخت غږگون لیدلی و نو د ځان خلاصولو لپاره يې ورته ویلی وو چې زه به هڅه وکړم ما ته وخت راکړئ.

دا وخت حینې نور علایم داسې وو چې سی آی اي د کوم بل هېواد او د رباني رژیم په وسیله ځان اسامه ته نبدي کاوه، چې یا بې ژوندی ونیسي یا بې ووزنې. له همدي امله د مولوی خالص حینې قوماندانو لکه انجنېر محمود او معلم اول ګل د اسامه د ساتني لور ته فوق العاده توجه اړولي وه او د هغه د اوسبدلو ځای یې له عام محضره پت ساتلي و. د هغه له راتګه خو میاشتې وروسته طالبانو ننګرهار ونیو او د اسامه د ترور یا نیولو دسیسه هم ناکامه شوه.

د طالبانو له خوا د کابل له نیولو وروسته په ننګرهار کې له اسامه بن لادن سره خو تنو طالبان مشرانو ولیدل او هغه ته یې اطمنان ورکړ چې د دوى له خوا ورته ستونزه نه شته. له دې وړاندې اسامه حینې کړيو له طالبانو سخت وېرولی و. یوه حزبي قوماندان ورته طالبان د امریکا خاص خلک معرفې کړي وو، ځکه خو دا وخت اسامه بیا هم پر طالبانو شک کاوه او له طالبانو سره په اړیکه کې د شک او تردد بنکار و.

ملا محمد عمر، طالبان او افغانستان

د اسامه په اړه طالبانو ډیټ تفصیلی تعریف ته ځان اړ نه ګانه. فقط همدومره کافی وه چې د روسانو پر ضد مجاهد پاتې شوی؛ عرب دی او دلته مهاجر او مسافر دی. دا هغه خه وو چې د طالب غورخنگ مزاج په خپله غېړه ورکوله، مګر تر شا یې درنې خبرې لا طالبانو نه وي درک کړي. اسامه د طالبانو د راپیدا کېدو پر سیمه کندهار او ورسه تړلیو سیمو کې کله هم قدم نه و اینې، خو عرب مجاهدین د جهاد پر مهال له کندهاري مجاهدینو سره په جبهاتو کې وو.

د هغوي جګړه او مېړانه کندهارياني هم لیدلي وه، چې له همدي امله یې ديني رغبت او مينه ورسه لوله. بل پلو په کندهار کې د مولوي محمد یونس خالص د سترو جهادي حبهو قوماندانان له طالبانو سره یو ځای او د لوړو مقامونو څښتنان وو او له مولوي خالص سره یې اړیکه وه او د مولوي خالص قوماندانان یې هم پېژندل، نو د اسامه په اړه طالبانو له همدي امله هم منفي ذهن نه شوای خپلولای.

د ۱۹۹۷ ميلادي کال په فروردۍ کې اسامه کندهار ته وبلل شو او د مشر له خوا په افغانستان کې د پاتې کېدو او اوسيډو په اړه اطمنان ورکول شو. ملا محمد عمر ورته وویل دا چې تا خپل وطن هم نه پېږدې، بل وطن دې هم نه پېږدې، زموږ مسلمان ورور یې. دا دې خپل وطن دې، خود امارت د خو نورو مسولینو له خوا په همدي سفر کې اسامه ته دا خبره هم وشوه چې د سعودي عرب په وړاندې دې داسي خه نه وايي چې د سعودي حکومت پري ناراضه شي. اسامه ظاهرًا په دې خبره هوکړه وکړه.

دا وخت امريكا سره د اسامه لانجه دومره سرسری وه چې په طالبانو کې هيچا فکر نه کاوه چې دا به یوې لوبي دېښمنی او مقابلي ته رسېږي.

اسامه چې له کندهاره بېرتنه ننګرهار ته راغبرګ شو، خو ورځې وروسته یې له طالبانو سره د خپلو امنیتی ستونزو په اړه خبره شريکه کړه. خبره مشرتابه ته

ملا محمد عمر، طالبان او افغانستان

ورسیده. ملا محمد عمر فکر وکړ چې هسپی نه جلال اباد کې د دوستی په جامه کې خوک اسامه ته زیان ونه رسوي چې دا به بیا د طالبانو د بدنامی لامل وګرځی. له همدي امله یې هغه کندهار ته وروغوبنت او د خو تنو مشرانو تر نظارت لاندې د اوسبېدو وړاندیز یې ورته وکړ. اسامه او ملګرۍ یې په دې خبره خوشحاله او ډاډه شول. د مارچ د میاشتې په لوړې یو کې اسامه او ورسه مهمن ملګرۍ له کورنيو سره له ننګرهاره کندهار ته انتقال شول او په یوه پر امنه سیمه کې یې واړول.

د مارچ په دوهويشتمه له افغانستانه د اسامه بن لادن لوړۍ مطبوعاتي مرکه د لندن انډیپنډینټ ورڅانې خپره کړه چې سعودي عرب او امریکا دواړو ته یې په کې ګواښ کړی و. دا مرکه کندهار ته له انتقالیدو وړاندې جلال اباد کې شوې وه.

همدي نه د اسامه لانجمنه دوره پیل شوه. ملا محمد عمر ته ځینې مشرانو وویل چې له یوې خوا نپوي، د کابل له نیولو سره مور د یوه حکومت په حیث نه پېژنې او مخالفین هم راپسې د بدنامولو نغارې ډنگوی. که اسامه له سعودي سره له دې ځایه لانجه پیل کړي نو د سعودي په خبر مهم اسلامي هبواد به مو هم دېښمن شي. ملا محمد عمر اسامه د مارچ په پینځمه را وغوبنت او ورته یې وویل مور له بې شمېره ستونزو سره مخ یو. له سعودي سره لانجه مور ته درنه ده. په تشو اخطارونو سعودي مه خپه کوه. تا ته هم ګټه نه کوي، ته نور د سعودي پر ضد خه مه وايه. اسامه بیا هم دا خبره ظاهرا ومنله خو دا یې ورته ونه ویل چې د امریکا پر ضد خه مه کوه ځکه چې دا وخت اسامه هیڅ عملی توان نه درلود او نه هم په طالبانو کې چا فکر کاوه چې اسامه به په درېښ هبواد کې د چا په وړاندې خه کوي.

ملا محمد عمر، طالبان او افغانستان

میدیا د اسامه مرکه ډپره وشاربله چې له امله یې د مشر او اسامه له ملاقاته یوه ورڅه وروسته د مارچ په شپړو یشتمه د امارت د دفتر سمبالونکي مولوي وکيل احمد متوكله له مطبوعاتو سره د اسامه په اړه لومړۍ خرګندونې وکړې. د هغه هغه مرکه چې له بې بې سی سره یې لرله. غټه ټکي یې دا وو.

"اسامه بن لادن ته مو ویلي: چې زموږ له خاورې د چا پر ضد کار مه اخله او د سعودي پر ضد تبلیغات مه کوه. له صدام حسين نه نور سعودي ته کوم خطر نه شته، نو خکه باید امریکایی خواکونه نور د سعودي عربستان له حدودو ووختي".

له دي وروسته اسامه ته اجازه ورکول شوه چې خپلو ملګرو سره د ځان ساتني په موخه د ناستې پاستې لپاره ځایونه بدل کړي او معتمد مسلح ساتندويان زیات کړي. له هغه سره د روزمهه تماس لپاره خو مشران په ګوته شول چې یو په کې ملاعبدالجليل هم و.

د همدي کال د می د میاشتې په اخیر کې د پاکستان او عربو اماراتو ترڅنګ سعودي هم د طالبانو په لاس جوړ شوي د افغانستان نوی حکومت په رسمیت وپېژاند. تر دي وخته لا سعودي د اسامه او ملګرو په اړه یواخې د سعودي پر ضد د خه نه کولو غوبښته لرله، چې د طالبانو له خوا په اطمنان ورکولو هغوي تر ډپره ډاده وو، خو وروسته ستونزې ورو ورو زیاتې. له یوې خوا امریکا پر سعودي فشار راوړ چې طالبان د اسامه پر ضد وهخوي او له بلې خوا د اسامه په پلویتوب د سعودي د ننه خینې تحرکات د سعودي حکومت کشف کړل.

د اسامه بن لادن له خوا د ستیلاتې تلفون له لاري د سعودي د شاهي کورنيو غړيو ته د هغو د فيکس په خاصو نمبرونو ليکلي اخطارونه ور فيکس شوي وو چې سعوديانو هم د سفارت له خوا او هم له نورو لارو رسمي شکایتونه وکړل

ملا محمد عمر، طالبان او افغانستان

چې له امله يې د وزیرانو شورا غړیو او ځینو مهمو طالب چارواکو پر اسامه نیوکه وکړه، خو بیا هم اسامه دومره جدي نه ګنیل کېدہ.

د ۱۹۹۸ م کال په فبرورۍ کې د اسامه له خوا یوه اعلامیه رسنیو ته ورسپدہ چې د امریکا پر ضد تونده ژبه په کې کارېدلې وه. له هغه لېږ وروسته د امریکا خاص استازی رچردسن کابل ته سفر وکړ او د سرپرستې شورا مشر ملا محمد ربانی او نورو چارواکو سره يې او بدې خبرې وکړې. دغه امریکایي مقام هم د اسامه موضوع ثانوي وګنله، اصلی خبرې يې د طالبانو او مخالفینو ترمینځ د روغې او ګډ حکومت د جوړولو په اړه وي. په اخیر کې يې ملا محمد ربانی ته تنها ویلی وو چې اسامه نه ستاسي په ګته دی او نه زموږ. دا سړی له خپلې خاورې وشړئ.

په عین وخت کې په کندهار کې له خو میاشتو راهیسې داسې عالیم هم لیدل کیدل چې د کندهار شاوخوا د سی آی ای افغان ایجنتان د اسامه د ترور هڅه کوي، خو استخبارت دومره قوي نه وو، چې دا ډله په دقیقه توګه کشف او تعقیب کړي.

د می د میاشتې په شپږویشتمه اسامه او ملګرو يې په خوست کې د ځینې پخوانی قوماندانانو او یو شمېر طالب مشرانو په همکاری پته مطبوعاتي غونډه جوړه کړې وه چې د سی این این په ګډون د ګنو نېټی والو خبری سرچینو نمایندګان يې د مشرتابه په ناخبری کې رابلي ۷۰. دغې وینا سخت نېټی وال غبرګون را وپاروه. د طالبانو مشران يې غوسه کړل خو اسامه ظاهرا داسې تاثر ورکړ، چې دی خو طالب مشرتابه یو اخې د سعودي پر ضد له خه وبلو منع کړي و، نه د امریکا پر ضد.

مولوي وکيل احمد متوكل د افغانستان د حکومت په استازولی رسنیو ته وویل چې د خوست غونډه د مشرتابه په ناخبری کې شوې چې په دې غونډه کې

ملا محمد عمر، طالبان او افغانستان

اسامه له څرګندونو سره د افغانستان حکومت موافق نه دی، ایندہ به هغه ته د داسې غونډو اجازه ورنه کړو.

مشرانو د هغه د محدودیت او کنترول پربکړه وکړه چې ایندہ به هیڅ سیاسی او مطبوعاتی هلي څلې په خپل سر نه کوي. نه به له داخلی او خارجی کسانو سره د امارت له اجازې پرته خبرې کوي. دې مسئلې د طالبانو مینځ کې نوي بحثونه وزېرول. عام طالبان د اسامه کلک طرفدار وو، خو چارواکي له هغه سره د مینې او همکاري ترڅنګ د هغه د فعالیت مخالف وو. ټولو ویل باید د یوه مسلمان پناهنده په حیث یې قدر وکړو، خو زموږ له خاورې دې نړۍ ته ګواښن نه کوي، ځکه مور چا سره خه وس لرو؟ ايله دا خپل هېواد له ګډودۍ وژغورو او اسلامي واکمنی په کې وساتو.

د جون په میاشت کې د سعودي د استخباراتو ریبیس ترکی الفیصل کندهار ته غلچکی سفر وکړ او د اسامه موضوع یې جدي یاده کړه. چارواکو هغه ته وویل د دې موضوع شرعی حل علماء را ويستی شي. د سعودي او افغانستان د علماءو ګډ کمپسون به پرې بحثونه وکړي، خو سع ودیانو دا ډول کمیسون ته عملی جامه ور وانه غوستله.

اسامه بیا هم په پته لګیا و چې امریکایان په ویناوو ووبروی، خو امارت ورته جدي ګواښ وکړ چې زموږ په خاوره کې به هر خه زموږ په خوبنه وي.

ترکی الفیصل په خپل سفر کې د ډېرو زیاتو مرستو وړاندیز هم کړي و، چې انداره یې سلګونو مېلونو ډالرو ته رسپدې، خو امارت د دغو مرستو په بدل کې د اسامه د شپلو بدله شرمونکي بللي وه او دا یې یو غلط وړاندیز ګنلي و، چې په دې سره هغه اټکلونه هم ناسم ثابتیري چې فکر کوي اسامه له طالبانو سره مالي مرسته کوله ځکه یې ساتلى و. اسامه طالبانو سره د یو خای کېدو پرمهاں

ملا محمد عمر، طالبان او افغانستان

دومره شتمن نه و چې دومره ستر تحریک یا حکومت ته د پام وړ مرسته ورکړي، بلکې د دې په مقابل د سعودي مرسته دومره ستره وه چې د طالبانو لپاره یې بنایي ساری نه واي موندل شوي.

اخیر کې چې د اسامه مالي سرچیني کنګل کړاي شوي، نو داسي وخت هم راغي چې د القاعده د محدودو موقرونو تېل هم د افغانستان حکومت ورکول. زه د اسي پرچو شاهد یم چې د مقاماتو له خوا به د انحصاراتو مسولينو ته ليکل شوي وو، چې د عربو مجاهدينو عراده جاتو ته دومره ليتهه تېل اجراءکړي.

پر افغانستان د امریکا د کروز توغندیو برید

د ۱۹۹۸ کال د اگست په اوومه د کینيا او تانزانيا په پلازمېنو کې د امریکا پر سفارتونو چادنې وشوي چې مورې یې خبر هم یوه هفته وروسته ولوست او دا راته دومره د پام وړ بنسکاره نه شوه، نه مو نېغ د اسامه لور ته ذهن تللو. مشرتابه د شمالی ولايتونو فتوحاتو کې سخت مصروف و چې له دې چادنون یوه ورځ ورسته مورې د بلخ ولايت مرکز چې د دوستم ورسټي مورچل و فتح کړ او مشرتابه د دغوغه ولاياتو په نویوو تشکیلاتو او تصفیه مصروف و. امریکا لاهم دې پېښو نېغ نسبت اسامه یا ده ګه ملګرو ته نه و کړي او نه یې کوم خبر یا شواهد د افغانستان له حکومت سره شريک کړي وو.

دوه اونۍ لاپوره نه وي چې د اگست په شلمه د افغانستان پر وخت تقریبا د شپې لس بجې د خوست ولايت پر ژوري کيمپ امریکایي توغندی وار شول چې د اسامه په ګډون هیڅ یو عرب هلته نه و، بلکې یو شمېر پاکستانيان په کې له مینځه لابل، چې د شوروی ضد جهاد له وخته دلته اوسيدل. خو توغندی خطا لابل، چې یو د کندھار معروف ولسوالۍ کې ولګېد او یو خو یې د پاکستان په خاوره کې وچاودل، خو د معروف توغندی ناچاودلی پاتې و، چې بیا د کندھار وسله تون ته انتقال کړاي شو.

ملا محمد عمر، طالبان او افغانستان

په عین وخت لس توغندی د سودان په مرکز کې د درملو پر یوه فابريکه ولګېدل چې امريکايانو دعوه وکړه چې دا د شيمائي موادو فابريکه وه خو د امريکا دغه دعوه هم د صدام د هستوي وسلو په خېر تر اوسه ثابتنه نه شوه، آن چې د سودان حکومت هغه وړاندیز هم امنیت شورا ونه مانه چې په دې اړه یې د پلټنو غوبښته کړي وه چې بین المللی هیئت دې د دغې فابريکې خېړنه وکړي چې رښتیا د شيمائي وسلو کارخانه وه او که د درملو!

له شکه پرته چې د خوست برید د کينيا او تانزانيا له بریدونو سره اړه نه لرله، بلکې دا له خو میاشتو راهیسي پلان شوي بریدونه وو. امريکا د تانزانيا او کينيا له بریدونو دوه میاشتبه ورسته په نومبر کې اسامه رسما په دې پښنه کې تورن وګانه.

دغې حملې له یوې خوا د امريکا جديت په ډاګه کړ او له بلې خوا یې د امريکا پر ضد په طالبانو کې کرکه وزېروله، چې تر دې مهاله طالبانو د امريکا دېښمني د پخوانيو جهاديانو په غوندو او ليکنو کې د شعار تر سرحده پېژندله خو دا چې امريکا پر افغانستان توغندی ووروی دا ورته نا اړکل شوې خبره وه، حکه دې کار طالب ته دا روحيه ورکړه چې امريکا مو مخامنځ دېښمنه ده.

دې کار د اسامه په اړه د مثبت پېشرفت مخه نوره هم پېچیده کړه او طالبانو نور د امريکا دېښمنان خپل دوستان وګيل او د یوه یړغلګر انځور یې پر ذهنونو کې خای ونيو. امريکايانو داسي وخت انتخاب کړ چې له یوې خوا طالبانو مخالفین په مخه کړي وو او بل لور ته د یوولسو دېپلوماتانو د مړینې پر سر له ایران سره اړیکې ترینګلې وي.

طالبانو د توغندويي حملې پر ضد سخت غبرکون وښود دا یې د هېواد پر حریم مغوروانه یړغل وګانه. پر سبا کندهار، کابل، مزار، جلال اباد او د هېواد په یو

ملا محمد عمر، طالبان او افغانستان

شمېر نورو بنارونو کې درني مظاهري وشوي. د طالبانو خارجه وزارت له امريكا نه د کينيا او تانزانيا په پيښو کې داسameه دلاس لرلو ثبوت او اسناد وغونه بتل.

دا وخت د ملا محمد عمر دریئنور هم سخت شو او د امريكا له خوا د نظامي برید او زور کې فشارونو په وړاندې يې جدي دریئنوره کړ. یوه وجهه همدا هم وه چې له امله يې په ستمبر کې له تركي الفيصل سره ملاقات په خپگان بدلت.
شو.

کندهار ته د ترکي الفيصل راتگ او له مشر سره ملاقات

په ۱۹۸۸ ميلادي کال ستمبر کې د افغانستان لپاره د سعودي سفير سلمان العمري چې په اسلام اباد کې اوسيده، زموږ د اسلام اباد سفارت ته خبر ورکړ چې د سعودي يو لوړ پوړی او خانګړي هيئت کندهار ته راخي. د سفر تاريخ يې معلوم کړ. د هيئت له راتګه يوه ورخ مخکې د ستمبر په اتلسمه سلمان العمري کندهار ته راغي. د کندهار مېلمستون کې يې د خارجه چارو مرستيال وزير ملا عبدالجليل او نور مسئولين کوربانه وو. هغه د ځانګړي تلفوني تماس لپاره د ستيلاتي يوه مخصوصه انتيناهم د مېلمستون په انګړ کې ولګوله چې د پش تبخي يا ټيکي ته ورته وه.

د ستمبر په نولسمه سهار شاوخوا نهه بجي د سعودي د استخاراتو د وزير شهزاده ترکي الفيصل په مشري هيئت د کندهار پر هوایي ډګر خپله ځانګړي الوتکه بسکته کړه چې ويبل کېدل د يوه مجرم د انتقال لپاره بې ځانګړي پنجره هم لرله.

د کندهار ولايت په مقام کې يوه ستره خونه د دغو مېلمنو لپاره په قالينو، توشكو او بالښتونو فرش شوې وه. دغې خونې د مشرتابه پخوانۍ دفتر ته هم لار لرله. دغه ستره خونه او تالار به اکثره وخت د مهمو مېلمنو لپاره کاربده. ترڅنګ يې د خورو د برابرولو او مخصوصه ناستې لپاره دوه نوري خونې لرلي. زه د خورو د برابرولو په خونه کې د خوراک، خښاک او تازه ميوې له برابر وونکو سره بوخت ووم، مېلمانه رارسېدلي وو. دسترخان اووار و، وچې، تازه مېوې او چای ورباندي اينسي وو. اميرالمؤمنين هم له خپله دفتره لنډ دغې خونې ته د مېلمنو هرکلي ته راغلي و. ما بېړه کوله، تر هغې چې د هرکلي خبرې خلاصېږي او اصلي بحث شروع کېږي، زه باید ځان ورته فارغ کړم.

ملا محمد عمر، طالبان او افغانستان

مجلس ته د پاکستان درېمانه هیئت هم راور سپد چې مشري يې "تسنیم رانا" کوله. په کندهار کې د پاکستان پخوانی کونسل مېجرګل د مشر خبرې هغوي ته په انگلیسي ژبایلې او د هغوي خبرې يې مشر ته په پښتو ژبایلې. پینځه دقیقې لا نه وې پوره چې د ملا صیب او اواز لوړ شو. ما سر وربنکاره کړ د ملا صیب د خبرو او غږ له کیفیته چې مور ورسه بلد و، پوه شوم چې خبره ورانه شوهد. ملا صیب مېجرګل ته يې په غوشه وویل چې زما د خبرو یو یو توری به واضح واضح لکه خنګه چې زه وايم داسې ورته ترجمه کوي. دا وخت ګل هم کافي ورخطا او تر رعب لاندي و.

ملاصیب طیب اغا ته وویل چې که ګل کومه خبره نیمګړې او ناسمه ژبارله ما ته وايه، حکه چې طیب اغا له انگلیسي سره بلد و، فقط دومره مې واورېدل چې ملا صیب ورته وویل چې تاسو د اسلام د مرکز واکمن یاست او نیکونو مو توپې دنیا ته د اسلامي غیرت او عزت درس ورکړي، خو نن یو مظلوم مسلمان د پردیو کفارو د خوبنې لپاره نیسې او هغوي ته يې سپارۍ. پېښه په افريقا کې شوې، دېسمن د امریکا دی، تاسو نور په کې خه حق لري؟

مجلس په پوره بې خوندی ختم شو. ترکي الفيصل په غوشه ولتید او له خونې ووت، مشر هم د دفتر لور ته پر دروازه باندي له ساتونکو سره ووت. وروسته د حاضرو او شاهدو ملګرو له خولي د مکمل جريان لنديز په دې ډول و:

مجلس چې پیل شو، مېلمنو ته د مشر له خوا په خوره ژبه هرکلې وویل شو. له هغه وروسته لومړي خبرې ترکي الفيصل پیل کړي. ترکي الفيصل په ډېره قاطعه لهجه او ژبه وار د واره ملا صیب ته وویل مور راغلي یو چې ته خپله وعده پوره کړي او زمور مجروم مور ته لاس تړلې وسپاري. مور يې له خانه سره په الوتكه کې وړو. د ترکي الفيصل قاطع انداز او بیا دوه ستري غلطې؛ یوه دا چې له تحریک سره يې د هیڅ ډول خواخورې او ملګرتيا کومه مقدماتي جمله ونه ویله او بله غلطې یا غلط فهمې دا وه چې ملاصیب له هغوي سره هیڅ ډول

ملا محمد عمر، طالبان او افغانستان

داسې وعده نه وه کړي او ملاصیب په مزاج کې له وعده خلافی او دروغو ډېره کرکه کوله.

دا وخت له یوې خوا دروغ وویل شول او بل پلو پر ملاصیب د وعده خلافی ناحقه تور پوري شو، درېیمه دا چې ملاصیب د شیخ پر سر هیڅ معاملې ته ذهنا او فکرا اماده نه و. د هیئت په اړه د داسې قاطعې غونښتنې اټکل یې هم نه و کړي، ځکه خو مشر یو ناخاپه جدي شو او نه یواځې د قاطعې غونښتنې ځواب یې قاطع ورکړ، بلکې ترکي الفیصل ته یې عار او پیغور هم ورکړ. د ملا صیب جملې دا وې چې اول خو په ما پوري دروغ مه تړی! ما کله هم داسې وعده نه ده کړي، نه مې بل چا ته زما په استازولی د داسې وعدو اجازه ورکړي. دوهم دا چې تاسو ته موږ د علماءو د مشترک مجلس وعده درکړي وه، چې د دې ستونزې په اړه به غور کوي، خو د شیخ د سپارلو مو کله هم وعده نه ده کړي. تاسو د اسلام د مرکز واکمن یاست، مظلوم مسلمانان تاسې ته د مرستې او خواخورۍ اميد لري، خو تاسو سرچې د اسلام دېښنانو ته مسلمانان سپارۍ او د هغوي په امر دلته رائئ، پیښه په افریقا کې شوي، دعوه پري امریکا کړي ستاسې ورباندي څه حق دی؟

له دې وړاندې د سعودي حکومت ته د امارت استازو اطمنان ورکړي و، چې اسامه به د سعودي په خلاف هیڅ نه کوي او دا یې غالبا پر اسامه هم منلي وه. له همدي امله ملا صیب دوی ته وویل چې ستاسو نور ورباندي حق نه شته.

ترکي الفیصل له خو ساعتونو وروسته ریاض ته ورسپد. په سبا یې په ریاض کې د افغانستان سفارت ته رسمي ليک واستاوه چې د افغانستان سفیر دي د سعودي له خاورې ووځي. سفیر را وویستل شو، پر ځای یې لومړي سکرتر د شارژدافير په توګه او د جدي کونسل چاري پرمخ بېولې. له همدي ورځې سعودي سره د اسلامي امارت د خرابو اړیکو دور پیل شو.

ملا محمد عمر، طالبان او افغانستان

په دې خبرو او سفر کې کومو نقطو د ملا محمد عمر غیرعادی غوسه راوباروله؟

وړاندې ما د دې جریان ربنتینی انټور روبنانه کړ. اوس غواړم د دغه ترڅه ملاقات پر اسیابو او اړخونو لندې تبصره وکړم. یوه ستره غلط فهمي خو له اوله دا پیدا شوي وه، چې د مشر په استازولی بنایی چا د سعودي حکومت ته د اطمنان ورکولو په برخه کې غیر ضروري افراط کړي وي. د حالاتو د عادي کولو او د اړیکو د نورمال ساتلو په موخته یې د اسامه په اړه د ملا محمد عمر موقف دومره نرم او تغییرمنونکی معرفی کړي وي، چې سعودي واکمنو فکر کاوه، چې دا خو یو دول وعده شوه. که مور لړه قاطعه غوبښته وکړو، کېدای شي ملا محمد عمر مور خفه نه کړای شي او یوه انقلابي فیصله وکړي، بنایی همدي ټمې به هغوي ته دومره زړه ورکړي وي.

بل پلو دا وخت چې د مزار (بلخ) له نیولو وروسته د ایراني دیپلوماتانو د مرګ پر سر ایران د برييد گواښن کړي و، له دې نه یواخې خو ورځې وړاندې طالبانو د ایراني د یپلوماتانو مړي موندلې وو او ایران د سخت غبرګون اعلان کړي و. طالبانو تمه لرله چې سعودي به یې په دې موضوع کې کلک ملاتېر وکړي. په دغه حساس وخت کې د طالبانو د اميد سترګې تر ډېره سعودي ته وراوبنټي، نو د تركي الفيصل له خوا د خواخورۍ او همدردي له هر ډول یادونې پرته دا ډول قاطعه او سپوره لهجه یو ډول ترخود ګوتې نیول وو. دا داسې بنسکاره شوه چې ملاصیب دغم په غولي ناست و او تركي الفيصل یې له دغه حالته ناوړه ګتې پورته کوله، چې له دې امله هم د مشر زړه په دې خبرو خپه شو، حکمه خو د ملا محمد عمر له خوا ورته د قاطع جواب او اضافي اعتراض لامل شوه.

بله مهمه تېروتنه دا وه چې تركي الفيصل د یو امير لهجه وکاروله او د نړۍ یو بې باکه او بې پروا شخصيت یې د یوه ماتحت په توګه مخاطب کړ. بنایی دا به د تركي الفيصل لپاره نوې خبره نه وه، حکمه چې زمور په څېر د ډېرهاوغو غږيو

ملا محمد عمر، طالبان او افغانستان

اسلامي هېوادونو واکمنو ته چې د سعودي مالي مرستو ته حیاتي اړتیا لري؛ بنایي تركي الفيصل د خطاب همدا ژبه لرله، خو ملا محمد عمر یو جلاتعريف ته اړتیا لرله، چې هوبنیارو خلکو له هغه سره د تعامل لهجه او ژبه زده کړې وه.

په دې کې د پاکستان داخله او خارجه وزیران، د ازبکستان خارجه وزیر، د ملګرو ملتونو استازی لخدار ابراهيمی او د ترکمانستان د ولسمشر مرستیال او مشاور د یادونې وړدي، چې د ملا محمد عمر د روحياتو مطابق ژبه يې وکارولۍ شوه. یو بې هم د بنیاغلي تركي الفيصل په خېر له هر ډول نتيجې پرته نه دي تللي.

ملا محمد عمر مزاجا مغور او ضدی انسان نه و. د چا د تواضع په وړاندې يې دومره تواضع کوله چې هغه به پري د مشرتوب گمان هم نه کاوه، که چا د حق په پلوی غرور کاوه هغه يې هم زغملاي شوه، خو له ناحقه مغور او متکبر سره يې بیا سر ترغره جګ ووړ.

ملا محمد عمر، طالبان او افغانستان

د سعودي علماء د ملا محمد عمر له نظره

د سعودي د حکومت له دغه رسمي مقام سره له دا ډول ترخه ملاقات سره سره ملا محمد عمر د سعودي خلکو، قانون او دیني علماءو ته په زړه کې یو ډول درناوی درلود. هغه به په روزه کې کله نا کله د شپږ له خوا د سعودي راډيو دیني خپروونې هم اورېږي. دا هم د هغه پربیکړه وه چې د روزې او اخترونو په اړه دې د سعودي اعلان کافي وګنبل شي، ځکه چې د هغه په آند هغوي د دې لپاره بنې اهتمام کوي او دغه ادارې یې د علماءو په واک کې دي، نو باید پیرويو یې وشي.

هغه په دې عقیده و، چې د حرمینو په ساتنه او انتظام کې سعودي واکمن تر بل هر چا زیات متوجه دي او ټولې چارې یې په ډېر بنې ډول اداره کوي. له همدي امله هغه په سعودي کې له هر ډول ګډوډۍ سره مخالف و او له همدي امله زموږ په رسمي نشراتو کې د سعودي پاچا ته د خادم الحرمين کلمه کارېدله. البته څینې کړي او اشخاص چې د القاعده جهادي ملګرو سره یې نبڊپوالی زیات و، کله ناکله به په دې برخه کې د امارت له رسمي پالیسي اوښتل.

یو څل د مشرتابه دفتر په ځانګړې عربي مجله کې چې طیب اغا یې مشري کوله د القاعده د کوم عرب لیکوال په لیکنه کې د عدو الحرمين کلمه تبره شوې وه، چې مشرتابه یې په خپرېدلو خواشيني بنکاره کړه، د ايندې لپاره یې د داسې کلماتو د نه کارولو امر وکړ.

مشرتابه د سعودي پر خند د هر ډول رسمي بيان مخالف و، البته کله ناکله به چې په ميديا کې د اسمه او تركي الفيصل موضوع ياده شوه نو زموږ دفاعي

ملا محمد عمر، طالبان او افغانستان

خوابونو به یو دول د سعودي د مخالفت بنې خپوله، چې دې کار به ستونزې زبرولي.

له سعودي سره د نورمالو اړیکو ارزو زموږ ټولو چارواکو لرله، خو د شیخ اسامه موضوع په دې اړه ډېره حساسه وه، ځکه خو دا کار په مکمله توګه هغه وخت ناشونی و.

له دې اخوا ملا محمد عمر له قطر، سودان، ترکمانستان، تركیبي، چین او گرغیزستان سره د مثبتو اړیکو لبواله و. لیبیا سره یې هم اړیکې غوبنې، که خه هم د لیبیا ولسمشر قذافي د طالبانو د نظام نوعیت نه خوبناوه او ملا محمد عمر هم د قذافي د رژیم قانون او مطلق العناني نه خوبنوله، خو د لویدیزو سیاستونو سره اختلاف له قذافي سره مشترکه نقطه وه.

زمور د نورو چارواکو له خوا له ایران سره د بنو اړیکو جوړولو د هلوڅلوا مخالفت یې هم نه کاوه، خو په دې اړه یې ډېر محتاط دریغ درلود، چې له همدي امله یې د ایران د دوستانه اړیکو پر هلوڅلوا تل شک کاوه. تر مشرتابه لاندې چارواکو له ایران سره اړیکو ته ډېره تلوسه لرله او دا یې اشد ضرورت ګانه، خو ملاصیب په مجموع کې مخالف نه و.

زما بنې یاد دې چې کله د مزارشريف د سقوط پر مهال یوولس ایرانیان د ایران کونسلگرۍ کې ووژل شول، ملاصیب د تحقیقاتو پرمهال دومره په غوشه و، چې یوه ورخ یې په مخابره وویل که می د دې پېښې عاملین پیدا کړل، بې محکمې یې په دار ځوړندوم! ما په لومړي څل له هغه نه دا ډول جمله واورېده، زه په هغه ورخ پوه شوم چې دا کار طالبانو نه دی پلان کړي.

د پاکستان او عرب اماراتو اړیکې خو هغه وخت مور ته حیاتي وي او له نېړۍ سره د هر ډول تعامل یواخینې، دروازې پاکستان او عرب امارات وو.

ملا محمد عمر، طالبان او افغانستان

د شیخ زايد مرحوم کورنۍ سره له دې چې په دې اړه تر بهرنیو فشارونو لاندې وه او یو لې نړۍ والو تړونونو ته وفاداره وه، خو بیا هم تر وروستی شبېې یې له طالبانو سره خواخوبی لرله. طالب مشرتابه هم ورسره پتنه متقابله خواخوبی لرله. د اقتصادي بنديزونو له تشديده وروسته یواحینې هېواد و چې موږ د هوايي ترانسپورت استفاده تري کولای شوای.

د بیت المقدس د پخوانی امام زوی

په اسلام اباد کې د فلسطین سمبوليک سفير د ۱۹۹۸ م کال اوږي کې کندهار ته سفر وکړ. هغه له ځان سره فلسطيني پوچ کې پاتې شوی جنرال چې پالار یې د بیت المقدس امام پاتې شوی و کندهار ته راوستی و. دوی له ملا محمد عمر سره ولیدل. ملاقات نه وروسته ملا محمد عمر د ځوځانو په هغه کودله کې د غرمي (خوب) قيلوله کوله، دا د کندهار او هلمند دعamu خلکو دود دی چې د ګرمي په موسم کې په ځوځانو پونبلې ځاله او بهه اچوي او د هغه يخ شمال ته ځان له ګرمي ژغوري. ملا محمد عمر هم د خپل دفتر په انګړ کې همداسي یوه د ځوځانو ځاله جوړه کړي وه. کله چې د غرمي د یوساعت مسنون خوب لپاره دغې کوډلي ته دننه شو او خپل خادر یې پرخان راکش کړ.

د بیت المقدس د امام زوی چې په دغه حالت کې ملا محمد عمر ولید سخت یې وژړل. هغه چې کله مېلمسټون ته خپلې کوتې ته لاړ دېر زيات متأثر و. د فلسطين سفير هغه وپونښت چې ولې ژاري؟ هغه وویل چې د ملا محمد عمر له خواخوبی او مینې ڈک مجلس نه وروسته چې هغه په خپله ځاله کې په خپل خادر کې ویده شو، ما ته د هغه اعرابي قول راياد شو چې عمر فاروق یې فيصله وکړه او بیا یې یوه دیوال ته سر ولګاوه او ویده شو. اعرابي ورته وویل: حکمت عدلت آمنت فَنَمْتَ (پېړکړه دې وکړه، عدالت دې په کې وکړ، امانت دارې دې وکړه او بیا ویده شوی). هغه بار بار دا جمله تکراروله او سترګې له

ملا محمد عمر، طالبان او افغانستان

اوښکو ډکې وي. ما ته دغه صحنه ډېره جالبه وه او تر اوسه مې نه هېږدېږي.
له نېکه مرغه د دې صحني شاهدان خو ملګري تر اوسه لا ژوندي دي.

د ایران او افغانستان د احتمالي جګړې په اړه د ملګرومليتونو رول

په مزار کې د ایراني سفارت د یوولس تنو مړي چې په لسم ستمبر په یوه کنده
کې مومندل شول، د طالب مشرتابه لپاره تر ننه یوه مېهمه پېښه ده. له بار بار
تحقيق سره پر چا گمان هم ونه شو، ځکه چې دا پېښه ممکن خو عادي
اشخاصو کړې وي او د موضوع له نزاکته په خبرېدو یې نوره له وېړې خوله پتېه
کړې وي او د حینو په اند خو بنایي دا په خپله د ایران پالیسي وه. په لنډ ډول
ویلای شو چې د دې پېښې په اړه هیڅ یو احتمال نه ردېډلاي شي او نه
تايدېډلاي شي.

په دې اړه ملا محمد عمر یو ورڅه په مخابروي مکالمه کې د پېښو د عاملينو په
اړه ډېره سخته تهدیدي جمله وکاروله. زه هغه وخت لا پوه شوم چې په دې
کار مشر دېر سخت ټکان خورلۍ او عاملین که یې ورته جوت شي نو و به یې نه
بنې، ځکه چې موږ ملا محمد عمر پېزآند چې هغه مصنوعي تکلم او رویه نه
لوله، چې خه به یې ووبل همفه یې خبره وه.

ایران نه یوازې طالبانو ته د پوهی برید خبرداری ورکړ بلکې پوهی قطعات یې
هم د نیمروز او هرات په سرحدونو کې خای پر خای کړل او جنګي الوتکې او
چورلکې یې خو څله په لوی لاس زموږ حدودو ته داخلې کړې خو مشرتابه د
حالاتو د نزاکت له امله د هغوي پر چورلکو د برید اجازه ورنه کړه بلکې امر
داسي و چې ترڅو یې عملی برید نه وي کړي، باید وسله وال غږګون ونه
ښودل شي. د امریکا ځینو ادارو هم خبر ورکړ چې ایران پر افغانستان د برید
اراده لري. طالبانو هم سرحدونو ته قواووې، زغره وال ټانکونه او درنې وسلې
ولېږدولې.

ملا محمد عمر، طالبان او افغانستان

د ډېرو په انډ په دی حرکتونو ایران غوبنتل چې د حزب وحدت د ماتې خورليو قواوو پر ضد د طالبانو پرمختګونه ودروي او د ایران سرحد ته د طالبانو د پوځي قطعاتو په لېړلو پر حزب وحدت او مسعود د طالبانو پوځي فشار کم کړي. دا وخت مشرتابه له یوې خوا د ملګرو ملتونو له ادارې نه د خارجه وزارت له لارې د مداخلې غوبنتنه وکړه، له بلې خوا یې د خپلو قواوو د روحيې د لوړ ساتلو او د ایرانيانو د پوهاوي لپاره تونده مطبوعاتي وینا وکړه، چې مشهورو رسنیو ټولو خپره کړه.

مشر په دی مطبوعاتي خبرو کې ایران مخاطب کړ او ويې ويں دوی (ایرانی اخوندان) نه مسلمانان په اسلام ورګدوي او نه یې کفار په کفر ورګدوي. که د ایران له خوا نه پر موږ برید وشو، نو زموږ څواکونه به دېرش کیلومتره دننه د ایران خاورې ته ننوځي. بل خوا د طالبانو له رسمي غوبنتني وروسته د ملګروملنونو خاص استازې لخدار ابراهيمی لومړۍ ایران ته سفر وکړ او بیا افغانستان ته راغي. کندھار کې له مشر سره د هغه په ملاقاتات کې موږ هم حاضر وو.

د اکتوبر په خلورم سهار نړدي نهه بجې د ملګرو ملتونو په یوه الوتکه کې لخدار ابراهيمی او د اسلامي کانفرنس مشر ابراهيم بکر کندھار ته راغل. دوی سره خو نور بهرنیان ملګري وو. د ابراهيمی په مشرى دغه هیئت لومړۍ هغه هدیرې ته بوتلل شو چې له مزار نه د جنرال مالک له خوا د وژل شویو زړگونو طالبانو رانقل شوي جسدونه په کې خښ وو. له هغه وروسته د کندھار ولايت مقام ته راغل. د ولايت په یو ستر تالار کې پر افغانی دود قالینې هوارې وي. توشكې او بالښتونه ورباندې برسېره اینې وو. ابراهيمی دقیق مزاجه او موقع شناس سپړي و. مشر سره یې په دېره هوبنیاري د هغه له مزاج سره سمي خبرې پیل کړې. هغه د افغانستان پرهاوا او دود دستور وغږېد.

ملا محمد عمر، طالبان او افغانستان

وروسته اصلی بحث ته راغي. هغه د مخدره موادو او نورو لانجو ترڅنګ اصلی بحث د ایران او افغانستان پر روانه لانجه اوږد کړ.

خبرې په نرمه فضا کې پای ته ورسپدې، خود اسلامي کنفرانس مشر ابراهيم البکر تر پایه چوپ ناست و. بدھ یې لا دا چې کله ملا محمد عمر تالار ته را دنه شو نو د بنیاعلي بکر وجود په رېږدېدو شو. زما گمان دا و چې ابراهيم بکر فکر کاوه چې بنایي ملا محمد عمر به هغه هم د ترکي الفيصل په خېر په سختو جملو مخاطب کړي، چې دا د هغه تبلیغ اثر بنیکاربده چې ویل کېدل به چې ملا محمد عمر له عرب واکمنو کړکه کوي. حقیقت داسې نه و، بلکې د ترکي الفيصل موضوع کاملا یوه حساسه او خاصه موضوع او حالت و.

ابراهيمی او بکر له غرمې وروسته اسلام اباد ته لايل. اسلام اباد کې ابراهيمی رسنیو سره په خبرو کې له ملا محمد عمر سره د ملاقات خاطرې مثبتې او مفیدې وګنډې. د ابراهيمی د دغو مطبوعاتي خبرو جريان بې بې سی په دې تکو کې خپور کړ:

"زه د ملا محمد عمر له تودې مېلمه پالني مننه کوم. له هغه سره مې دا لوړۍ کتنه په ډېره بنه فضا او بریالی توګه ترسره شوه. موږ د افغان-ایران کړکېچ کمولو په لار کې پرمختګ کړي. لوړۍ هغې هدیرې ته لارم چې په مزارشریف کې وزل شوی طالبان په کې خښ وو او لاهم خښبدل. هلتنه مې داسې څه ولیدل چې هېر به یې نه کړم. دا لیدنې موږ دې ته هڅوی چې هر څه مو د لاسه کېږي هغه باید وکړو چې په دې ویر لپلي هېواد کې جنګونه پای ته ورسپرې او د سیمې د ټولو وګړو ترمینځ ملګرتیا او همکاری پیدا شي."

د اسامه بن لادن شرعی محکمه

ملا محمد عمر، طالبان او افغانستان

کله چې د امریکا حکومت د نومبر په خلورمه اسامه بن لادن او د هغه دوه سوه اته دېرش ملګري په افریقا کې د اگست د لوړیو بمي بریدونو عاملین وبل، نو د هغوي پر سر یې د نیولو یا وړلو په صورت کې د پینځو میلونو ډالرو انعام هم اعلان کړ. د هېښتیا خای دا و چې پر اسامه د دې عمل شک په نومبر کې امریکا وکړ او رسما یې تورن کړ؛ خو هغه ته یې سزا دوه میاشتی مخکې ورکوله چې د کروز توغنديو پر برید یې واژه، خوهغه ترې بچ شو او د سی ای اې وروستي خپاره شوي اسناد دا هم نبیي چې ۱۹۹۶ د ۱۹۹۷ د په اخیر کې جلال اباد او د ۱۹۹۷ لوړیو کې په کندهار کې سی ای اې د هغه د وړلو پر پلان کار کاوه.

طالبانو له امریکایي مقاماتو نه د افریقا په پېښو کې د اسامه د کړتیا په اړه خرګند اسناد او ثبوتنه وغونېتله. د مشرتابه له هدایت سره سم موږ رسنیوته وویل چې اسامه د محکمې لپاره سپارل بې معنا خبره ده، حکه چې د هغه په مرګ پسې امریکا له دې پېښو وړاندې هم ګرځده، نو که یې سعودي یا بل هېباد ته وسپارو، بیاهم له شکه پرته امریکایان هغه نیسي او تر محکمې وړاندې یې د سیاسی پالیسی په حکم محاکمه کوي. یواخینی لار د افغانستان خپله محکمه ده چې د ثبوت په وړاندې کولو به له هر ډول مداخلې پرته حکم صادروي.

د مشر د فرمان له مخي د افغانستان ستري محکمې د شلو ورڅو لپاره اختصاصي محکمه اعلان کړه چې په دې موده کې دې د تورن په اړه شواهد وړاندې شي، خو امریکا زموږ دغه اعلان ته هیڅ ارزښت ورنه کړ او د اسامه د نیولو او وړلو هلې څلې یې تېزې کړې. د محکمې په اخیرو ورڅو کې یې په اسلام اباد کې د امریکا له سفارته یوه ویدیوو کیست را واستول شوه چې د اسامه بن لادن د کړتیا ثبوت وبلل شي.

ملا محمد عمر، طالبان او افغانستان

هغه وخت له خارجه وزارتنه پرته د طالبانو په نورو دفترونو کې د تلویزون یا وي سی او اجازه نه وه ، په کندهار کې یواخیني خای چې هلته مو دا کیستې کتله وای د رادیو تلویزون ودانی وه چې د ویدیو غبرولو زاره وسایل ورکې موندل کېدل . متوكل مانبام د کندهار د رادیو تلویزون ودانی ته له پخوانی ډول ویدیو کیستې سره راغي . زماهم د لچسپی زیاته شوه چې د اسمه په اړه ژوندي شواهد په خپلو سترګو ووینو . د تخنیک مدیر صبب مو را وغوبنت، ورته ومو ویل مور ته د تلویزون د ودانی تړلې خونه پرانیزه چې مور یوه کیستې ګورو . مدیر په هېښن نظر راته وکتل په شوندو یې د حیرت موسکا خوره شوه چې په تیاره کې به دا خلک اوس کوم فلم په تنها خونه کې ګوري !.

مدیر صبب چې دا وخت د طالبانو په واکمنی کې په او د اسه او مانځه تینګ او لویه ږېړه لرونکی سپین ږېړی و . اول څل یې زمور همدا نشيطه جمله واوربده چې اوس به په تیاره کې فلم کتل کېږي . مدیر بنه ګړي په کیلیانو پسې ورک و . وروسته یې د زنگ وهليو کیلیانو یوه غونچه لاس کې اړوله راوړله او یوه کیلی یې په کې لټوله . د روازې څلف زنګونو مړ ژواندی کړي و . اخیر کې یوې کیلی کار ورکړ، د دراوزې له وازیدو سره ګردونه خواره شول . دا خو وم کال و چې له دې خونې سره د چا کار نه و . خونه کې د ډېر توکمو له وهلو وروسته یوه زاره زېړ ګروپ کار ورکړ او روښانه شو . هر لور ته ګردونه وو، کرسۍ، دپوالونه او فرش ټول په ګردونو لپلې و . خو کرسۍ ایښې وې . مور دوډه درېبوو ملګرو ځانو ته یو دوډه زېړ کرسۍ پو کړې او ورباندې کېناستو . مور ته د وي سی او د چالاندې د چل هم نه راته . مدیر صبب ته مو سترګې نیولې وې . مدیر صبب د لرګي بادې والا یو زوړ روسی تلویزون پر مېز راکش کړ . مور ته یې مخامنځ برابر کړ .

ملا محمد عمر، طالبان او افغانستان

موده هم غارې ورته تازه کړي. ټول په ډېره تلوسه د یوه ډېر نوي څه تړی انتظار کوو. تلویزیون زوړ و او بنیښنه یې هم په ګردونو لړلې وه. متوکل کېستې ورکړه او مدیرصیب وي سی ار ته کېستې ورتیله کړه. تلویزیون په تنټه رنا فلمي صحنه تنټه نبودله. لکه په اوبو کې چې څوک خپله څېړه ویني؛ سکرین خپه څې کېده. زموږ د انتظار ګړي نورې پای ته ورسېدې، ټول خاموش یو او په رنۍ او غرقو نظرو سکرین ته ګورو.

فلم په سودان کې د اسامه د ملګرو ګورونه بنسکاره کړل او بیا یې د هغوى ماشومان بنسکاره کړل چې په یوه میدان کې لوېې کوي. د هغوى هغه مطبوعاتي ویناوې په کې وې چې هر چا اورېدلې وي. نور کومه نوې خبره نه شته خو موده بیا هم د فلم تر پایه د نوبو معلوماتو په تلوسه سترګې پر سکرین کلکې نښلولې وي. دا د سی این یو زوړ راپور و چې د اسامه او ملګرو په اړه یې ترتیب کړي و. د همدي راپور کاپې یې موده ته هم د شواهدو په توګه استولې وي. د فلم له اختتام سره د متوکل حوصله تنګه شوه له کرسی نه ولاړ شو، لاسونه یې ومرول: "دوی د ... زامن هم په مور پسخند (ملنډې) وهې". د دې جملې کارولو سره متوکل ترڅه موسکا وکړه.

په سبا یې ميديا ته وویل چې امريکا یې مقاماتو د سی این این تلویزیون له یوه راپور نه یوه کاپې موده ته د اسنادو په نامه رالېړلې چې د افريقا له پېښو سره هیڅ تراو نه لري او نه هم په دې اړه دې فلم کې خه شته، نو له همدي امله د امريكا دغه دعوه بې ثبوته ده. له دې سره د محمکې لپاره ټاکلی وخت هم پای ته ورسېده.

amerika: که اسامه له افغانستان ووځي بیا هم طالبان نه پېړېدو د ۱۹۹۹ فروری کې د نیروې او دارالسلام د پېښو په تور امريكا پر اسامه د انعام اعلانونه تکرارول او له بل پلوه یې درګرده پر افغانستان هر اړخیز فشaronه واردول. دا وخت اسامه او ملګرو یې د خان ورکولو او له افغانستانه د

ملا محمد عمر، طالبان او افغانستان

و تلو پلان سنجولی و هغوي خپل نظر له مشرتابه سره د طيب اغا په واسطه شريک کړ. مشر وویل مور ته به خه درک ولګيري چې هغه روغ او سالم رسپدلي؟ له همدي امله بې د خو خاصو محافظينو د ملتیا ورته وویل چې په رسپدلو کې ورسه مرسته هم وکړي او اطمنان بې هم راوړي. که بالفرض وړاندې تلل ناممکن و، نو په بېرته راستښدو کې به بې هم حفاظت کوي.

شیخ له خپلو کسانو سر خان غایب کړ. رسنیو ته خبره لاهه. طالبانو هم ومنله چې تللى، خو طرف بې نه دی رامعلوم. دا وخت ځینې غرضي کړيو دا خبر خپور کړ چې طالبانو د اسامه پر سر يا معامله کړي يا بې ترور کړي. د فروري پر څوارلسمه بې بې سی راديو په دې اړه له ملا محمد عمر سره مرکه وکړه. د مرکې غټه تکي دا وو:

مور ته د اسامه د اوسبدو خای معلوم نه دی. لس تنه محافظین مو د ده ساتني پاره ورسه کړي، هغوي ته مو ويلي، که اسامه له افغانستانه د و تلو اراده وکړه نو په بنې توګه بې رخصت کړئ. دا وخت مور نه پوهېږو چې دی په افغانستان کې دی، که بل هېواد ته تللى. مور بې نه په زور شپلاي شو او نه بې سپارلاي شو.

کله چې رسنیو د اسامه د و تلو خبره د یقین تر حده تبلیغ کړه او نېۍ والو هم د هغه د تلو ګمان وکړ، نو د امریکا د بهرنیو چارو د وزارت ویاند "جیمز رابن" په خپله رسمي وينا کې وویل: "که اسامه له افغانستان ولاړ هم شي نو زمود په تګلاره به کې د طالبانو په اړه بدلون رانه شي".

د فروري په څوارلسمه د واشنگتن دغه رسمي وينا طالبانو ته یوه نوي اشاره ورکړه او په دې بې خبر کړل چې له اسامه نه وروسته هم دوى نه پرېږدي. تر دې مهاله چې اسامه د امریکا یواخینې هدف ګښل کېدہ، نور طالبانو فکر وکړ چې اوس د دوى قول نظام امریکا ته هدف دی. که له دې وينا د امریکا هر

ملا محمد عمر، طالبان او افغانستان

هدف و، خو په طالبانو کې یې د هغه مشرانو خولې بندې کړې چې اسامه یې د لانجې اصلې جرډه ګنله، بلکې یو نوی ذهنیت مخ پر وده شو چې امریکا یعنې د اسلامي حکومت او حاکمیت اصلې دبمن.

دلته نو په ډپرو ټولانو کې د القاعده داعیه نوره هم تقویه شوه چې امریکا د اسلام او مسلمانانو نړۍ وال دبمن دی. باید د دوستی تمہ ترې هیڅکله ونه شي. زما یاد دي، په دغه ورځ زه دعamu طالبانو مینځ کې په یو لوی مجلس کې ناست وم چې یوتیت رتبه چارواکي بل ته وویل: "وادې وربدله؟ والله که مو پېږدې. باید شیخ ورباندي خپه نه کړو. هسي به په دنیا او اختر خان مختورن کړو. بنه ده چې ټول (طالبان او القاعده) په یو ځای د امریکا دبمنې وکړو".

له دې وروسته بیا بیا د امریکایی مقاماتو دې ته ورته خرګندونې په رسنیو کې خپږدې چې په عامه طالبی ذهنیت کې یې د امریکا په وړاندې د افراط تر حده کړکه زېړوله او دې کار د القاعدي ټواک او دعوت ته زیاته ګټه رسوله.

څو میاشتې وروسته مشرتابه پوه شو چې اسامه بل هېواد ته نه دی اوښتی. کله چې ملا محمد عمر نه متوكل پوښتنه وکړه چې مورډ رسنیو ته خه ووايو چې چبرته دی. مشر ورته وویل دروغ نه شو ويلى. اوښ خو معلومه شوه چې نه دی وتلى. بس دومره واياست چې په افغانستان کې دی، خو مورډ ته معلوم نه دی. د جولای په اوومه چې د یوه خبریال په ټواک کې متوكل همداسي وویل نو ډپرو ګتونکو داسې فکر وکړ چې دا خبره خبریال د متوكل له خولې وویستله!

پر افغانستان اقتصادي بندیزونه

د ۱۹۹۹م کال د جولای په پنځمه د امریکا له لوري یو طرفه بندیزونه اعلان شول. د اکتوبر په پینځلسمه د افغانستان پر یو اخینې ایرلاين اريانا افغان الوتکو له هېواده بهر پرواز بندیز ولګید. د رباني په مشرى ټلواли پر افغانستان

ملا محمد عمر، طالبان او افغانستان

د اقتصادي بندیزونو هرکلې وکړ. ایران هم د بندیزونو پړیکړه وستایله. هند د طالبانو ترڅنګ پر پاکستان هم د اقتصادي بندیزونو غوبښته وکړه. د امریکا له خوا اقتصادي بندیزونه ورو ورو سخت شول.

د اکتوبر په شپږمه امریکا د ملګرو ملتونو امنیت شورا ته وړاندیز وکړ چې پر افغانستان دی بندیزونه ولګوی. د نومبر په خوارلسمه د ملګرو ملتونو امنیت شورا هم پر افغانستان اقتصادي بندیزونه ولګول.

ملا محمد عمر مجاهد د بندیزونو په اړه په خپل غږگون کې وویل: امریکا ته اسامه اوس تشه بهانه ده، امریکا د یو سوپر طاقت په توګه غواړي هرڅه په خپله خونبنه برابر کړي. د پښتو متل دي: د زورور اوږد پر لوډه خیږي...نن هر څوک د زورور ملاتېر کوي، ټول پوهیږو چې حقایق څه دي، د امریکا بي انصافې ټولې نړۍ ته معلومه ده.

د نومبر په څلورمه چې د امنیت شورا له خوا بندیزونه ولګېدل د افغانستان په غتيو بنارونو کې د پلازمېنې په ګډون درنې مظاہري وشوي. په کابل کې د ملګروملنونو پر دفتر مظاہره کوونکو برید وکړ. د دفتر بنیښې یې ماتې کړي. د ګلنټین مجسمې یې وسخواني او د امریکا بېرغ ته یې اور واچاوه.

دغه مظاہري دومره درنې شوې چې د نه کنترول وېړه وه، خو د میدیا حضور په کې نه و، ځکه بروډکاست نه شوې. له خو مسلسلو مظاہر وروسته ملا محمد عمر افغانانو ته د مظاہر وړولو وړاندیز وکړ او په دې اړه بې په خپله وینا کې وویل: "بل ګلنټین او د هغه ملګري نه مور ته رزق راکولاۍ شي اونه د الله راکړي رزق را خخه بندولای شي. افغانان دې د بندیزونو په اړه نورې مظاہري نه کوي".

ملا محمد عمر، طالبان او افغانستان

د ګلنتین له خوا د بندیزونو د پربکړي تر امضا او اعلان پوري لا نېټي په دې نه وه خبره چې اسامه په افغانستان کې دی که وتلى دی؟ له دې دوه ورځې وروسته متوكل د هغه شتون ومانه. د ګلنتین دغه تلوار هم د دې غمازي کوله چې نور ورته د اسامه موضوع جدي نه وه او د هغه دغه عمل طالبان هم مایوسه کړل. د اسامه موضوع نوره طالبانو ته هم د ستونزې اصلی جرډه نه بنکارېده.

ملا محمد عمر، طالبان او افغانستان

د ملا محمد عمر پرکور خونپی چاودنه

۱۹۹۹ کال د اگست د میاشتې خلورویشتم مازیگر و، د ریاست په دروازه کې ولایت چې د کندهار د شپږمې حوزې امنیتی مسئول بخت محمد په خپل موټر کې له خو ملګرو سره تېربیده ما ورباندي غږ کړ. د خه په اړه مې معلومات ورنه کول. اخیر چې رخصت کېده، ما وپونښت چېرته روان یاست؟ بخت محمد وویل د ملاصیب کور سره په عمومي سړک چا باردار موټر درولی جیک ورلاندې دی، خو خلک نشته. اوس د ملاصیب د کور پېړه دارانو خبر راکړ. ځمه چې وې ګورم چې د چا دی او ولې لایه دی؟

ما ساختن له دفتره د ولايت مېلمستون ته روانيدم چې د مشر له کور سره لګبدلي و او زمور له دفتره تغريبا یو کليومتر لاره وه. ما موټر د تلو لپاره ريوس کاوه چې یوې چاودنې ټول بنار ولېزاوه او په هوا کې د اور سپرغی پورته شوي. چاودنه دومره درنه وه چې د موټر تایرونه یې له ځمکې وڅخول. دا وخت چې زمور ذهن ټول د امریکا بندیزونو او د کروز توغنديو د احتمالي بریدونو طرف ته و، فکر می وکړ چې یا توغنديوبي برید وشو یا هم پر مشر د الوتکو بمبار وشو.

په همدي ورخ له پاکستان سره د افغانستان پر سرحد ناپیژاندې الوتکې ليدل شوي وي. د اکشرو چارواکو ذهن هم دي تللى وو، خو تر ټولو نه زغمېدونکي خبر د مشر د ژوند او مرګ دواړو احتمال و، چې له موره یې نور هر څه هېرول. ما خو دقیقې انتظار وکړ چې دقیق پوه شم چې د چاودنې بمبار یا توغندي هدف د مشر کور و که بل ځای؟ د موټر پرسویچ پوره مخابره نصب وه. به مخابره هر چا د ملاصیب د ژوند او مرګ په اړه بې تابه چیغې وهلې چې په دې کې ملاصیب غږ کړ. زه ژوندي یم خو نور کور او ملګري تر خاورو لاندي دي.

ملا محمد عمر، طالبان او افغانستان

زه ژر له موټره بېکته شوم. د دفتر د مانځه خونې ته لارم. د شکرانې دوه رکعته لموئخ مې وکړ. بیا مې موټر د مشر کور ته وڅغلاوه. دا وخت ټول مشران د مشر د کور پر خوا خوشې ول. هلتله ورغلو. د هغوي د کورنۍ غږي مو محفوظ ئای ته انتقال کړل، خو بیا هم د اسمان پلو ګورو. نه پوهېړو چې حمله هوایي ده که Ҳمکنی؟ په برید کې درنه مرگ ژوبله اوښتې او عمومي دروازې خوا ته خوک ژوندي پاتې نه دي چې سمدستي د چاودنې معلومات ورکړي.

په دي کې د ملا محمد عمر د جهاد د وخت له لسو زيات خاص ملګري او دوه ورونيه يې ملاعبدالخالق او عبدالسلام هم شهیدان وو. یوه مېرمن يې سرسري زخمی وه، خو د ده داوسيدو اصلی خونې ته د چاودنې زور پوره نه و رسپدلي. د لارې دبوالونو د چاودنې زور کم کړي و چې له همدي امله دی او اونور اهل بيت يې روغ ول، خو د خاصو ملګرو شهادت هغه ته سخته ذهنې ضربه ورکړه چې بیا يې تر پایه هم هېر نه شول.

وروسته چې د پېښې ځای ته ورغلو نو د استخبارات ریيس له مخابري سره ولاړ و، نورو ملګرو يې شهیدان لټول، قاري حميدګل وویل هم هغه مازېګرنې موټر له باروتو ډک و. بخت محمد او د ملا محمد عمر ورونيو غونښتل په بل موټر پسې يې وتړي او له دي ځایه يې لېږي کړي خو داسي معلومه شوه چې د ریموت کنټرولونکي چېرته ناست و او د موټر له بې ځایه کېدو سره يې توکمه وهلي.

د دي موټر پلان داسي و چې کله ملا محمد عمر کورته د ننه کېږي، دوى به موټر ته انفجار ورکوي. دا ورڅ د پنجشنبې وه چې په همدي په ملاصېب معمولا مازېګر له دفتره کور ته وختي تللو. هدف نیوونکو همدي وخت ته ځان برابر کړي و، خو په دي ورڅ د ملا محمد عمر تر دوى مخکې کور ته تللى و.

ملا محمد عمر، طالبان او افغانستان

د طالبانو له واکمنی ورورسته دا په کندهار کې د امنیت له اړخه لومړی ستره پېښه وه. کندهار د امنیت په برخه کې د طالبانو په واکمنی کې امتیازی حیثیت درلود. هیچا هم فکر نه کاوه چې دومره ستره پېښه به کېږي. تر دې وړاندې طالبانو د خپل امنیت په برخه کې هیڅ توجه نه کوله، بلکې یواځې د ولس او عامه ځایونو امنیت ته متوجه وو. خو له دې وروسته مهمو چارواکو په خپلوا ادارو کې هم امنیتی تدابیرو ته خه نا خه پام واړاوه.

پر سبا د امریکا خارجه وزارت دا پېښه وغندله او له زیانمنو سره یې خواخوردی وبنو dalle. له لنډو تحقیقاتو وروسته متوكل مطبوعاتو ته وویل چې له لومړیو تحقیقاتو جو ته شوې چې امریکا په دې پېښه کې لاس نه لري. ملا محمد عمر له امریکا غږ سره په خپله مرکه کې وویل په چاودنه کې بهرنۍ لاس و، خو د امریکا لاس په کې نه شته، زموږ دښمنان ډیر دي. د چاودنې مسئولین نه شي ورکړدای.

د دې پېښې دقیق عاملین د طالبانو مسئولو ادارو او چارواکو تر پایه نه دې په ډاګه کړي. ځینې خبرې اور بدل کېډې خو تشن شکوک ګنل کېډای شي. د پلګې په توګه د ایران په مرسته د هلمند د ځینې قوماندانو نومونه اخیستل کېدل. د ایران په مرسته د حکمتیار او حتی حامد کرزی نومونه هم اخیستل کېدل، خو د پلان جوړولو اصلی ځای تر ډېره ایران ګنل کېدل.

له چین سره سیاسي او اقتصادي اړیکې

د طالبانو په حکومت کې د چین خو هیئتونو افغانستان ته سفرونه وکړل، چې په دې کې هم د وزارت خارجه مامورین وو، هم د استخاراتو او هم د چینایي کمپنیو استنزاي وو چې په افغانستان کې یې د رغبېزو چارو په برخه کې د سرمایه ګذاری ارادې لرلې. دغوا هیئتونو د نورو چارواکو ترڅنګ له ملا محمد عمر مجاهد سره هم لیده کاته کول.

ملا محمد عمر، طالبان او افغانستان

په اقتصادی برخه کې چینایي کمپنيو د لویو لارو، مخابراتي اسانتياو او د سيمنتيو د فابريکو په فعاله کولو کې د پانګونې ارادې لرلې او ځينې تړونونه هم نهایي شوي وو چې د اقتصادی بندیزونو له امله وختنېدل.

کله چې د ۱۹۹۸ م کال اگست کې امریکا پر افغانستان توغندی وار کړل، یو ناچاودلی توغندی د کندهار د معروف ولسوالی په حدودو کې پربوت چې د ستمبر په دوهمه دغه توغندی د معروف امنيتي مسئوليینو پیدا کړ او د کندهار وسلهتون ته انتقال شو. د چین د استخباراتو ماموريونو د اسلام اباد د سفارت له لاري تماس ونيو چې په پته دا توغندی معاینه کړي. خو ورځې وروسته دوو چینایي انجنبرانو د چین د استخباراتو د ماموريونو په ملتیا کندهار ته پت سفر وکړ. هغوي د کندهار د قشله جديد په وسلهتون کې روغ پاتې شوي "کروز" توغندی تفصيلي معاینه کړ.

له دي پېښې مفتی معصوم افغاني خبر شو. هغه له دي وړاندې په اسلام اباد کې سفير و خو دا وخت د ناروغۍ له امله پر کور ناست و او د پاکستان "ضرب مومن" اخبار ته به بې له کندهاره راپورونه ورکول. هغه د ضرب مومن اخبار د موسس مرحوم مفتی رشید احمد لدیانوی د تصوف په سلسله کې مرید و. معصوم افغاني دغه پت خبر د چا له اجازې او مشورې پرته ضرب مومن اخبار ته واستوه. ضرب مومن اخبار چې کله دغه راز افشا کړ. چینایانو سخت خپگان بنګاره کړ او طالبان بې د استخباراتي رازونو د ساتلو وړ ونه ګنبل. بل پلو امریکایانو پر چینایانو د پوځۍ ټیکنالوژۍ د کاپې کولو تور پورې کړ، خو د امریکایانو اصلي اندېښنه د چین او طالبانو له اړیکو وه.

د امریکا او روس له ګډو فشارونو نه وروسته ملا محمد عمر خارجه وزارت ته رسما امر وکړ چې له چین سره په روابطو توجه متمركزه کړي. مشر ویلی وو د دوو ستر قوتونو په مقابل کې چین زموږ لپاره یوه نېه انتخاب دي، خکه چې

ملا محمد عمر، طالبان او افغانستان

چینیایان په دماغ کې د افغانانو په اړه استعماری نظر او پالیسی نه لري او د افغانستان مهم ګاونډي دی.

د ۱۹۹۹ م کال د می په نهه ويشتمه د معادن او صنایع له وزارت سره یوې چینیایی کمپنۍ د کندهار، پلخمری او هرات په بنارونوکې کې د سېمنټو د خو فابریکو د جوړو لو قراردادونه وکړل، همداراز یې دعame تجارت او رغنيزو چارو په اړه له اړوندو ادارو سره په نورو قراردادونو بحثونه پیل کړ.

مولوي احمد جان وايي یو ستر چینیایی مقام راته وویل چې تاسو له اقتصادي بندیزونونه مثبته گته هم پورته کولای شوای. هغه وویل چې مور چینیایان یو وخت لویدیخو بشري او خيریه انجوګانو دې ته رسولي ۹۹، چې د دې موسیسو لخوا د توزیع کېدونکو خوړو لپاره مو لوښی هم نلرل، بلکې په ملنو کې به یې خواړه را اچول. خو چې کله راباندي بندیزونه ولګيدل او زمور انقلابي مشر ټولې لویدیخې خيري ادارې له هیواده وشېلې او چینیایانو پر خپل خان اتکا، تعلييم او صنعت ته مخه کړه، نو له شلو کالو وروسته چین اتومي څواک شو. هغه زیاته کړه ترڅو چې په کوم هیواد کې لویدیخې خيري ادارې وي هغه به کله هم له فقر او غلامې نه خلاص نشي!

له هغه وروسته طالبانو د خارجه وزارت په کچه له چین سره وفدونه تبادله کړل خو تر ډېره به خبرې له ميديا پتې ساتل کېدي.

د طالبانو د واکمني ړنګبدو وروسته هیچا هم نور د طالب د سیاسي وجود ته تمه نه لرله او د مقاومت په بنې هم طالب دومره خواکمن نه بنکارېدہ. له ۲۰۰۶ وروسته طالبانو له ګاونډي هېواده له چین سره د تماسونو هڅې پیل کړې خو دا هڅې چې کله د ګاونډي هېواد له لوري کشف شوي، نو فعالين یې د مرګ تر کچې تهدید کړل، خو د قطر دفتر له پرانیستو وروسته یو خل بیا په

ملا محمد عمر، طالبان او افغانستان

بنکاره هیئتونه لارل، چې ورپسې له ګاوښي هېواده هم هیئتونه لارل او چینیانو هم په بنکاره له طالبانو سره خپل روابط ومنل.

د طالبانو مشر ملا اخترمحمد منصور په اخیر کې د پاکستان او قطر له لارې چین او روسيې ته سفرونه له سی آی ای نه پېت نه ګنل او فکر یې کاوه چې دا سفرونه یواحی سمبولیکه بنیه لري ، په حقیقت کې دغه هېوادونه هم پر دغه هیئتونو پوره باور نه کوي او نه ستراتیژیک مسایل ورسره خیری. له همدي امله یې له قطر او پاکستانه پېت له بل لوري خانګړي هیئتونه واستول خو د ملا اخترمحمد منصور له مینځه تللو وروسته د قطر د دفتر د غربو له خوا دغه پروسه شنده کړای شوه.

ملا محمد عمر، طالبان او افغانستان

له پاکستان سره ترینګلی اړیکې او د مشرف کودتا

په ۱۹۹۹ کال جولای نه چې امریکا یو طرفه بندیزونه ولګول نو دا وخت د پاکستان د صدر اعظم نوازشريف له خوا پر طالبانو له دې امله سختې نیوکې روانې وي چې طالبانو سره د پاکستان د توندروه ډلو یو شمېر داسې کسان شته چې پاکستان ته مطلوب دي. دا کومه پته خبره نه وه چې د ازبکو، تاجکو او چیچن د خلکو ترڅنګ د پاکستان جهادیان هم له طالبانو سره په مرکزونو کې وو او په سنگرونو کې یې طالبانو سره په جګړه کې هم برخه اخیسته چې اکثره بې د کشمیری تنظیمونو خلک وو او پاکستان ورسه هیڅ مشکل نه درلود. د کشمیر ی ډلو رضا کار د روسانو پر خند د جهاد پر مهال د عربانو په خېر د مجاهدینو په جبهاتو او ټریننګ سنترونو کې هم کم نه وو. د حزب المجاهدین، البد او حرکة المجاهدين رضاکاران د خوست، پکتیا، ننګرهار او یوشمېر نورو ولايتونو له مجاهدینو سره بلد وو.

دغه رضا کار نه طالبانو دعوت کړي وو او نه پاکستان په رسمي ډول راپېږلي وو، بلکې د جهاد په جذبه له طالبانو سره همکار وو، نو خکه خو طالبانو هم د پاکستان په غوبښته د هغوي په مینځ کې د بنې و بد چان او توپير نه شوای کولای. که هغوي په پاکستان کې هر نوم درلود، خو دلته یواځې د خارجې مجاهد او مسلمان ورور په حیث او سېدل.

د سپاہ صحابه تګلاري او منشور سره ملا محمد عمر دلچسپی نه لوله. د دغه ګوند ځینې کسان له نورو کشمیری جهادیانو سره په افغانستان کې ول. کله چې په کراچۍ کې یو مشهور دیني عالم مولانا محمديوسف لدیانوي ترور کړای شو، نو ما په مخابره کې د ملا محمد عمر خبرې اورېدې چې طیب اغاته یې ووبل دوى (د سپاہ صحابه کسانو) ته ووايhe خدای مو خوار کړه ستاسي د حرکاتو له لاسه د امت په کچه علماء شهیدانېري!

ملا محمد عمر، طالبان او افغانستان

د نوازشريف د توندو خرگندونو په اړه طالبانو ګومان کاوه چې د دې خو تنو موجودیت دومره خبره نه ده چې نوازشريف دومره چيغې وهی. اصلی خبره د امریکا او لویدیع خوشحاله کول دي او په دې بهانه د پاکستان حکومت غواړي چې د لویدیع په ملګري د طالبانو په وړاندې ودریبوري او ولس هم د خان ملګري کړي.

نوازشريف سعودي او اماراتي واکمنو ته هم په دې د طالبانو پر ضد خبرې کولې. اخیر کې د نواز شريف ورور د طالبانو او افغانستان پر ضد توندي او ترخي خبرې وکړي چې دا د پنجاب د ایالتی مشر کار هم نه و. داسې معلومېدہ چې له لویدیزو کړيو سره د شهبازشريف همکاري او خواخوري تر نوازشريف هم زیاته وه. شهبازشريف اخطار ورکړ چې پر افغانستان به خپل قول سرحدونه وټرو. دا وخت چې موب تر نړۍ والو فشارونو لاندې وو دغه ډول خبرې راته کافي د تشویش وړ وي.

کله چې د اکتوبر په دولسمه د پاکستان فوچ پر نوازشريف کودتا وکړه نو موب هم ورته یواځې په دې خوبن وو چې د نوازشريف د حکومت تريخ دریع به بنایي د ډېر وخت لپاره له مینځه لاءې شي او موب ته به د یو خه وخت لپاره له پاکستانه ستونزې کمې شي.

د کودتا له اعلان او بري وروسته ملا محمد عمر ما ته په دې اړه د بوي اعلامې د ترتیب وویل ما اعلامیه ترتیب کړه خو د اعلامې په الفاظو کې یو ډول د دې کودتا هرکلی او تېر رژیم غندنه نغښتې وه چې کله مې مشر ته په تلفون داعلامې متن ولوست هغه وویل د دې اعلامې ژبه ناسمه ده. نه باید زړه رژیم وغندو، نه د نوي هرکلی وکړو. بلکې نېکې تمناوي، دوطرفه همکاري او اسلامي اخوت باید د اعلامې اصلی توري وي او د پاکستان د داخلي سیاست په اړه د نه مداخلي دریع په کې روښانه وي.

ملا محمد عمر، طالبان او افغانستان

اعلامیه مې بیا مرتبه کړه خو بیا مې هم دغه کودتا د پاکستان د مخالفینو په وړاندې یو ډول غږگون ونوماوه. دوهم خل مې مشر ته اعلامیه واوروله هغه منظوره کړه. بیا مې رسنیو ته واستوله. د اعلامیي توري په لاندې ډول وو:

د افغانستان حکومت او خلک په پاکستان کې امن، سوله او تینګ حکومت غواړي. د پوچ له خوا پروني کودتا د پاکستان خپله کورنۍ مسئله ده او له دې هبوا د سره د ځینې بهرنیو کړيو د یو لړ هغو حرکتونو په وړاندې غږگون دی چې د پاکستان د ولس، پوچ او پارلماني حکومت د غرور او خپلواکي پر ضد بې ترسره کوي.

مشرف ته د ملا محمد عمر له خوا د اسلامي نظام د نفاذ وړاندیز

کله چې مشرف کودتا وکړه نو له خه وخت تېربېدو وروسته د پاکستان د جمهوري ریاست پر خوکې بې هم ځان وټاکه. ملا محمد عمر هغه ته یو رسمي لیک واستواه. دا لیک چې د ملا محمد عمر مجاهد په دفتر کې لیکل کبده، مهم تکي بې دا وو چې پاکستان د مسلمانانو هبوا دی او تول ولس بې اسلامي قانون غواړي، نو دا یو بنه فرصت دی چې تاسو (پروبزمشرف) دا وخت ملکي او پوچي واکونه دواړه په لاس کې لري او هيڅوک مو منځ ته نه شي اعلان کړئ او په خپلو عالي محکامو کې بې عملی کړئ.

د دې لیک په ځواب زه بیا خبر نه شوم. بنایي يا مشرف خاموشی غوره کړې وي يا بې معدرت او نور دلایل وړاندې کړي وي.

دا وخت چې پاکستانی علماء او دیني طبقي د طالبانو پراخ ملاتې کاوه نو ملا محمد عمر په دې کار کې له مشرف سره د مرستې توان هم په ځان کې لبده، خو وروسته طالبانو ته د مشرف شخصیت او تګلاره جوته شوه چې نه یواحې له اسلام او مسلمانانو او سره دلچسپی نه وه، بلکې زموږ پر ضد بې له

ملا محمد عمر، طالبان او افغانستان

امریکایی یړغل سره لاس یو کړ او د پاکستان خپلواکی یې هم له ننگوونو سره مخ کړه، چې له امله یې دغه هېواد د تلپاتې نا امنی په غیر کې ورکړ. هغه خپل افتخارات هم توهین کړل، خپل اتومی ساینس دانان یې هم د نورو د خوشحالی لپاره تهدید او تذليل کړل.

پاکستانی حکومتونو له طالبانو سره اړیکې د یوسیاسی او تخنیکی ضرورت په توګه پاللي او په دې اړه یې نړۍ هم ځان ته اړ ګنله، خود پاکستان عام ولس او دینې طبقي اکثره له طالبانو سره ژور دینې او قلبي تروون درلود.

ملا محمد عمر مزاچاً د هیڅ یوه هېواد په چارو کې مداخله نه غوبښته چې په دې کې پاکستان هم و، خود پاکستان له دینې خلکو او ولس سره یې اړیکه داسې ګنله لکه له خپل ولس سره. که څه هم ملا محمد عمر د پاکستان د مذهبی ګوندونو کردار او پالیسي نه خوبنوله او نه یې په مروج جمهوریت کې د هغوي سیاسي رول مناسب ګانه، خود پاکستانی علماءو په حیث یې د هغوي درناوی کاوه او خپل دوستان یې ګنل.

دیموکراسی او طالبان

د طالبانو دینې او سیاسي څېږي د جمهوریت او دیموکراسی په اساسی ریښو او حقیقت پسې ډېر سر نه ګرځوی. هغوي خو بنستیزه او پام وړ تصورات لري. یو دا چې په کمزوروو اسلامي هېوادونو کې چې د جمهوریت په نامه کوم څه روان دي، هغه یو ډول جعل دي. ستر قدرتونه په کې فضا د ځان په ګټه برابروي. په اقتصادي، تبلیغاتي او استخارتي هڅو هغه خوک سر ته راباسي چې د دوى د ګټيو ساتونکي وي. که هغوي د خپل هېواد ګټيو ته وفادار هم نه وي او داخلي پس منظر یې هر خومره خراب وي خو چې دوى ته وفادار وي. د هغوي د بري لپاره، مال، ميديا او پتې توطيې هم په کار اچوي، چې کله دغه

ملا محمد عمر، طالبان او افغانستان

خلک بریالي شي نو بیا یې استعمارگر هېوادونه نېۍ واله دیپلوماتیکه ننګه هم کوي او په اړه یې مثبت تبلیغات هم کوي.

بل اساسی تصور دا دی چې د تاکنو لپاره دروغ ویل، بې ځایه دعوې، ریاکاري، یو پر بل ناحقه الزام او تهمت پورې کول په تاکنیزو سیالیو کې هره ډله او کاندید خپل ضرورت گئي. سیکولر او اسلام پال په کې یو ډول دي، نو له داسې چا نه به د سوچه اسلامي شخصیت تمه څنګه وشي چې هغه دروغ، وعده خلافی، منافقت او ریاکاري خپل معمول وګرځو!

د داسې چا په لاس بیا د اسلام مقدس دین د یوه نظام په توګه نافذول هم له اسلام سره توکې دی او که دا اعمال هغوي نه کوي، نو بیا د هغوي د هغو مخالفینو انتخاباتي بريا حتمي ده چې د استعمارگرو او اسلام دبمنو قوتونو د زر، زور او میديا همکاري ورسره وي، چې دا بیا د یوې اسلامي ټولنې لپاره فکري او نظریاتي ناورین دي.

په هغه کمزورو اسلامي هېوادونو کې چې پوچ یو مستقل څواک وي او اسلامي نظریاتو ته وفادار نه وي، نوهلته که اسلام پال بری هم ترلاسه کړي نو استعمارگر یې پر ضد پوچ هڅوي او پانګونه پرې کوي، لکه په مصر او الجزاير کې.

هو! مګر هغه هېوادونو کې چې د مارشل لا واکمن یې د اسلام پر ضد هم وي او پر مسلمانانو د یکتاتوري واکمني هم چلوې، نو بیا ورنه جمهوري واکمني په هر حال بنې ده.

همداراز هغه شاهي مستبد حکومتونه چې د استعمارگرو په اشاره او مشوره یې خپل مسلمان ولسونه زندۍ، کړي وي، له هغوي نه هم جمهوريت بنې دي.

ملا محمد عمر، طالبان او افغانستان

په مجموع کې که مسلمان خپلی عقیدې ته وفادار، خپلواک او پر خپل ولس مهربان حاکمان په هر ډول او هره وسیله په مسلمانانو حکومت کوي، نو دا اسلام او مسلمانانو ته ګتیور او غنیمت دی.

په لنډ ډول که ووايو نو طالبان د انتخاب شکل او ډول ته اهمیت نه ورکوي، بلکې پایلې او پر اسلامي تولنه یې فکري او عقیدوي تاثیر ته اساسی اهمیت ورکوي، چې له همدي امله طالبان مستقيما د انتخاب د طریقې پر ډولونو فتواوي لڳول نه خوبنوي.

د هندی الوتكی کړکېچ - ۲۲ دسمبر ۱۹۹۹

له یوې بوختې کاري ورځې وروسته له دفتره وتم، چې د مشرتا به ځانګړې مخابري (نصرت) غږ وکړ. له دې غږ سره بېرته کارځای ته راغبرګ شوم. له کابله د هوایي چلنډ وزارت د اميرالمؤمنين دفتر ته خبر ورکړۍ و، چې یوې تښتول شوې الوتكی پر کابل هوایي ډګر د ناستې اجازه غوبنښې، خو اجازه نه ده ورکړل شوې. وزارت ویلي وو، چې الوتكه دا مهال کندهار ته پر لار ده. دا وخت زموږ د ریبیتر مخابري په لوړۍ شمېره کې ټول ګډونوال غور وو. دا شمېره یواخې له محدودو او مهمو کسانو سره وه. ما ته دې پېښې څارنه ځکه ډېره مهمه وه، چې له دا ډول پېښو سره سم رسنۍ اړیکه نیسي. زه باید کاري دفتر کې پاتې شوې واي. الوتكه کندهار ته نېړۍ و چې پاکستانی چارواکو د اسلامي امارت د بهرنیو چارو وزارت او نورو مهمو مقاماتو ته خبر ورکړ، چې تښتول شوې الوتكه د هند ده.

پاکستانی چارواکو وبل، چې د دوی د حکومت رسمي مشوره دا ده چې مور الوتكې ته د ناستې اجازه ورنه کړو. د پاکستانیانو استدللال دا و چې په دې نازکو حالاتو کې دا کار هم ستاسو (اسلامي امارت) په زیان دی او هم یې پر مور (پاکستان) ناوړه اغېز پربوئي. د پاکستانیانو دغه وړاندیز چې کله

ملا محمد عمر، طالبان او افغانستان

امیرالمؤمنین ته ورسپدہ، له خه حنډ وروسته بې پر رپیتیر مخابره چې تولو مهمو کسانو اور بدہ، هوایي ډګر ته وویل چې الوتكې ته د ناستې اجازه ورکړئ.

دا وخت چې امیرالمؤمنین د هوایي ډګر مقاماتو ته د الوتكې د ناستې د اجازې امر کاوه الوتكه د کندھار له مسیره تېره شوې وه او د ایران پر مسیر د متعدده عربي اماراتو پر لور روانه وه. زموږ هغه حکومتی چارواکي چې د الوتكې د ناستې مخالف و، نور بې غمه شول حکه چې دوى فکر کاوه چې الوتكه نوره ولاړه، خو خو ساعته وروسته په دوبى کې د اريانا هوایي شرکت د دفتر مسؤول حاجي فريد کندھار ته په تليفوني تماس کې وویل چې الوتكه د دوبى پر المنهاج هوایي ډګر ناسته ده او د تېلو اچولو او د سورليو له خوراک او خښاک وروسته د بېرته الوت اراده لري. د بهرنیو چارو وزبر مولوي وکيل احمد متوكل او ځینو نورو مسؤولينو په دې تاکید کاوه چې دا کار تر شا بنه عواقب نه لري او پاکستان هم له همدي امله د دې کار مخالفت کوي.

د شپې ناوخته د پاکستان يوه لوړپوري پوځي مقام، برګيدېر سلطان پر تلفون مشرتابه ته د خپل حکومت مشوره او دلایل وړاندې کړل. دغه پاکستانی برګيدېر وویل: "له يوه لوري پر تاسو نړۍ وال فشارونه او اقتصادي بندېزونه دي، بل لور ته په هر کار کې هند پاکستان ته گوته نیسي، نو که تاسو دا کار وکړئ، پاکستان او افغانستان دواړو هېبادونو ته بنايی زیان ولري؛ حکه چې زمور اړیکې له هند سره دا وخت دېږي نازکې دي". امیرالمؤمنین د سلطان وړاندېز رد کړ او وېږي وویل: "دا زما خپله فيصله ده، مور په دې کې د خپل حکومت او هېباد لپاره ځانګړي اهداف لرو".

دا چې دا اهداف خه و، امیرالمؤمنین مور ته په ځانګړې مخابره په واضحو ټکو وویل: "که د الوتكې تبنتونکي مسلمانان وو د خپل اسلامي مسؤوليت له مخې بې مشروع مرسته کوو او که هندوان وو، نو د هند حکومت ته بې

ملا محمد عمر، طالبان او افغانستان

سپارم، ترڅو د هند له دولت سره د افغانستان د اسلامي امارت روابط جوړ کړو." د مشر دغه الفاظ د رپیتیر مخابري د لوړۍ شمېږي ټولو ګډونووالو واورېدل، چې ډېری یې او سن هم له نیکه مرغه ژوندي دي.

غالباً د اريانا د دوبې دفتر مشر د المنهاج هوایي ډګر د چارواکو په وسیله هندي الوتکي ته خبر ورساوه، چې د کندهار پر هوایي ډګر ناسته کولای شي.

الوتکي په دوبې کې د یوه نارينه او یوې بنځینه مړي او درې دېرشو بنځو او ماشومانو له کوزولو وروسته کندهار ته راغله. تر دې مهاله هیڅوک هم خبر نه وو چې د الوتکي تښتونکي څوک دي او خه هدف لري، خو وروسته دا جوته شوه چې الوتکه د نیپال هېباد له پلازمنې کتمندو څخه د هند پلازمنې نوي ډیلي ته روانه وه چې د الوتکي د یوولسو کارکونکو په ګډون دوه سوه دیارلس سورۍ په کې سپاره وو، چې یو شمېږي بې بهرنې دیپلوماتان هم وو او یو ناخاپه یې مسیر بدل کړ. لوړۍ ناسته یې د هند په امرتسر بنبار کې وکړه، چې د تېلو له اچولو وروسته یې بېرته الوت وکړ.

دا وخت هندي مقاماتو ته معلومه شوي وه چې الوتکه يړغملي شوي ۵۵. د هند له امرتسر وروسته یې دوهمه ناسته د پاکستان په لاہور بنبار کې وکړه، او بیا یې افغانستان ته مخه کړه.

سهار ته نېدې الوتکي د کندهار پر هوایي ډګر ناسته وکړه. زه هم سهار لړ وروسته د هوایي ډګر پر لور وڅوځیدم. د بهرنېو چارو وزیر بناغلي وکيل احمد متوكل د هوایي ډګر د تماس ټاوار کې ناست و. زه هم وروختلم، له ټاواره د هوایي ډګر منسوبینو د الوتکي له تښتونکو سره په انګلیسي خبرې کولې. لوړۍ یې له هغوي د خواړو په اړه وپونتل چې سورۍ خه ډول خواړه خوبنوي. هغوي د قابلي پلاو وویل. له ما سره په دفتر کې د ظاهر په نامه یوه

ملا محمد عمر، طالبان او افغانستان

خوان کار کاوه چې مور یې هندوستانی وه. په هند کې وړوکې لوی شوی و، په هندي ژبه یې روانې خبرې کولای شوای، لومړۍ مو هغه راوسته و، چې له تبنتونکو سره په خبرو ځان پوه کړي، خو وروسته له تماس خبره روښانه شوھ چې تبنتونکي پاکستانيان دی اردو ژبه وايي.

تبنتونکو د مولانا مسعود اظہر په ګيونون د پینځه دېرسو پاکستانی کشمیری مبارزینو د خلاصون او یوه لویه اندازه پیسو غوبښته لرله، چې بیا وروسته د اسلامي امارت له خوا د پیسو له غوبښتني تېر کړای شول؛ ځکه دي کار کومه بشري او اخلاقې انجېزه نه لرله او تشن د تاوان لپاره د تبنتولو بنېه یې خپلوله. له همدي امله امارت په دي غوبښتنه کې د هغوي ملاتې ونه کړ او د بندیانو د غوبښتنې ملاتې یې وکړ.

د هغو هبودونو له لوري چې په دي الوتکه کې یې مهم اتبعې برغمel وو، د هند پر دولت فشار ډېر زيات و. دا وخت د ملګرو ملتونو او سره صلیب د ادارو له خوا هندي حکومت سره تماس نیوں شوی و. ان د الوتکې تر ناستې وړاندې لا هند پر دي راضي و، چې د بشري ضرورت او د برغمel شویو د ساتنې په موهه افغان حکومت کولای شي چې د تبلو او خواړو د ورکړي لپاره الوتکې ته د ناستې اجازه ورکړي.

وکيل احمد متوكل د تاوار د تماس نیوونکو په وسیله له تبنتونکو نه هم پوبنتلي وو. هغوي ورته ویلي وو، چې دا به زموږ وروستي ناسته وي، نور بل لور ته نه شو تلالۍ او که خوک راسره زور وکړي ځانونه او الوتکه به له مينځه لاره شي. که خه هم د ملا محمد عمر موقف بنکاره و، خو د تبنتونکو دغه غږگون له متوكل سره په دیپلوماتیک او مطبوعاتي ډګر کې مرسته وکړه.

ملا محمد عمر، طالبان او افغانستان

متوكل په لوړې څل رسنیو ته وویل چې الوتکې ته مو د هند د حکومت په خوبنې د تېلو او خوړو لپاره د ناستې اجازه ورکړه، خو هغوي اوس له پروازه انکار کوي او د زور په صورت کې د خان او سورلى د له مینځه وړلو اخطار راکوي، چې دا یو خطروناک حالت دی، باید هند د مسئلي په حل کې مثبت ګامونه اوچت کړي.

دا وخت د سیمه ییزو او نړۍ والو رسنیو او دیپلوماتیکو کړيو پاملننه توله دې لور ته وه. شنونکو او د نظرخاوندانو پر طالبانو د رسنیو له لارې هم غربونه کول، که د الوتکې په اړه کومه ناوړه پیښه رامینځ ته شي، دا به د طالبانو لپاره نړۍ نوره هم دبمنه کړي. هند حکومت هم په دې اړه له نړۍ نه رسمي مرسته وغونښته.

د روسيې حکومت په دې اړه د امنیت شورا غړو ته د بېړني غونډې مشوره ورکړه. د امریکا د بهرنیو چارو وزارت په خپله اعلامیه کې دا پیښه ترهګري او بشرضد وګنله اوغونښته يې وکړه چې هند او د سیمې نور هېبادونه دې له افغان حکومت سره په ګډه د یرغمل شویو د خلاصون ممکنه هڅه وکړي، چې د سیمې له هېبادونو يې هدف پاکستان و، زموږ ترڅنګ پر پاکستان هم فشار و، چې دلته د برګیدې سلطان خبره ربنتیا شوه.

اماړت د الوتکې د امنیت په اړه یو مستقل امنیتی ټولګۍ تشکیل کړ، چې خانګړې یونیفورم يې په تن و. په وسلو سمبال او اور وژونکي موقرونه هم ورسه وو. دا مستقله پوځی قطعه يې د الوتکې هر لور ته خای پرڅای کړه، چې د الوتکې لور ته په بدلت یونیفورم کې خوک نېږدي نه شي یا هم یرغمل کونکي په کوم ناوړه عمل لاس پوري نه کړي.

ملا محمد عمر، طالبان او افغانستان

په کندھار کې د ګن شمېر پاکستانی او نړۍ والو خبریالانو ګنه ګونه وه او د خبریالانو د تنظیم چاري تر ډېره پر ما وي. د پلان له مخې به د خبرو په جريان کې متوكل د تازه پرمختګنو په اړه د خبریالانوغوندي ته هره ورځ معلومات ورکول. د امارت له لوري د الوتکي منظمه خارنه او د هوایي میدان کلک امنیت او د متوكل صبب محتاطي دیپلوماسي د حالاتو نړۍ وال خارونکي تر ډېره حده مطمئن کړل. له همدي امله خو د ملګرومليتونو د بشري مرستو مشر "ایرک ډيمول" رسنيو ته وویل: د طالبانو له دي امله ډېر منندوي یم چې د یېرغل شویو د ژوند او امنیت ډېر غم ورسره دی او په دي اړه یې پوره او بریالي هڅي جاري ساتلي. ډيمول دا هم وویل چې که خه هم پر طالبانو په دي اړه ډېر سخت نړۍ وال فشارونه دي، خو هغوي دا موضوع په بنه توګه د بري لور ته نړدې کړې.

د ډسمېر په اوویشتمه د الوتکي د تخنیکي خارونکو په ګډون له هنده پنځوس کسیز پلاوی د ملګرو ملتونو په ځانګړې الوتكه کې کندھار ته راورسید او د هوایي ډګر په مېلمستون کې ځای پرځای شول. له یوې اوونې پرله پسې خبرو وروسته د هند د بهرنیو چارو وزیر جسونت سنګ د ملګرو ملتونو په ځانګړې الوتكه کې درې تنه اسيران مولانا مسعود اظهير، مشتاق عمر او سید عمر شیخ له ځانه سره راولې او له متوكل سره تر اوږدو خبرو وروسته یې د الوتکي عمله له الوتکي رابهړ کړل. تښتونکي او درې تنه راخلاص شوي بندیان د کندھار د قول اردو لور ته بوتلل شول.

د هند د بهرنیو چارو وزیر جسونت سنګ تر رخصتېدو وړاندی د افغانستان د بهرنیو چارو له وزیر وکيل احمد متوكل سره ګډ خبری کانفرانس ته خبرې وکړي. دغه خبری ناسته چې د هوایي ډګر د مېلمستون تالار کې وشوه، په لسګونو سیمه ییزو او نړۍ والو خبریالانو په کې ګډون وکړ.

ملا محمد عمر، طالبان او افغانستان

متوكل له خپل سیال جسونت سنگ نه مننه وکړه چې د ستونزې په اواري کې یې پوره رول ادا کړ، په مقابل کې جسونت سنگ نه یوازې دا چې له متوكل نه یې مننه وکړه، بلکې متوكل ته یې هند ته د ورتللو رسمي بلنه هم ورکړه.

موده د هند خارجه وزیر د الوتكې ترزینې بدرګه کړ. هغه د خدای پامانی په دود لاس اوچت کړ او رخصت شو. د ملګرو ملنونو د الوتكې له الوته یوه شبیه وروسته د هند یرغمل شوې الوتكې هم پرواز وکړ. موده په خپلو خپلو موټرونونو کې د بنار پلو ته را روان شوو. دا وخت زموږ مخابرې لګډلې وي. د رپیټر پر لوړۍ شمېره ملا محمد عمر د قول اردو پر قومدان مولوي اختر محمد عثمانی غږ کړل. مشر له عثمانی سره د وروستيو جريانا تو په اړه له غږيدو وروسته عثمانی ته وویل: "پام چې پر ځان مغوروه نه شئ چې دا موضوع مود او تاسو حل کړه، دا یو دروند امتحان و، چې یواخې د الله په غېبې نصرت پای ته ورسید".

زه له ځانه سره په دې خبره ډېر خوشاله وم چې د دومره نېۍ والو فشارونو او اقتصادي بندیزونو پر مهال که متوكل د هند سفر وکړي، دا به ستړه د یېپلوماتیکه لاسته راوېنه وي، خو هفته وروسته د لویدیزې او هندي میدیا له لوري فضا بېرته خو پوډه شوه او دغه ټوله ماجرا یې پاکستانی استخباراتو پوري وټرله.

د هند په دنه کې هم لوړ پوړي هندي مقامات د خپل خارجه وزیر له بلني صرف نظر شول. بل پلو پاکستان هم لوړۍ دې ته اندېښمن و چې که رښتیا متوكل هند ته رسمي سفر وکړي دا به د پاکستان لپاره ناوړه پیغام وي.

د متوكل صېب رايه دا وه چې تښتونکي باید سره صلیب ته وسپارل شي، خو مشرتا به وویل چې مود له هغوي سره د خوندي خوشې کېدو عهد کړي، هغوي خپل اختيار لري چېرته چې خي هلتنه تلای شي.

ملا محمد عمر، طالبان او افغانستان

نړی والو او هندی رسنیو زما په حواله خبر تېر کړ، چې هایجکران پاکستان ته لارل، خو ما هیڅ داسې خبره چا ته نه وه کړي او بنديان او تښتونکي دا مهال دواړه لاهم په کندهار کې وو. زه ډپر حیران شوم چې څرنګه میدیا په په غلطه یو خبره ماته منسوبه کړه او بیا یې دومره هوا هم ورکړه.

په سیا مابنیام مور خو تنه د اسلامی امارت چارواکی په کندهار کې د پاکستان کونسلگرۍ ته د مابنامنی لپاره وربل شوي وو. په دغه مېلمستیا کې د بهمنیو چارو وزیر، وکیل احمد متوكل، د کندهار د قول اردو قومندان، مولوی اختر محمد عثمانی، د مشر سکرتر سید محمد طیب اغا، پخوانی خارجه وزیر ملا محمد غوث، زه او یو خو تنه نور وو. کله چې مېلمستیا ته ورغلو نو د کونسلگرۍ د نظامي اتشې مسؤول "زاهد" زموږ اصلی کوربه و، چې بیا خه موده وروسته د زړه د ناخاپې دورې له امله وفات شو. کونسلر تر ډېره تشریفاتي بنه درلوده، اصلی واک د نظامي اتشې د مسؤول و؛ خکه چې کونسلر د خارجه وزارت له خوا رالېرل کېده او د اتشې مسؤول معمولا د آی اس آی له خوا تاکل کېده.

زاهد مرحوم مور ته د هند پر خد داسې خبرې پیل کړي، لکه خوک چې د مکتب د لوړی ټولګي شاګردانو ته درس ورکوي!

ویل یې "هندو هیڅکله د مسلمان دوست نه شي کېدای. هند په تاریخ کې له مسلمانانو سره بې کچې ظلمونه کړي او دې ته ورته خبرې...". مور پوه شوو چې د زاهد هدف خه دی او د خپل حکومت له خوا خه دنده ورسپارل شوې.

د خبرو په جريان کې زاهد د الوتكې او میدان د بنه امنیت او نظم په اړه د اختر محمد عثمانی ستاینه وکړه، خو عثمانی مزاجا ډېر خوش طبعه و، کله کله به یې په مهم مجلس کې هم یوه نیمه ظریفه ټوکه کوله. د زاهد د خبرې په ځواب کې یې وویل: مور پوهېرېو چې تاسو هم له میدان سره په نړدې کنډیوالو کې خپل ګيله

ملا محمد عمر، طالبان او افغانستان

گیان غلی کړي و (ګیله ګیان غلی کول د لوی کندهار په اصطلاح کې ځانګړې مفهوم لري، ګیله ګې کم عمره خوسکيو ته وايي). اشاره يې د کونسلکرۍ هغه دوو موټرانو ته وه چې د دغې ماجرا په ورڅو کې به يې له هوایي ډګره د باندي په ړنګو خونو کې پت درولي وو او له هغه خایه به يې د هوایي ډګر خارنه کوله؛ په دورين کې به يې الونکې ته هم کتل.

د عثمانی صib دغې معناداري خبرې ته ټولو سخت وختنل. که خه هم د پاکستانی موټرانو دلته درېدل به بنائي د امارت په اجازه وو، ځکه چې هغوي په دي سرگردانې کې ځان شريک ګانه. د خپلو اتباعو مسئله يې وه، خو د عثمانی ټوکه په دي اړه په خپل ځای کې ډېره معناداره وه، ځکه خواهد له خندا وروسته یو خه فکر یوړ.

د مجلس د پاي په شببو کې ملا محمد غوث اخوند د همدي پېښې په اړه یو خو داسي پونتنې وکړي، چې په ظاهره داسي معلومه شوه چې له جريانه پوره خبر نه دي. په دي سره متوكل صib موسکى شو او ما ته يې وکتل، خو ما چې فکر وکړ ملا محمد غوث په لوی لاس غونښتل چې د پېښې له ځینې بنکاره اړخونو ځان ناخبره وښي او په ځواب کې د پاکستانی مقام خبرې واوري او د هغوي ليدلوري ځان ته پوره معلوم کړي، ځکه چې ملا غوث دقیق او ظریف مزاجه سپري و.

د کوکنارو په کرهنې ناخاپې بندیز

پر کابل د طالبانو له واکمنې بیا تر ۱۹۹۹ کال تر پایه له نړۍ والو انجوګانو سره د تفاهم په لړ کې د هر کال په تېربېدو د کوکنارو د کښت د تدریجې کښت پالیسي وه چې لومړي به یو پر درې، بیا نيمه برخه او بالاخره به صفر کېږي او دا د دي لپاره چې په یو ناخاپې بندیز خلکو ته مالي ضربه ونه رسپېږي.

ملا محمد عمر، طالبان او افغانستان

ملا محمد عمر چې کوم علماوو ته ډېر معتقد و، هغوي له اوله د کوکنارو د کښت مخالف ول، خود تدریجی کمښت پالیسی یې منله. دا پلان په لومړي او دوهم کال سه روان و، په ۱۹۹۸ او ۱۹۹۹ کال کې فیصدی سرچېه وه. دا وخت چې د نړۍ والو تعزیراتو او لویدیع د دېښمنی له امله ملا محمد عمر د منکراتو د دفع په جذبه له نړۍ والو نورمونو او غوبښتو نه په بې پروایی عمل کاوه، چې په دې لپ کې بیا وروسته د بتانو نړپدل او اهل ذمه وو ته فارقه لباس او ځینې نور اوامره هم راخی؛ د کوکنارو بندیز هم سوچه دینې بنې لرله.

سیمه ییزو علماوو د طالبانو د واکمنی له لومړیو ورڅو د تاریاکو د کښت په اړه د جواز مشروط دلایل ویل. دې دلایلو ملا محمد عمر ته له اوله چندان خوند نه ورکاوه، خو د ولس د یو ناخاپی نارضایت له وېږي ځینو طالب چارواکو ملا محمد عمر د تاریاکو په تدریجی (ورو ورو) بندیز قانع کړی و چې د فیصدی له مخي به هر کال کنترولیبری او د خو کلونو په تېربدو به دغه کښت صفر کیږي. نړۍ والې ادارې به یې کرونډګرو ته په پړښو دلوا معاوضه ورکوي چې په یو ناخاپی بندیز کرونډګر له یو ناخاپی مالي ستونزې سره مخ نه شي. که نه حکومت سره به یې واټن پیدا شي، خو دغه تدریجی پروسه وروسته تکنی بنسکاره شوه. چې له امله یې ملا محمد عمر د دې پروسې پر بریالیتوب شکمن شو.

تاریاک د جنوبې ولايت هلمند په ځینو ولسوالیو کې د شوروی تجاوز پر وخت لا دود شوي ول چې د مجاهدینو له بري وروسته د هلمند په اکثرو او د کندهار په ځینې ولسوالیو کې دود شول او د هېواد په شرقی او شمالي ولاياتو کې هم دغه کرهنې پیل شوه.

په هلمند، ننگرهار او بدخشان کې د اپیمو کارخانې جوړې شوې. تاجکستان او پاکستان ته دایران په نسبت د افیونو قاچاق اسانه و، ځکه خو له دغو

ملا محمد عمر، طالبان او افغانستان

هېوادونو سره د افغانستان سرحدی سیمې د قاچاقبرو د توجه وړ وې. د طالبانو په راتګ سره هم دغه کاروبار روان و. طالبانو لومړی په دې اړه محتاط قدم اخیست، ځکه چې ډپرو سیمه یېزو ملایانو دغه کښت ته جواز ورکاوه، حتی د جوماتونو امامانو یې زکا اخیست. همدا راز د طالبانو نبردې ملاتپرو خلکو دغه کښت کاوه او Ҳینو یې تجارت کاوه، خو داسې مشهور علما هم وو چې هم مشرتابه ته نژدې وو اوهم یې دغه کښت روا نه ګانه چې بالاخره ملا محمد عمر له یو شمېر مشهورو علماؤو سره له تفصيلي بحث او مشورو وروسته د تدریجي بندیز د پالیسۍ برعکس په یوه وار د بندیز پړیکړه وکړه.

د ۲۰۰۰م کال د جولای د میاشتې پرشپرویشتم مازیګر په خپل دفتر کې ناست و م چې په تصادفي چول د WFP موسسې محلې کارمند انحنېر فضل محمد زما دفتر ته راغلې و. مشر په رېيټيرمخابره له دود سره سم راباندې غږ کړل: عبرت! عبرت! (دا زما د مخابري نوم و). ما ورته بلې وویل. مشر وویل کاغذ او قلم درواخله. زه پوه شوم چې بنایي کومه عاجله او مهمه اعلامیه به وي. قلم او کاغذ مې را واختست... وايې ولیکه.. ما وویل څه ولیکم؟

- دا ولیکه چې له ننه وروسته په هېواد کې د کوکنارو پر کرهنېه بندیز دی. د سرغروني په صورت کې درنه جزا ۵۵.

هېښوونکي خبر و. د لیکلو منئځ کې مې په خبرو کې وریوپ کړل: هیڅ شرط په کې نه شته؟ او د نړۍ والو ادارو نه د بدیل په توګه د مرستو غونښتنه؟

خبره یې راپري کړه: "...هیڅ شرط په کې نه شته یواځې د خپل اسلامي مسئولیت له مخې یې د منکر په توګه بندوم!"

ملا محمد عمر، طالبان او افغانستان

نه يې د نړۍ والو لپاره بندوو او نه له کومې ادارې مرسته غواړو. که خوک کرونډګرو سره مرسته کوي او که يې نه کوي دا کار مورد خپل شرعي مسؤولیت له مخې کوو او تر او سه چې پاتې وو، د هغه دې هم الله عفوه راته وکړي".

د اعلاميې ټول الفاظ انجنېر فضل هم واورېدل، هغه هم د خوبني او حیرت په عالم کې جو布 و.

اعلاميې مې پوره کړه او بیا مې یو خه الفاظ وربرابر کړل خو په فکرونو کې ډوب ووم، خکه چې تاریاک هغه ستره نړۍ واله نیوکه او موضوع وه چې نړۍ والو ادارو يې په اړه هروه ورڅه په میدیا کې پوپړې خپرولې. په داسې بې قید وشرطه او ساده ډول بندول يې هېښونکې پېښه وه.

انجنبېر فضل محمد د خوبني او حیرت ترمنځ ژر ژر پوښتنې تکرارولې...هیڅ شرط او غوبښته په کې نه شته؟ دا ولې؟ دا خو وړه خبره نه ده. ما به د مشر خبره ورته تکراروله چې ویل يې له هیچا نه هېڅ غوبښته په کې نه شته.

اعلاميې مې ترتیب کړه. د فیکس او تلفون له لارې مې گنیو اژانسونو ته ورکړه او له خو راډیوګانو سره مې په دې اړه مرکې هم وکړې.

پلازمينه کابل لا خبر نه و. د شپې ناوخته له کابله زنګونه راشروع شول. په سبا کابل نه هم دا خبره میدیا ته تکرارېدله، خو له بدہ مرغه خو ورځې وروسته لویدیزې میدیا د افغانستان د حکومت دا ستر اقدام ډېر ناوړه او غلط تعییر کړ. مشرتابه خو د هغوي د تبلیغاتو پروا نه لرله، خکه چې په بندولو کې يې هغوي په نظر کې نه ول نیولي، خو د امارت مطبوعاتي خانګه په دغو ناوړه تبلیغاتو سخته مایوسه شوه.

ملا محمد عمر، طالبان او افغانستان

حینو کړيو خو لا دا پروپاګند هم پیل کړ چې د طالبانو مشرتابه زیات تاریاک رانیول او د بیې د لوړیدو لپاره بیې بند کړل خو دا د هر هغه چا لپاره چې د طالبانو د مشر له شخصي ژوند او طبیعت سره بلد و د منلو وړه نه وه. د خو میاشتو په تېږدو د تاریاکو کښت په بې ساري توګه پرته له زور زیاتی په مکمله توګه بند شو.

په هغو محدود سیمو کې چې د مسعود د ملېشو په واک کې وي، د دې کښت کرهنه روانه وه، خکه چې دغه لبرې سیمې د حکومت په واک کې نه وي، چې د هېواد په سلو کې پنځمه برخه بې تشکیلوله. له همدي امله د هېواد نورو برخو نه هم د مافیاو غړي او قاچاقبر دغو سیمو ته ورمات شول.

په دې سیمو کې د مخدراتو په قاچاق کې د ډبليو ایف پې په راپور کې د مخالفې ټالوالي غړي او قومندانان هم کړښودل شوي وو. د ډبليو ایف پې د هم هغه کال په راپور کې د برهان الدين رباني د مېرمنې یادونه هم شوې وه چې د مخدره موادو په قاچاق تورنه شوې وه.

له بدہ مرغه د امریکا له یرغل وروسته د نوې ادارې په راتلو سره دغه کښت بېرته پیل او له هغه خو چنده زیات شو چې تر او سه ادامه لري.

په یوه فرمان د اعزازی القابو لغوه کول

د طالبانو په واکمنی کې حینو خلکو هڅه وکړه چې له کابل پوهنتون او علومو اکاډومۍ نه علمي رتبې او القاب په ناقانونه ډول يا په اعزازی توګه ترلاسه کړي. دوى د کمونیستی دورې او د رباني د رژیم پرمھال په ناقانونه ډول د پوځۍ او علمي رتبو ترلاسه کول په دلیل کې راولپ، چې سلیمان لایق په کې اکاډومیسن او خو نور په کې پوهاندان شوي وو او بې شمېره په کې جنرالان شول. ملا محمد عمر چې د مدرسې یو طالب و، له دې مسایلو سره بلد نه و خو کله چې د پوهاند په ګډون یو لو علمي رتبې په اعزازی ډول ترلاسه کېدی

ملا محمد عمر، طالبان او افغانستان

او په يو ډول يې پر مشرتابه هم امضا کولي، آن چې د اولپيک ريسين عبدالشكور مطمئن چې د کابل د پغمان او سېدونکۍ و او په خو لوبو کې يې مدالونه اخيستي وو، هڅه يې کوله چې د پوهاند لقب په اعزاري توګه ترلاسه کړي!

په همدي نيت يې کندهار ته سفر لاره. زما په دفتر کې د علومو اکادومي ريسين محمد حسين مستسعد ورسره لانجه وکړه. مستسعد ورته وویل: ته د لوبو اتل کېدای شي، خو پوهاند علمي رتبه ده، ستا دا هڅه د علمي ادارو سپکه او د نظام بدنامي ده!

همداراز د شريعت غږ راډيو عمومي ريسين محمد اسحاق نظامي چې کومې خاصې زده کړي يې نه لرلي، تشن نطاق و، او له نورو سره يې فقط د هنجرې تفاوت لاره! هغه هم په ډېرہ نادوده طریقه د پوهنتون پر خای له بلې ادارې د پوهاند لقب د ترلاسه کولو هڅه وکړه او خه وخت يې په راډيوبي خپرونو کې هم له خپل نامه سره د "پوهاند" کلمه کاروله.

کله چې ۲۰۰۰ کال کې د علمي ادارو له خوا ملا محمد عمر ته شکایت ورسېد. ملا محمد عمر د علمي ادارو له چارواکوسره له مفاهيم په فرماني د خپلې دورې تول ناقانونه او اعزاري القاب لغوه اعلان کړل!

په دي فرمان د ډېرې جعلي پوهاندانو له اوړو د پوهاندی دروند پوستين وغورخېد. دوكتوران او قضاوټ پوهان هم له القابو عاري شول!

له هغه وروسته بيا چا تر اخیره د اعزاري لقب د ترلاسه کولو هڅه ونکړه.

د امر بالمعروف د ادارې په اړه له ملا محمد عمر سره مباحثه

د طالبانو دغورخنگ بنسيېز شعار اوهدف د اسلامي شريعت تطبيق و، چې په دي لاره کې د نورو ادارو او قضائي اړگانونو ترخنگ د امر بالمعروف د ځانګري اجرياوي خواک د شتون اړتیا هم وه، خو د دي ادارې کارکونکو او افرادو ته د

ملا محمد عمر، طالبان او افغانستان

یوې خانګړې روزنې اړتیاوه. همداراز په دی اداره کې د توظیف لپاره یوه خانګړې معیار او محتاطانه انتخاب اړین و، چې له بده مرغه طالبانو دغه اساسی ارزښتونوته توجه ونکړه او د دی ادارې مشران باحکمته او دور اندیشه خلک نه ول او عامو افراډو یې په عامه توګه خانګړې روزنه او عمیقه دینې پوه نه لرله، چې له امله یې ډیر افراطی اجرایات کول او په ځینې کارونوکې یې ډیر غیر ضروري شدت هم کاوه.

موده ته د هغوي د کار ماهیت، طریقه او په ټولنه کې یې اثرات معلومیدل حکمه مو د دی ادارې د یوشمېر کارونو په اړه نیوکې لرلې چې دا نیوکې بالاخره د دی ادارې مسئولینو نشوای زغمای، چې له امله یې پر موده ډول ډول تورونه لګول.

د ځینو کړنو په اړه یې ملا محمد عمر هم ناخوبنې وو. یوه ورڅه یې وویل: زموږ د نظام لپاره مهمه اداره امر بالمعروف وه، خو زموږ دغه اداره تر ټوله ناقصه او بې خونده ده.

خو دا چې د دی ادارې د عملی اصلاح لپاره مشرتابه ولې موثر اقدامات ونکړل، دی به بنایي نور هم ډیر لاملونه لول خو خه چې ماته معلومیدل هغه درې لاملونه وو: په دی اړه د علماءو مضر احتیاط او خاموشی؛ د ملا محمد عمر په نبردي او باوري حلقة کې د ځینو کسانو لخوا د دی ادارې د کړنو دفاع او دربیم لامل یې د مخالفت کوونکو په اړه بدگمانی وه.

په دغه اداره نیوکه ډیرو مشرانو په زړه کې ساتله، ماته هم یو ملګري وویل که کندهار کې د ملا محمد عمر ترڅنګ نه وايې نو د دی ادارې مخالفت به درته دروند تمام شوی وا!

د کندهار په ولايتی شورا کې د امر بالمعروف پر چارواکو زما مخامنځ نیوکو او ورسره لفظي مشاجرو، د امر بالمعروف چارواکې غوسيه کړي وو.

ملا محمد عمر، طالبان او افغانستان

کله چې په دوه زرم کال کې د اولپیک ریاست په بلنه د پاکستان له چمن بنارگوټي د کرکيت یوه لوبدله کندهارته راغلي وه او په کندهارت بnar کې یې له خپل سیال تیم سره لو به کوله، له لوبي وروسته د امر بالمعرف وزیر لو بغالی ته ورغلی وو او د دغې میلمنې لو بدلې ټینې لو بغارې یې د انگریزی ستایل ویبنتو او درېرې خریلو په تور تهدید کړي و. دا کار له یوې خوا لو به بدنامی وه له بلې خوا یو ډول اداري بې نزاکتی وه چې د یوې اداري له خوا دعوت شوي کسان د بلې ادارې لخوا توهین شول. ما په شورا کې دا موضوع په جدې ډول راپورته کړه خو تنو مې ملاتېر وکړ خو ټینې مهمو کسانو او د امر بالمعرف چارواکو د دې کار دفاع وکړه، بالآخره زما د طرفدارو نظر دا وو چې دغه شکایت او د امر بالمعرف په اړه نور شکایتونه باید له مشرتابه سره مخامنځ وڅیپل شي زه دې کارتہ تیار شوم.

د پوهنۍ رئیس مولوی نیک محمد او د کندهارت د جهادی مدرسي مدیر او د شمال د لوړې یو کربنبو جنګي قوماندان قاري فیض محمد هم راسره ملګري شول. د ماسپینبینن له مانځه وروسته مو له مشر سره د ناستې وخت و. چې کله ورغلو ملا محمد عمرته لوړې خبرې مرحوم قاري فیض محمد پیل کړي. هغه ووبل د دې ادارې د کارونو په اړه شکایات ډیر زیات دي، باید نور ګنتروول شي. قاري فیض محمد ملا محمد عمر ته ډیر نبودې و. خو دا وخت ملا محمد عمر پر هغه داسي ګمان وکړ چې بنایي دا خبرې به د دخپله جزبه نه وي. نو په په طنزیه انداز یې هغه ته ووبل چې ستاسره د هر څه غم وي، په هر څه کار لري. هغه یې په خمنې تردید خاموش کړ. مولوی نیک محمد چې لوړه دینې پوهه یې لرله او معتدل مزاج یې لاره په ډېرې بې پرواينې یې مشر ته ووبل چې زموږ ولس د اکراه په حالت کې دې، هر ډول زور پرې راوستل د حکمت خلاف کار دې؛ یواخې د خولې امر بالمعرف ورته کافي دي. ملا محمد عمر د هغه دغه مطلق مخالفت خوبن نه شو، په څواب کې یې ورته ووبل مولوی

ملا محمد عمر، طالبان او افغانستان

صیب! دغه جګرو او وحشت بې لارې کړي خلک یواخی په خبرو دینې اوامر نه منی. چې رعب او دولتي مراقبت نه وي، امر بالمعروف ناشونی دی. مولوي نیک محمد صیب خه نور دلایل هم وobil خود ملا محمد عمر په خبرو کې مداخله ډډه وهونکې محمد رسول نامې بار بار د مولوي نیک محمد په خبرو کې مداخله کوله، چې دې کار زه ډیر څورولم. محمد رسول د ملا غازی ورور و. ملا غازی د ملا محمد عمر د پخوانیو ملګرو له ډلې؛ دغه ډله خلکو ته به یې د ملا صیب انډیوالان (ملګري) ويل. په دوي کې ځینې کسان متدين، باوقاره او په خبره پوه خلک وو، خو ځینو یې بیا د محمد رسول په خبر د ملا محمد عمر له نږدیکته ناوړه ګټه پورته کوله او په داسي کارونو کې یې مداخله کوله چې نه به ورباندي پوهیده او نه به یې د مداخلې حق و. د مشر په ځای کې همداسي یو شمېر وچ ذهنه او له ناپوهی سره سره په هرڅه کې کار لرونکې کسان وو؛ چې له امله به یې کله کله ستر کارونه خرابیدل.

له مولوي نیک محمد نه وروسته ما خبرې پیل کړې، خو په پیل کې مې داسي جملې وکارولي چې د محمد رسول د مداخلې په اړه ضمني احتجاج و. ما مشر ته وobil: موږ تا ته د دې لپاره راغلو چې بل ځای مو د دې مشکل د حل تمه نه وه او تا ته مو یواخنی اميد دی او ته به په دې اړه زموږ غور اوږي! مشر زما د خبرو په لوړیو جملو پوه شو او ملا رسول هم مداخله بنده کړه. زموږ ترمبنځ اوږد بحث او مناقشه وشوه، ما د دې ادارې د ځینې کارونو ناوړه تاثیرات او هغه پیښې تفصیلې ورتنه يادې کړې چې د هیواد په ځینو بنارونو کې د دې ادارې د ځینو کسانو له خوا رامښ ته شوې وي. د دې ادارې د اصلاحاتو په برخه کې زما عمدہ وړاندیزونه دا و چې اول خود ی د ادارې د کارونو او خلکو ته د دوي له لوري د ورکوونکو سزاګانو په اړه د علماءو یوه ستړه غونډه د ستري محکمی د علماءو په ګيون تحقيقي ناسته وکړي او د شريعت له مخې دی خیپنه وکړي. دوهم باید د دې ادارې کارکوونکو ته جلا روزنه ورکړل شي.

ملا محمد عمر، طالبان او افغانستان

درېیم هغوي دې دعوتي طرز ته هم توجه وکړي، سوتۍ او تهدید دي محدود کړي. په دې نظر کې له ما سره دواړه ملګري یوه خوله وو.

خو مشر د ناوړه پیښو په اړه د تحقیق وعده وکړه او د علماءو د ناستې وړاندیز یې ونه مانه، بلکې استدلال یې دا و چې د ادارې مشر عالم دي، هغه دې خپله د مشکوکو سزاګانو په اړه دینې پلنېنې وکړي.

زمور له اوږده بحث نه وروسته مشر یواخې خو واړه تغیرات ومنل، لکه د بهرنه راتلونکې افغانان به ترڅو میاشتو د امر بالمعروف په مقرراتو مکلف نه وي او بل امر بالمعروف به دعوتي ويناوي او تبلیغاتي ليکني او کتابونه هم خپرووي.

د امر بالمعروف مشر مولوي عبدالولي له دینې پوهې سره بې تجربې، وج ذهنه او جدي مزاجه خوان و. تر شا یې د عدلې وزير ملانورالدين ترابي و، چې کمه دینې پوهې بې لره او تر ډيره به یې خپل مزاج چلاوه. په کابل بنار کې د امر بالمعروف اجرایوی مشری تر ډيره د دې ادارې مرستیال وزير ملا قلم الدين کوله. مولوي قلم الدين د لوګ او سیدونکې او د جهاد پر مهال د مولوي محمد نبې د امنیتی ګارډ مسئول و، هغه ډيرې کمې دینې زدکړې لرلي، په کابل بنار کې د دې ادارې د ناوړه او بې خونده چلنډ اصلې سمبول همدغه سپې و، چې ويل کېږي پر کابل د طالبانو له واکمنې یوڅه وخت وروسته قلم الدين د کابل بنارتله د یو فرضدارنه د خپل قرض د اخیستلو په موخه راغلي و او شپې یې د امر بالمعروف په اداره کې تیرولي. هغه ستړ وجود او ټواکمنې متې لرلي. خو څله چې هغه د امر بالمعروف له موظفينو سره بنار ته وتلي و، نو د قوي وجود له امله په تازيانه وهلو، ټیل وهلو او ډبولو کې یې د ملګرو خوبن شوی و، چې وروسته د وزير هم شوق پري راغي او خپل مرستیال یې وتاکه.

ملا محمد عمر، طالبان او افغانستان

ایران سره د اړیکو نرمېدل

دله ایران سره د طالبانو د واکمن نظام اړیکې د ۱۹۹۸ پای کې تر دښمنی رسپدلي وي او کله چې د دغه کال په اګست کې د مزار له فتحې وروسته یوولس ایرانیان ووژل شول، خبره پر سرحدونو د قواوو تر خای پر خای کولو ورسپدله. د مزار او بامیانو په نیولو کې طالبانو د ایران بې شمېره وسلې او مهمات ونیول چې له حزب وحدت او ټلواли سره بې مرسته کړې وه. د مرمیو پر صندوقونو په بنکاره د ایران رسمي پوځۍ شعارونه لیکلې وو.

د بامیانو له نیولو وروسته له اسلامي امارت سره د اکبری او یو شمېر نورو مخورو هزاره مشرانو یو خای کېدلو، هغوي ته په بامیانو او نورو سیمو کې دندې ورکولو، همداراز له هغوي سره د روابطو سمون ایران هم یو خه له مذهبی پلوه ډاډه کړ او په سیاسي ډګر کې د امریکا او طالبانو ترمینځ خرگندې دښمنی د ایرانیانو له ذهنې هغه شک وویست چې طالبان بې د امریکا په ملاتې ایران ته ګوانېن ګنیل او ورسره هغوي په دې هم نور پوه شول چې په مزار کې د دوی د اتباعو ووژل د طالب مشرتابه قصدي پلان او عمل نه و.

له ایران سره د اړیکو نرمښت له دې پیل شو چې د امنیت شورا د بندیزونو پر مهال ایران خپلې پولې پرانیستې، چې د خوراکي موادو او ضروري اجناسو د واردېدو حیاتې دروازه وه.

کله چې مولوی وکیل احمد منوکل خارجه وزیر شو، هغه دغو اړیکو ته فوق العاده پام واړاوه خو بیا بې هم د طالبانو مینځ کې مخالفین لرل. د هلمند د اوږو پر سر د خبرو لپاره د هغوي هیئتونه راغلل او بیا د طالبانو هیئتونو هم ایران ته متعدد سفرونه وکړل. په دې کې د دیپلوماتیکو سفرونو ترڅنګ استخبارتی تفاهمات هم شامل وو.

ملا محمد عمر، طالبان او افغانستان

د اړیکو د نسبتی نرمښت دغه دور د طالبانو د حکومت تر نېپدو پوري پاتې شو. له هغه وروسته هم طالبان په دې فکر شول چې د امریکا او ټولې لویدیزې نړۍ له مخالفت سره د ایران په خبر مهم ګاونډي دښمن پربینودل، پر ځان نوره هم حلقة تنگول دي او د جنګي وسیاسی مصلحت خلاف کار دي. له ایران سره د اړیکو دغه ورسټي دور د دي لامل شو چې د طالبانو او ایران ترمینځ درنې بدینې او بدګمانې بې تر ډېره حده کمې کړې.

روسیه او امریکا د ټلواли ترشا، طالبان اونړۍ وال جهادیان بل پلو

د نړۍ والو بندیزونو لګډو سره د طالبانو هغه یون چې د یوې قانوني او ملي واکمنی خوا ته بې ګامونه اوچتول، معکوسه بنه خپله کړه او مشرتابه په نړۍ واله کچه د یوه منلي افغانستان له هیلې نهیلې شو. دا بې کلكه په ذهن کې کښاسته چې ننایي امریکا او ملګري بې د طالبانو په مشري واکمني په هیڅ ډول ارام او دوام ته پربنډي. بل پلو په دوه زرم کال کې د مسعود او ټلواли ترشا د روس، ایران او فرانسي ترڅنګ سی آی اې هم ودرېده. له ټلواли سره د روس او امریکا ګډې همکاري طالبان د امریکا د بنمنی ته نور هم ودرول.

پاکستان هم پر شا کېدو او سعودي خو د امریکا تر خنګ ولاړ و. د سعودي د استخباراتو وزیر تركی الفیصل په یوه ناسته کې د طالبانو د واکمني په اړه قسم کړي و چې په نړولو کې به بې هر ډول کوشش کوم ځکه چې زه ملا محمد عمر سخت بې آله کړي يم.

له دې وروسته طالبانو په ۲۰۰۰ کې له نړۍ سره د القاعدي او اسامه په اړه د کنترول ژمنو ته شا واړوله، پر القاعده بې قیودات کم کړل او د هغوي د کنترول پاليسې تقریبا له مینځه لاړه چې له امله بې افغانستان ته زیات شمېر له القاعدي سره تړلې کسان راغلل او د القاعده په دعوت د عربو هډادونو د

ملا محمد عمر، طالبان او افغانستان

رضاکارانو جو پې له کورنیو سره راروانې وې. تېریننگ کیمپونه هم خلاص شول. د دوه زرم کال پای کې په کندهار بنار کې چېر د اسې چای خانې پرانیستله. شوې چې عربی ترانې به په کې غربیدې او د عربو د خوبنې خواړه او مشروبات به په کې پلورل کېدل.

مشرتابه د نېړۍ والو فشارونو په اړه د نورمال حالت رامینځ ته کېدو تمه نوره نه لرله، نو ټکه بې نېړۍ والو جهادیانو ته پوره غېړه پرانیستله. د عربانو ترڅنګ ازبکانو ته هم غېړ خلاصه شوهد. د جمعه نمنګانی هرکلې وشو، خو د ایغوریانو په اړه طالبان محتاط وو. یواخې د اوسيډو حق بې ورکاوه. هغوي ټول سل کسه هم نه وو خو بیا هم چین اندېښنه لرله. ډېرو چارواکو ایغوریان له سره نه پېژندل بلکې د ازبکانو په ډله کې بې حسابول. ټکه هغوي جلا ډله، مرکز یا ګروپ نه درلود.

د چیچنیا په رسميت پېژندل هم د نوې پالیسۍ برخه وه. د ۲۰۰۱ په پیل کې چې د متوكل د ورستیو هڅو په لړ کې د خارجه وزارت له خوا رحمت الله هاشمي امريكا ته سفر وکړ، کله چې بېرته راغي ملا محمد عمر ته بې د امريکايانو دا پیغام راور چې اسامه کنترول کړئ.

مشر په ډېړه غوشه وویل: "امریکايان په خپله زموږ په خلاف په سیاسي او نظامي محاذ جو پولو بوخت دي، پر موږ بې د ځمکې او هوا لارې تېلې دي، زموږ له مینځه وړلو ته تیاري نیسي خو په مقابل کې بیا له موږ غوبنتنې هم کوي. د کوم مثبت اقدام په مقابل کې موږ له دوی سره همکاري وکړو؟"

په دوه زر یو کال کې چې له یوې خوا مسعود اروپا ته سفر وکړ، له بلې خوا له مخالفې ټلواли سره د سی آی اې مرستې بوبنډې شوې، بل پلو ته په دوبې او پاکستان کې د سی آی له خوا د طالبانو پر ضد قوماندان تنظیمدل او

ملا محمد عمر، طالبان او افغانستان

غوندي رواني وي. په کوته کي حامد کرزی بوخت و. په پېښور کي د عبدالحق په مشري د مرکز او مشرقي قوماندانان تنظيمپدل، په دي هرڅه طالبان خبرېدل.

دا وخت طالبانو د امريكا يو خفيه يرغل په سترګو لиде، چې وسلې، تيکنالوژي او پيسې به د امريكا وي، جنګ به د طالبانو مخالف قوماندانان کوي. عربانو او القاډه دا وخت احمدشا مسعود ته د ممکنه امريکايي يرغل د تر ټولو ستر عسکر په سترګه کتل ځکه يې د هغه د ترور فکر په دماغ کي درلود چې د طالبانو په ناخبری کي يې پلي کړ.

چيچنيا د یوه مستقل هېواد په توګه په رسميت پېژندل

د طالبانو له خوا د کابل له فتحې وروسته د چيچنيا يو هيئت افغانستان ته سفر وکړ. د چيچنيا د خارجه وزارت د مرستيال "عبدالله یاف یاراګي محمد ويچ" په مشري دغه هيئت له طالبانو سره لиде کاته وکړل خو مشرتابه د حالاتو د نزاکت او نړۍ والو نیوکو له وېږي هغوي ته تنها د پېښې همکاري اطمنان ورکړ، خو د رسميت پېژندنې موضوع يې شاته غورخولي وه.

کله چې د ۱۹۹۹ کال اخير کي نړۍ والو بندیزونو او انزوا طالبان مايوسه کړي ول او نور يې له امريكا او سترو طاقتونو سره د تفاهم او نورمالو مناسباتو اميدونه نه لول، نو په همدي وخت کي پر چيچنيا د روسانو درنه حمله روانه وه. ملا محمد عمر د رسنيو له خوا د نړۍ له مسلمانانو له چيچنيا سره د همکاري غوبښته وکړ. حتی په داخل کي يې پرڅيلو مخالفينو غړ وکړ چې رائئ د خپل مينځي رقابت سره د چيچنيا د مسلمانانو مرسته وکړو.

د دوه زرم کال په پیل کي د چيچنيا پخوانی جمهور رئیس "زليم خان یندرني" او خارجه وزیر "ادوګف" کابل او کندهار ته سفر وکړ. مشرتابه د هغوي تود هرکلې وکړ او د نورو همکاري د ډاډ تر څنګ يې د چيچنيايي ولس د روحيې د

ملا محمد عمر، طالبان او افغانستان

لوپولو لپاره د چیچن خپلواک دولت په رسمیت و پېژاند. د چیچنیا هیئت د روسيې د پخوانی جمهور رئیس او صدر اعظم په امضاء هغه اسناد مشرتابه ته پخوا لا بنودلي وو چې د چیچنیا خپلواکې د روسيې له خوا په کې منل شوې .۵۰

د ۲۰۰۰ م کال د جنورۍ پرشپړویشتمه د افغانستان د خارجه وزیر مولوي وکیل احمد متوكل او د چیچن د جمهور رئیس د نماینده زلیم خان یندرېي تر مینځ د رسمیت سند امضاء شو چې په روسي، دري او پښتو ليکل شوی و. دوه ورځي وروسته دا خبر رسنیو کې هم خپور شو. له دې تقریبا دوه اونی وروسته د کندهارښار په کمپاؤنډ سیمه کې د خارجه وزارت مېلمستون سره خوا کې د چیچنیا د سفارت لپاره ودانی مشخصه شوه او د چیچنیا د خپلواک هېباد بېرغ ورباندي ودرول شو، خو له هغه وروسته په چیچنیا کې د جګړې له تقویت سره د چیچنیا استازې په راتلو ونه توانېدل.

د بوتانو ماتول او کندهارتنه د عرب پوهانو سفر

د بوتانو موضوع لومړی په ۱۹۹۷ کې ځینې خلکو په لوی لاس وڅوځوله. د غورښد او شیبر تنګي سیمو کې د طالبانو پوځي قوماندان ملا عبدالواحد په خپل سر د همدي کال د اپریل په اوولسمه میدیا ته وویل چې که بامیان ونیسي بودا به ونړوی.

له دې سره د کابل راډيو دا ترانه خپرول پیل کړل:

دېښمن د پاکې خاورې د افغان به ماتوم

ملت د ابراهیم یمه بوتان به ماتوم

ملا محمد عمر، طالبان او افغانستان

همدا خبره د ځینې ملایانو او مشرانو خولې او ذهن ته ولوېده. کله چې د ځینې فرهنگي کسانو له خوا د بامیانو له نیولو وروسته دا موضوع نوره هم وښورېده، د ۲۰۰۱ په لومړیو کې خبره د سترې محکمې دارالافتاء ته لاره. له هغه ځایه کندهار ته ملا محمد عمر ته خبره وړاندې شوه.

ملامحمد عمر د علماءو نظر واخیست. علماءو د ماتولو حکم ورکړ چې له امله یې ملا محمد عمر د ماتولو فرمان صادر کړ. له دې سره له هر لور چیغې او سورې پیل شوې. پر افغانستان د امریکا بندیزونه لګدلي وو او هسې هم نړۍ وال فشارونه زیات وو. دې موضوع ته نړۍ والې میدیا او سیاسی حلقو د یوې حرbi حثیت ورکړ.

پاکستان خپل داخله وزیر معین حیدر کندهار ته را واستاوه چې طالبانو ته د خپل حکومت انډښنه په ډاګه کړي. غالبا د لویدیزو فرهنگي حلقو په وړاندیز پاکستان هڅه کوله چې د افغانستان حکومت له دغه اقدامه را وګرځوي. هغه له مشو سره وکتل او د خپل حکومت له خوا د بوتانو د نه ماتولو مشوره یې وړاندې کړه او په دې اړه یې د نړۍ والو فشارونو او ناوړه اغېزو په اړه اوږدې خو محتاباطې خبرې وکړي.

مشر ورته په لنډو الفاظو ورغبرګه کړه چې زموږ قانون اسلامي شريعت دی. شريعت یې د ماتولو حکم کوي، موږ د خپل داخلې قانون په تطبيق مکلف يو. د اخله وزیر وویل دلته د غزنوي او ابدالي غوندي نور مسلمان حاکمان هم تيرشوي، خو دا بتان یې ندي نړولي. ملاصي卜 وویل که یې پرېردو بنائي د ادا زلزلت الارض زلزالها (قراني ايت ته اشاره وه) تر وخته پاتې شي، چې په اخيirt کې به یې رانه پونښته وشي! د اخله وزیر د مشر دا خبره بیا ډيره غلطه تعبيير کړي وه، لومړي موږ فکر کاوه چې بنائي هغه ناسم پوه شوي وي، خو وروسته داسي شواهد نورههم پيداشول چې د غه پاکستانی وزیر له قصده د مشر ځینې خبرې خپلو مشرانو او بهرنیانو ته غلطې تعبيرولي، معین حیدر

ملا محمد عمر، طالبان او افغانستان

شیعه مذهبیه و او په فکری لحاظ هم له طالبانو سره جوړ نه و، خود پاکستان د رسمی پالیسی له مخې هغه دا ډول سفرونو ته رسما اړ کیده.

خو ورځی وروسته بامیانو ته د مجسمې د نپولو لپاره بارود واستول شول. د مجسمو نپول پیل شول، نیم کار لا پاتې و چې د عربی نپوی د پېژندل شویو پوهانو یو وفد د یونیسکو په غوبنښنه او د قطر حکومت په مینځګړو توب کندهار ته سفر وکړ. په وفد کې د قطر د خارجه وزیر شیخ احمد عبدالله زید ال محمود په مشري نپوی وال دیني شخصیت یوسف قراضوی، د مصر ستر مفتی فرید واصل، د قطر د استیناف محکمې رئیس شیخ عبدالقادر العماري، د مصر نه دوه نور عرب علماء، د روغتیا د نپوی وال سازمان د چاپېریال ساتني د برخې سلاکار محمد هیشم الخیاط، په مصر کې د اسلامی څېپنو د مرکز غړی شیخ محمد الراوی او عرب لیکوال فهمی هویدي وو. ورسره د قطر د خارجه وزارت خینې نور غړی هم ملګري وو.

د امنیت شوری له خوا هغوي ته د پرواز لپاره اته خلوېښت ساعته وخت ورکول شوی وو چې باید په ټاکلې موده کې کندهار ته خپل سفر بشپړه کړي او بېرته راووځۍ. د ۲۰۰۱ یوولسم مارج د یکشنبې پر سهار د قطر ایرلائين په یوه الوتکه کې هغوي کندهار ته راغل. د هوا د خرابی له امله د کندهار پر اسمان له اوږدي دوري خورلو وروسته الوتکه له ټاکلي وخت نه ډېر وروسته پر هوایي ډګر کیناسته.

دا وخت د نېړی والو بندیزونو له امله د باندニو پروازونو کاونټر تړل شوی و. د پاسپورت چیک، دخول او خروج د مهر لګولو عمله رخصت وه. د دغه فوق العاده پرواز مېلمنو سره فوق العاده چلنډ وشو. لکه کوم داخلي پوځي پرواز. تنها پوځي مسولين ورته انتظار وو او د خارجه چارو مرستیال وزیر له خو تورو بیز موټرو سره د هوایي ډګر مېلمستون کې ناست ول.

ملا محمد عمر، طالبان او افغانستان

میلمانه رابنکته شول. د خراب موسم له امله څېخپاند پرواز هغوي وپرولي ول. له لنډي ناشتې ورسټه میلمانه د خارجه وزارت مېلمستون ته یویل شول. دا مېلمستون د بنبار او هوایي ډګر ترمینځ "کمپاؤند" سیمه کې و. شاوخوا یې شاړه وه، خو دغه ودانۍ مجھزه وه، ځانګړۍ امنیت یې و او د مېلمنو لپاره یې ټولې اړینې اسانتیاوی لرلې.

په دې مېلمستون کې زه او عبدالمتین ابراهیم خېل د دغو مېلمنو کوریانه وو. دوي سره مو د شپې تر ناخنځه مجلس وکړ. عبدالمتین ابراهیم خېل په عربی ژبه ډېر حاکم و. د مطالعې او سليقې څښتن و. له مېلمنو سره د ده په واسطه مجلس ډېر تود روان و. قرضاوي او د هغه ملګرو د طالبانو د نظام او د افغانستان د روانو حالاتو په اړه اوږد بحث وکړ.

له موره یې جزوی پوبنتنې وکړي خود خه لپاره چې دوي راغلي او یا را استول شوي ول، نو په هغه برخه کې پرمختګ نور ناشونی و، ځکه چې د بودا د مجسمو کار د دوي د راتګ په ورئ نور پای ته رسیدونکي و.

طالبانو دوي ته هرکلی ووايhe او د نېړي د پوهانو په دود یې درانه میلمانه وبلل ځکه چې دې کې د نېړي په کچه علماء وو. دوي فکر کاوه چې طالبانو به لا د بتانو پربکړه عملی کړې نه وي ځکه یې غوبنتل چې د ستري محکمي علماءو سره وويني.

د دوي راتګ سره سم د ستري محکمي مشر ته وویل شول چې میلمانه تاسي سره ليدل غواړي خو وخت یې خورا کم دی او کابل ته سفر نه شي کولای، تاسو کندهار ته راشئ. د ستري محکمي مشر قاضي القضات مولوي نورمحمد ناقب د ستري محکمي مهمو دبوانونو د مشرانو په ملتیا د موټرو په یوه کاروان ټکه یې ماسپېښین ناخنځه له کابله د کندهار لور ته وڅوځد، خو د ناسمي لارې له

ملا محمد عمر، طالبان او افغانستان

امله يې شپه پر لار ووه. سهار يې بیا مزل پیل کړ او ماسپینبینن کندهار ته راورسېدل چې دا وخت خو ساعتونه د مېلمنو د الوتکې ستندو ته پاتې وو.

که خه هم د هغوي پرواز ته لا قانوني وخت ډېر پاتې و خوهغوي غوبنتل چې بايد تر تياره کېدو وړاندې پراز وکړي. مېلمانه مو د ولايت مېلمسټون ته ورسول. مجلس داير شو، د مېلمنو په استازیتوب یوسف قرضاوي او د کورښو په استازیتوب د سترې محکمې رئیس مولوی نور محمد ثاقب خبرې وکړي چې خوا ته يې ستر مفتی عبدالعلی دېوبندي صیب هم ناست و.

د ثاقب صیب له خوا مېلمنو ته هرکلی وویل شو. ورپسې یوسف قرضاوي د خپل سفر په اړه لنډ وضاحت وکړ چې موږ د بتانو په اړه ستاسي مناظري ته نه یو راغلي. زموږ هدف تاسو ته نېکه مشوره ده او تاسي سره خواخوږي لرو چې د ټولې دنیا له دېنمني او فشارونو سره سره باید نوې لانجې ځان ته ونه گورئ.

ثاقب صیب ورته وویل موږ د شرعی محکمې خلک يو. که تاسو د بتانو د نه ماتولو شرعی دليل راته ووایاست چې ایا ماتول شرعی حکم دی که پرېښو دل یې؟ قرضاوي وویل زه هم ستاسي په خېر حنفي مسلکي یم او دا هم منم چې اصل حکم ماتول دي، خو خبره دا ده چې دا وخت او شرایط تاسو ته ځینې شرعی استثناءات درکوي. تاسو نور اولیتونه او مصالح لوړۍ کړئ. د قرضاوي دې خبرې سره ستر مفتی عبدالعلی دېوبندي صیب په دې پوه شو چې د ماتولو د حکم په سر کومه مباحثه او مناظره نه شته، نو خکه له مجلسه غلی ولاړ شو او له تالاره ووت.

بحث دوام وکړ. د قرضاوي خبرې هم په علمي دلایلو ولاړې وي او په دې اړه یې جزيات هم وړاندې کړل، خو ثاقب صیب وویل موږ د دې کار لپاره صبر

ملا محمد عمر، طالبان او افغانستان

کړی. اوس داسې حالات راغلي؛ که موږ دا کار وکړو او که نه، نپوي ته بې تفاوته ده او هر خه زموږ پر ضد روان دي. په پربینو دلو کې هم کومه نړۍ واله ګتنه نه وينو. بنه دا وه چې شرعی احکام پلي شوي واي. موږ د محاکمو خلک یو، زموږ سیاسي مسایل د خارجه وزارت او نورو چارواکو کار دي. که د شرعی حکم خبره وي په دې اړه د لایل واضح او ثابت دي. په دې اړه ثاقب صیب ورته ټینې حوالې هم ورکړې او د ابن القیم الجوزی یو قول یې هم ورته تشریح کړ.

ماسپیښین قضا مجلس پای ته ورسپد او د الوتکې پرواز ته یوازې دومره وخت پاتې و چې دوی څانونه هوایي ډګر ته ورسوی. له همدي امله هغوي د اميرالمؤمنين ملاقات هم ونه کړای شو. شیخ اسامه ته هم له دوی سره د لنډ ملاقات اجازه ورکول شوې وه خو هغه هوایي ډګر ته پر لار و چې الوتکه والوته.

د بوتانو په اړه هم مشر، هم علماء او هم عام چارواکي په دې پوهېدل چې دغه بوتانو ته هيڅوک عبادت نه کوي او نه هم دې دور کې اسلامي هېوادونو کې د بت عبادت دومره دود او معمول دی چې اسلام ته ترې نېغ عقیدوي خطر متوجه شي، بلکې په دې اړه په ديني کړيو کې یو بل تاثر او تعیير موجود و.

هغه دا چې دغه سیمه (مرکزي افغانستان) تر اسلام وړاندې بودايو مذہبه وه او ډېر فرهنگي مزاجه خلک د خپل کفر او جهالت د وخت په شعایرو فخر کوي او هر هغه خه چې د توحید له ریا مخکې یې زموږ په ټولنه کې تعظیم کېده، د اسلام له راتګ ورسټه د دې شیانو تعظیم یا ورسره مینه که هغه د تاریخي اثارو په نوم وي او که د خپلې ماضي د یادګار په توګه وي دا په خپله په اسلامي شريعت کې منوع عمل دی.

که دا ډول افتخار یا یادګار روا واي نو د اسلام پېغمبر به مکه کې کوم بت په همدي نیت پربیني واي. د مکې په اطرافو کې که یو نیم بت پاتې شوي هم و، نو هغه هم د نه ارزښت او نه توجه له امله پاتې و. نه د یادګار او فرهنگي

ملا محمد عمر، طالبان او افغانستان

میراث په توګه. په ځینو اسلامي هېوادونو کې د اسې فرهنگیان شته چې خپل جاهلي دور ته تر اسلامي دور ډېر په تعظیم قایل دي. لکه په مصر کې چې یو شمېر فرهنگ پال فرعون ته په تعظیم قایل دي او د اسې لاهم په کې شته چې په تقدس ورته قایل دي یا په ایران کې چې ځیني خلک زردشت ته په تقدس او تعظیم قایل دي، حتی افغانانو کې هم د زردشت مینه وال کم نه دي. طالبانو د نوروز مانځل هم ځکه بند کړل چې دا د زردشتیانو اختر و او په اسلام کې یواحی دوه اختره دي.

له اسامه بن لادن سره لومړۍ او وروستی لیدنه

ملګرو به مې راته د اسامه بن لادن د ملاقات ډېر ويل خو نه پوهېږم ولې مې ډېره تلوسه نه لرله. له دې سره چې زه د هغه د دریغ او داعیې مخالف نه وم خو په ټول ژوند کې مې یو څل تصافی ولید او روغېر مې ورسره وکړ.

زما دیدن هغه وخت ورسره وشو چې کله د ۲۰۰۱ د اپریل په پینځلسمه رئیس الوزراء ملا محمد ربانی وفات شوی و او د ملا محمد عمر په کور کې یې د چارواکو او میلمنو لپاره د فاتحې مراسیم روان ول. ملا محمد عمر ته خلک د تعزیت په موخه راتلل. ماسپیښین و چې ماخو تنه مېلمانه د مشر کور ته بوتلل. دا وخت زه د مشر د کور په انګړ کې ولاړ ووم چې دوه ډاټسنې راغلې د یو خو عربو خوانانو مینځ کې یو نری دنګ سپړی راکوز شو. پراوړو یې نرمه پاکه زېړه چېنه پرته وه چې د وجود ډېره برخه یې پرې پونسلې وه. اوږد افغانی لباس یې پر تن و. پر سر یې خال سور عربی دسمال و. د مخ پوست یې زېړ غنم رنګ و. په خیره کې یې وقار او جذابیت و. په تګ او خبرو کې یې د ستومانی اثار بنکارېدل. ترڅنګ روانو ملګرو کې یې لنډ قد والا ابوحفص صغیر (ما په همدي نامه پېړاند) زه ور وپېړنډلم.

ملا محمد عمر، طالبان او افغانستان

شیخ موسکی شو ما ته بې غېړه راکړه. زه هم دوى سره د مشر لور ته د کوربه په توګه روان شوم. هلتنه ملا محمد عمر په یوه جلا خونه کې له مولوي محمدنېي محمدي سره ناست و، محمدي هم فاتحې ته راغلي و. د ملا محمد عمر ترخوا ملاعبيدالله هم ناست و، زه خونې ته شیخ اسامه او د هغه خوان زوی او خو ملګرو سره یو ځای ورغلهم.

ملاصیب له اسامه او ملګرو سره په غېړه روغېړ وکړ. ملاصیب نه غوبنتل چې د شیخ له ډلي او محمدي نه پرته دي نور مېلمانه خونې ته راشي، خکه بې وویل دروازه بنده کړئ، چې نور خوک رانه شي. زه ولاړ شوم دروازه مې بنده کړه. مېلمنو لوړۍ ملاصیب ته دعا او تعزیت وکړ. ورپسې ملاصیب محمدي ته وویل دا تر خوا ناست مې ملاعبيدالله اخوند د دفاع وزیر او زمودر مشر ملګري دي.

له دي خبرو ما داسي وفهموله چې بنيابي ملاعبيدالله د ملا رباني ځای ناستي وتاکي خو وروسته زما گومان ناسم و، بلکې د ملا رباني دفتری چاري تر ډېره وخته د هغه مرستيال مولوي عبدالکبير پر مخ وپلې. وروسته بيا ملاحسن او مولوي کبیر د دوو مرستيالانو په توګه په ګډو د هغه چاري پر مخ وپلې.

ورپسې بې د شیخ پلو ته وکتل او ورو بې وویل: دوى خو به هم پېژنۍ؟. محمدي په خواب کې د شیخ لور ته په خواره نظر وکتل او په پښتو مکالمه کې بې د خادم الاسلام وال المسلمين او مجاهد کبیر عربي توري وکارول، ترڅو شیخ په خپله همدردي پوي کړي. شیخ په خواب کې په موسکی شوندو جزاک الله ورته وویل.

په دې سره زما ذهن درې کاله وړاندې د محمدي صیب هغه لیک ته لاړ چې د اسامه د سپارلو په اړه بې د خپل سلاکار محمد سعید هاشمي په لاس ملا

ملا محمد عمر، طالبان او افغانستان

محمد عمر ته را استولی و. دا لیک مې هغه وخت ناخاپې لیدلی و، کله چې هاشمي د کندهار مېلمستون کې مېلمه و، زه يې لیدلو ته خونې ته ورغلم. هغه دا وخت تشناب ته تللى و پر توشکه يې درې لیکلې پانې پرتې وي. پر لوړۍ پانه ملا محمد عمر ته د محمدې له خوا لیکل شوي وو: چې د سعودي حکومت خالق او مخلوق دواړو ته محبوب دی. هر خوک چې په افغانستان کې وي او د سعودي حکومت مخالف فعالیت کوي باید مجازات شي او د سعودي حکومت ته وسیپارل شي. په دوهمه پانه کې د همدي لیک عربی ژباره وه او په درېبیمه پانه کې په عربی ژبه د سعودي پاچا ته وړاندیز شوي و چې مور (د محمدې کورني) اقتصادي ستونزي لرو، مالي مرسته راسره وکړئ. درې واډه پانې په یو سنجاک سره تړلې وي. داسي معلومېده چې د لیک اصلي کاپي يې د مشرتابه دفتر ته سپارلې وه او دغه کاپيانې يې له ځانه سره بېرته وېلې او سعودي مقاماتو ته يې لېږدې.

تر دې وړاندې چې هاشمي له تشنابه را ووځي، زه له خونې ووتم هغه زما له راتګه او لیک لوستلو خبر نه شو. خو ورځې وروسته مې دا کيسه خپل يوه ملګري محمد حسين مستسعده وکړه. هغه زه په دې پې وګنیلم چې ولې دي دغه کاپيانې خان سره نه را اخیستلې، خو زما دریخ دا و چې که د پانو په محرومیت پوه وای، نو له سره به مې کتلې نه وای، را اخیستل خو لیرې خبره

.۵۵

د طالبانو پر خند د جوړدونکې افغانی ایتلاف هلې خلې

د ۲۰۰۱ م کال له پیله په دوبې، پاکستان، تاجکستان او لويدیزو هپوادونو کې د سی آی اې له لوري زاړه قوماندانان، له طالبانو سره جنکېدونکې مخالفین او یو شمېر بهر مېشته افغانان سره جرګه کېدل او د طالبانو پر خند د یوې داخلي ځواکمنې جنګي جبهې د جوړولو لپاره تېز کار روان و، چې د بري په صورت کې

ملا محمد عمر، طالبان او افغانستان

له داخل نه د یوه ملي قیام نوم ورکول شي او د امریکا مداخله په ظاهره تثبیت نه شي.

جولای او اگست میاشتو کې په دوبې کې د قوماندان عبدالحق له خوا د مشرقي او مرکزي سیمو ھینې قوماندانان او سیمه بیز مخور راټول کړای شول او د دې ایتلاف لپاره د پیسو او ایندہ نظام کې د څوکیو د ورکړې په وعدو تشویق کړای شول. عبدالحق قوماندانانو ته وویل امریکا د طالبانو د حکومت د چې کولو کلکه اراده کړې نو مور بايد له دې فرصت نه استفاده وکړو.

عبدالحق د دغو قوماندانانو لپاره تولی سفری اسانتیاوې برابرولي او هم به یې تر همکاري منځکې یو مناسب مبلغ پیسې په سوغات کې ورکولي. د کابل یو دوه قوماندانان چې له اصلی موضوع خبر نه ول، د عبدالحق له دې کار سره موافقه نه وه کړې او هم یې له سوغاتونو اخیستلو انکار کړۍ و، کله چې بېرته راوګرځبدل په پېښور کې یې د افغانستان کونسلگرۍ ته ټول جريان ووايې.

همداراز په کوتې کې حامد کرزۍ او ګل اغا شیرزې د کندهار، هلمند او روزگان له قوماندانانو سره غونډې کولې او پیسې یې تقسیمولې چې راپورونه یې طالبانو ته رسیدل. د عبدالحق بل ورور حاجي عبد القدير له مسعود سره په پوځي برخه کې بوخت و او درېښ ورور حاجي دین محمد یې له ملايانو او زړو جهادي دفتری خلکو سره په همدې تیاري بوخت و.

احمدشا مسعود، دوستم او اسماعیل خان د روسيې، ایران او شمالی ګاؤنډې هېوادونو د ګلک سیاسي او پوځي ملاتې ترڅنګ له یوه کاله راهیسې د سی آی اي د تازه یاراني او سترو پوځي او ملي مرسنو په تمه خپله بريا په سترګو ليده. خارجه وزیر متوكل چې له امریکایي بندیزونو وروسته مشرتابه له لویدیئح سره د تاوتریخوالي د کمېدو لپاره په دغه دنده ګمارلي و، وروستي

ملا محمد عمر، طالبان او افغانستان

هڅې یې کولې او په دې اړه یې وروستۍ هیئت هم امریکا ته واستواه چې منفي له پایلې سره بېرته راستون شو.

طالبانو د دغه داخلی امریکایي ایتلاف پر وړاندې د موثرې دفاع تیاري کوله. عربان او خارجي مجاهدين هم د دې لپاره بنه همکاران وو او دا وخت یې د همکاري شدید ضرورت احساسېده.

د القاعده حینو مهم غړو هم د امریکا دغه ایتلاف درک کړي و، حینو یې په خپل مینځي مجالسو کې داهم ويلي وو چې د امریکا له لوري تر برید وړاندې کاشکې خپل وار لوړۍ کړو!

د احمدشاه مسعود ترور

د ۲۰۰۱ جولای پیل کې درې تنه عربان د ژورنالستانو په جامه کې کندهارته راغل. ځانونه یې تونسي الاصله بلجیمیان معرفی کول. هغوي له متوكل سره د مرکې غوبښته کوله. دوى د عربانو په یوه مېلمستون "دارالسلام" کې اوسبېدل. کله چې هغوي متوكل ته وېل کېدل نو پر لار د کندهار نبار "مدت" چوک سره د اموبالمعروف ریاست و. دلته د هغوي موټر ودرول شو او چې کله یې د هغوي خربلې دیرې او پتلونونه ولیدل نو راکوز یې کړل.

هغوي ځانونه عربان معرفی کړل، خو اموبالمعروف خربلې عربان کله هم کندهار کې نه وو لیدلي. د موټر په ډیګۍ کې تلویزونی کیمراه هم د اموبالمعروف لپاره داعتراض وړ توکی و، خو د ژورنالستانو په نامه چې متوكل ته د مرکې لپاره روان وو، ستونزه یو خه کمه شووه.

دا ډول فوق العاده مېلمنو ته به همبشه د خارجه وزارت له خوا مکتوب ور کول کېدہ چې امنیتي خارونکي او د امر بالمعروف موظفين یې تنګ نه کړي، خو له

ملا محمد عمر، طالبان او افغانستان

دوى سره هیچ داسې سند نه و. بالاخره په دې چې د متوكل مېلمانه دي خوشې کړای شول.

هغوي دوو متوكل ته ځانونه په دې ډول معرفي کړل چې زه عابد او ملګري مې کريي نوميوسي. تونسيي الاصله د بلجيم او سپدونکي يو او موږ په بلجيم کې د المرصد الاسلامي للاعلام له خبرې رنسې سره کار کوو. د دوى دربيم ملګري مصرۍ ابو هاني و چې اصلي نوم يې مهند شبانيه و او د شورووي پر ضد د جهاد کلونو کې د عبد رب الرسول سیاف د البنیان المخصوص د مجلې مسئول چلونکي و. له پخوانیو مجاهدینو خصوصا سیاف سره نږدي بلد و.

له دې وروسته هغوي کابل ته لاړل او هلتنه يې د خارجه وزارات له مرستيال عبدالرحمن زاهد نه د طالبانو له کربنې د تېربدو لپاره اجازه ليک ترلاسه کړ چې دې کار بیا د مسعود پلویان د خارجه وزارت دغه مرستيال ته ډېر متوجه کړل. کله چې په دوه زره دوههم کال عبدالرحمن زاهد غوبنتل چې د خپل ځان د سپیناوي او ځینې نورو کارونو لپاره د خارجه وزارت د تشریفاتو پخوانی مسئول قاسم حلیمي کابل ته واستوی او هلتنه يې حکومت کې دنه کړي، کله چې حلیمي لاړ نو استخبارتو بندی کړ، لټ وکوب يې کړ او بیا يې امریکایانو ته وسپاره. کله چې قاسمي خلاص شو نو زاهد ته به يې ویل چې خاص ستا په سر يې په پوزه په لغتو ووهلم او پوزه يې راماته کړه او پومنځ يې څملوله او له شایې په لغتو تک شين کړم.

د ابو هاني له خوا سیاف ته دغه کسان معرفي شوي وو. هغوي لوړۍ له سیاف سره مرکه کړي وه، بیا د هغه له لاري يې ځان مسعود ته رسولی و. مسعود هغوي ته د تخار د خواجه بهاءالدين په سیمه کې د مرکې وخت ورکړ. کله چې يې مرکه پیل کړي، نو هغوي خپله له باروتو ډکه تلویزونی کمره منفجره کړه او مسعود يې ووازه.

ملا محمد عمر، طالبان او افغانستان

د ستمبر په نهمه پر مسعود د چاودنې لوړۍ خبر د روسيي انترفکس از انس خپور کړ، خو موږ د مسعود د مړینې بیا او azi اوږدلي وي، ان د حکمتیار او مسعود د جګري پرمهاں به د حزب ویاندانو همداسې اوazi اچولي، حکه خو سمدستي باور گران و. په سبا چې برید یقيني شو، خو د مسعود ویاند عبدالله عبدالله د هغه مړینه نه منله. بې بې سی سره په مرکه کې يې ډیره عجیبه چمله وکاروله، هغه ویل: "امیر صیب زنده است مگر اوایش بیرون نه می اید".

د روسيي استخبارات او سی آي اې سمدستي خبره شوي وه. له سی آي اې سره د مسعود خاص ارتباطي امرالله صالح د سی آي اې مرکز ته تلفون کړي و د، په ژړه غونني غږ بې د مسعود له مړینې دسي آي مشران خبر کړي ول او د متبادل مشر د انتخاب مشوره بې ورنه غونښتې وه.

د امارت مشرتابه او چارواکي د موضوع له اصل حقيقته پوره ناخبره ول. ما ته رسنیو پر تلفون زنگونه ووهل. له مشر نه مې د عکس العمل بنبودلو په اړه په مخابره هدایت وغونښت. هغه راته وویل حقیقت دا دی چې نه يې له قاتلانو خبر یو او نه ورکې لاس لرو او نه ورباندي خوشحالی خرګندوو. ما هم همدا توري له رسنیو سره شريک کړل.

ملا محمد عمر، طالبان او افغانستان

پنځم خپرکي

پر امریکا د یوولسیم ستمبر بریدونه

ما سپنیین قضاء و. دفتر کې ناست وم. جرمنی نه یو دوست تلفون وکړ. وايی خبر نه یاست په نیویارک بریدونه وشول او لا هم روان دي. ما ورغبرګه کډه څه چول بریدونه دي؟ هغه وویل نور نه پوهېږم خو په یوه ستړه ودانۍ کې یې لکه چې الونکه وهلې یا به په غلطی و هل شوې وي، خود نړۍ تلویزونونه د ستړ تعمیر پر سر بلېدونکې لمبې او د خلکو منډې او وارخطایي پروډکاست کوي. یواحی همدا خبر پر ټوله میدیا چلیري. په افغانستان کې هغه وخت رسنی یواحې لویدیزې رادیوګانې وي، داخلي رسنی وقفه وقفه وي. دا وخت هیڅ یوه رادیو خبری برخه نه خپروله او بې بې سی او امریکا غږ هم وروسته خبرونه خپرول.

انټرنیټ یوازې د امارت مرکزې دفتر کې او د دش امکانات هم له مور سره دفتر کې نه ول. زه بیا هم د دغو بریدونو پر ستروالي او اهمیت دومره نه پوهېدم، خو لږ وروسته له هر لوري تلیفونونه وشول او معلومات زیات شول، چې پینتاګان کې هم برید شوی او پر غبرګونو تجارتی مرکزونو غبرګونی بریدونه شوی.

ما په مخابره پر مشر غړ کړ چې په امریکا کې دا چول بریدونه شوی، خو هغه لږ مخکې له خارجه وزارت نه خبر شوی و، ما ته یې ځواب کې وویل چې ماته

ملا محمد عمر، طالبان او افغانستان

هم خبره ورسپده خو نه پوهیرم چې خه دی. الله دې خیر کړي. همدومره يې وویل نور يې هیڅ تبصره ونه کړه. زه له دې خایه د مشر دفتر ته لارم. هلته طیب اغا او نورو ملګرو پر انټرنیټ خبرونه تعقیبول. له هغه وروسته په کندهار کې د سی این این دفتر ته لارم. هلته دش لګبدلی و پر سی این این او الجزیره مو توله صحنه ولیدله.

سمدستي غږگون دا و چې په رسنيو کې د دې پېښې غندنه وکړو. موږ په رسنيو کې دغه پېښه وغندله او مشرتابه اسامه ته حال ور واستاوه چې ژر دې له دې پېښې سره نه تړاو اعلان کړي. شیخ له یوې خوا له پېښې سره نه تړاو اعلان کړ، له بلې خوا يې دا خبره ورسره زیاته کړه چې زه پرې خوبنې يم. دا خبره مشرتابه ته د اندېښنې او اعتراض وړ وګرځیده.

متوكل صیب په کابل کې د نړۍ والو رسنيو په وړاندې وویل موږ دا پېښه غندوو او له امریکا نه تر ثبوت موندلو وړاندې د زغم هیله کوو.

کله چې امریکا پر اسامه تور ولګاوه نور حالات بدليدونکي شول او یو لوی بحران سر رابنکاره کړ چې مشرتابه او چارواکې يې نور په حل نه پوهېدل.

دا وخت د القاعده حیني ماهرانو او حیني بهرمیشته افغان پوهانو موږ ته د کندهار پر فضا د امریکایي مصنوعي سپورمکيو د خارني د زیاتولي خبر راکړ. د امریکایي خارونکو سپورمکيو شتون یا خار زموږ لپاره نوي خبره نه وه، خو په دې کې حیني ځلیدونکو ستورو ته ورته فضایي سپورمکي هم په ګوته شوې وي، چې نښه يې دا بنودل کیده چې د مانبیام او ماختنن ترمینځ کله د توقف په حالت کې او کله د رفتار په حالت لیدل کیدای شي؛ رڼا يې کمه و زیاته کیږي او د ستورو په خېر پر یوه حال نه وي، دې کار ته موږ خیر شو، خو ځله مو همداسي ځلیدونکي ستوري په تیټه فضا کې ولیدل چې رڼا په بلکل

ملا محمد عمر، طالبان او افغانستان

مصنوعی او د موټر د خراګونو په څېر تیزه وه او د ماختن تروخته به لیدل کيدل، بیابه ورک شول او ځینې نور به د ورو ورو حرکت په حال کې لیدل کيدل، چې هغه به یې تنه او زیړه رنډا لرله، مور به د ملګرو ترمینځ په دې بحث هم کاوه، پوره یقین مو هم نشوای کولای. خو نظر انداز کولای مو هم نشوای او د امریکا د ممکنه برید له ویرې مور پر دا ډول احتمالاتو سترګې نشوای پټولای، ما هغه وخت سره له تردده دغې مسئلي ته ملګري متوجه کول که خه هم تر ننه هم زه د دا ډول څلپدونکو ستورو ته ورته سپورمکيو پر امکان پوره باوري نه یم، خو ردول یې هم فني قناعت غواړي.

په کابل کې د دینې علماوو ستړه غونډه او د اسامه په اړه پربکړه کله چې د امریکا ولسمشر جورج بوش په رسا ټکو د افغانستان پر حکومت غږ وکړ چې اسامه دې لاس تړلی وسیاري که نه پر افغانستان به برید وکړو، نو د چارواکو ترمینځ هم ډول ډول مشورې، نارضایتی او نیوکې روانې وي. ملا محمد عمر ورته وویل نور هیڅ نه منم که مرو که پاتې کېږو، صرف شرعی حل به لتيوو.

بیا یې پربکړه وکړه چې علماوو ته به دا موضوع وسپارو چې هغوي خه وايی. په همدي مناسبت د هېواد په کچه د علماوو یوه ستړه غونډه په کابل کې دائرة شوه چې له دوو ورڅو بحث وروسته یې خپله پربکړه کې وویل چې اسامه ته دې مشوره ورکړل شي چې په خپله خوبنې له افغانستانه ووځي خو په زور ويستل یا سپارل یې د اسلامي شريعت له مخې جواز نه لري. د دې ترڅنګ یې دا هم وویل چې که امریکا یړغل وکړي نو په وړاندې یې جهاد فرض دي.

بل پلو امریکایانو په رسا تورو وویل چې مور ته بله هیڅ لار د منلو وړ نه ده. که اسامه ولاړ هم شي نو مور ته افغانستان حکومت مسئول دي، ځکه د دوى په لاس کې دي، دوى به یې لاس تړلی له ملګرو سره را سپاري.

ملا محمد عمر، طالبان او افغانستان

مشرباته ووبل امریکایان د هغه په وتلو هم قناعت نه کوي نو چې په تیتیو سترګو د هغوى د یرغل په مقابل کې مقاومت کوو. بنه به دا وي چې په نر موقف ورسره مخ شو. نه اسامه ته وايو چې ووخي او نه یې سپارو. نه مو او سن امریکا په دې ډول نرمبنتونو پړېږدي، بلکې د هغوى غونښتنه داسې ده چې نه اسلام اجازه راکوي، نه یې افغانیت او انسانی غرور مني.

کندھار ته د پاکستانی پلاوو سفرونه

له امریکایی بمیاره نېدې یوه میاشت وړاندې د پاکستان پوخي مشر پرویز مشرف پر طالبانو غږ وکړ چې یا دې اسامه بن لادن وسپاري یا دې د خپل حکومت د نېټدو انتظار وکړي.

دغه وخت د پاکستان د استخباراتو مشر جنرال محمود کندھار ته راغي. د امارت د دفتر په نوې ودانۍ کې یې له ملا محمد عمر مجاهد سره ملاقاتو وکړ. په دغه ناسته کې د مشر او جنرال محمود ترمینځ ترجماني د بهرنیو چارو وزارت د تشریفاتو ریيس عبدالغفور افغانی کوله. جنرال محمود د علامه اقبال انځورونو ته ورته خېړه لوله. هوښيار سړۍ و. ژور استدلال یې کاوه او تر ډېړه یې په خبرو کې په تاریخي پېښو او نړۍ والو مسائلو استدلال کاوه؛ د لویدیخ په اړه یې کړکه خرګندوله؛ د اقبال اشعار یې ډېړ ووبل او په خبرو کې یې ملا محمد عمر ته یې کچې احترام خرګندواه، چې په ډېړ دقت به یې د مشرو خبرې اورېدې.

جنرال محمود د خپلو خبرو په جريان کې ووبل: امریکا ډېړ ستر پوخي او اقتصادي خواک دی، سیمې ته د راتګ لپاره پلمې گوري، که په هره طریقه ممکنه وي، چې د راتلو پلمه ورته جوړه نه شي.

ملا محمد عمر، طالبان او افغانستان

هغه وویل چې فی الحال امریکایان د سپتیمبر د پېښو په غبرګون کې د سخت عکس العمل پر تیاري بوخت دي، حکه چې اسانه بهانه په لاس ورغله. محمود په مثال کې د لپوه او مېږي کيسه هم تېره کړه چې مېږي پر وياله تر لپوه بنسکته خوا ته او بهه څښلي، خو لپوه د هغې د بنسکار لپاره د بهانې لټولو په موخه ورته وویل چې او بهه دې ولې راخړې کړې!

بل مثال یې دا ووایه چې کله غوښې پوره مست شي، نو ورنه د خان د ساتلو لاره یې دا ده، چې هغه په یوه ستر میدان کې په منډو بنې ستري شي، نو که امریکا د خه وخت لپاره مصروفه کړای شي، کېدای شي فضا یو خه نورماله شي.

ملا محمد عمر ورته وویل: امریکا له تېرو خو کلونو راهیسي زموږ د له مینځه وپلو لپاره اراده کړې. د خوست راكتې برید او بیا اقتصادي بندیزونه یې ابتداء وه. امریکا زموږ وجود او نظام نه شي زغملاي، موبد د درېښې لارې هڅه کړې او کوو یې، خو او س امریکا یوازې د زور خبره کوي. که موبد د هغوي ناروا غوبښتنې ومنو هم، دا یقیني نه ده، چې هغوي دې بیا هم مور پرېږدي، موبد پوهېږو چې امریکا موبد ته دروند زیان را اړولی شي، خو کومه غوبښته چې امریکا لري هغه زموږ لپاره له دې ډېر دروند دینې او عقیدوي زیان او له خپل هدف او مسیره انحراف دي. زه یوه لویشت هم له شرعی مسوولیته نه شم پر شا کېدای، که مې نظام او سر دواړه ولارې شي، خو داسي خه نه شم منلای، چې اسلامي شريعه یې اجازه نه راکوي.

البته له دې علاوه، مور معقولو دوه طرفه مذاکراتو ته مخ کې هم اماده و، او س هم اماده یو، خو که امریکا یړغل وکړي نو له خپل توان سره سه به تر اخيري سلګۍ ورسه وجنګېږو. په دې اړه له اوږدو دوه اړخیزو خبرو وروسته جنرال محمود بېرته ستون شو. خو ورځې وروسته بیا د برګیدیر سلطان، مېجر ګل او یوه بل جنرال په ملتیا - چې له ما یې او س نوم هېر دې- راغل. دا څل یې خان

ملا محمد عمر، طالبان او افغانستان

سره د پاکستان هغه مشهور او جيد علماء هم راوستل چې پر طالبانو یې ديني او علمي اغېز درلود.

په دې کې د پاکستان د وفاق المدارس مشر مولانا سليم الله خان، شيخ الحديث مولانا حسن جان، مولانا مفتی محمد تقی عثمانی او مولانا شېرعلی شاه ول. د علماءوو مجلس په تنها خونه کې وشو. په دې ناسته کې د پاکستان دولتي هیئت ګډون نه درلود. په دې مجلس کې هم زه، د مشر سکرتر سید طیب اغا او ځینې نور ملګري حاضر وو. تقی عثمانی او مولانا سليم الله خان صیب په پښتو نه پوهېدل، د مشر خبرې شيخ الحديث شېرعلی شاه ورته ژبارې او د هغوي دواړو خبرې یې ملا محمد عمر ته ژبارې.

لومړۍ ملا محمد عمر هغوي ته هرکلی ووايې. ورپسې خبرې د علماءوو له خوا پیل شوې. بناګلي مفتی تقی عثمانی د اسلامي نظام د بقاء پر ارزښت مدلې خبرې وکړې. د حالاتو د نزاکت یادونه یې وکړه او وېږي وېل، دا یو اسلامي نظام دی او د بنمنان یې د نېړدلو هڅې کوي، نو هر هغه لاره باید ولټول شي، چې دې ماجرا مخه ونیول شي. مولانا تقی صیب وویل قول مسلمانان په دې یرغل متاثره کېږي، نو د شیخ اسامه موضوع ته د حل مناسبه لار لټول پکار دی.

مولانا سليم الله خان صیب له ملا محمد عمر سره له محبت او خواخورې ډکې خبرې وکړې او د امریکا له یرغل د خلاصون د لارو چارو پر لټيون یې بحث وکړ.

د دغو علماءوو خبرې، انډېښې او خواخورې د پام وړ وي او زما په اند پوره وزن یې درلود، خو د مشر لنډ څوتاب نېړدې قول لاجوابه کړل. مشر له دغو علماءوو

ملا محمد عمر، طالبان او افغانستان

سره د بې کېچي احترام په فضا کې په ډېره خوره او مودبانه لهجه خبرې وکړې. ملا محمد عمر دغه علماء مخاطب کړل:

زما هر کار د علماوو له مشورې سرجینه اخیستې، د الله دین تاسو ته تر ما ډېر بنه معلوم دی، مور ستاسي د شاګردانو په درجه کې یو، خو خبره دا د لکه خنګه چې انبیاء علیهم السلام د الله د دین په تعمیل مکلف وو، همداسي زه او بل هر مسلمان واکمن مکلف دي، زه به هغه څه کوم، چې اسلام يې اجازه راکړي، زه به الله ته د دې څه څوتاب وایم، چې الله ما ته دېرش ته مجاهدين راکړل (د تحریک د پیل لوړې ټوګه وړئه اشاره ووه) هغه وخت ما پر الله توکل وکړ او الهي مسؤولیت ته مې شا نه کړه، خونن چې د یوه هېواد واکمن یه د خپلې واکمنی د بقاء لپاره خنګه خپل شرعی مسؤولیت ته شا کړم؟

د اسامه په موضوع کې اوس امریکایان بله هیڅ خبره نه منی، یواځي دوې لارې بې پري ایبني. یا به بې ورسپارو یا به یرغل کوي، البتہ که خدائی مه کړه ور وې سپارو بیا هم د دې تضمین نه شته چې یرغل به نه کوي، نو اوس تاسې ما ته د سپارلو فتووا راکولای شي؟

ټولو ورته وویل: نه، مور د جواز فتووا نه شو درکولای. مشر وویل: درېیمه لار پاتې نه ده. سعودي ته سپارل هم امریکا ته سپارل دي، خکه چې سعودي بې هم امریکا ته ورکوي او د امریکا په امر بې له مور غواړي.

څونګه چې ما ته د افغانستان علماوو هم اجازه نه ده راکړې، تاسو بې هم نه شي راکولای او د نورې نړۍ حقيقی علماء بې هم نه شي راکولای، نو دغه عمل د اسلام له نظره جواز نه لري، زه مجبور یه په دې لار کې به هرې قرباني ته ټهان ورکوم. د خپل سر او خپل نظام باک به هم نه کوم، د هر یرغلګر پر وړاندې به د جهاد فريضه تر خپل ژوندې جاري ساتم.

ملا محمد عمر، طالبان او افغانستان

د مشر له دې څوتاب سره علما چپ شول، مولانا سليم الله خان وژړل، ملا محمد عمر ته يې مخ وروړاوه: الله ستا شرح صدر په همدي کړي، الله دې مرسته وکړه او الله دې مور ته هم د شهادت مرګ راکړي.

دا مجلس په همدي څای پای ته ورسید. بهر جنرال محمود، برگیډیر سلطان او مېحرګل ناست وو. د ټولو شوندې چې وي، یوه يې ماته ګوته ونيوله او ويې ویل: دا هماغه دی؟ زه پوه شوم چې هغوي زما په یوې مطبوعاتي مرکې غوسه ۹۹.

جنرال محمود په وروستي څل ملا محمد عمر ته وویل، که زه وم یړغل به نه کېږي او که یړغل کېده زه به نه يم. رښتیا هم چې کله جنرال مشرف د امریکا له خوا پر افغانستان د یړغل د ملاتېر اعلان وکړ، نو جنرال محمود استعفاء ورکړه.

له پاکستانی هیئت سره له ملاقات نه وروسته متوكل ملا محمد عمر ته یو څل بیا وویل، چې بنه لاره دا ده چې اسامه سعودی ته وسپارو، داسې معلومیده چې لومړی متوكل فکرکاوه چې د پاکستانی علماءو هیئت به کوم حل را وباسې، خو چې کله مايوسه شو نو بیاپې په شخصي توګه وړاندیز وکړ، ملا محمد عمر په موسکا متوكل ته د نه څوتاب ورکړ او دا طرحة يې د منلو وړ ونه بلله.

کله چې مور بېرته د مشرتابه نشراتي دفتر ته راغلو نو د ملا محمد عمر یو جهادي ملګري ملاګازې چې د ستینګر توغندي ويشتل يې هم زده و، له مور سره په دې خبره توند شو چې امریکایي الوتکې ولی ستینګر توغندي نشي په نښه کولای، مور ته دا معلومات رسیدلي و، چې ستینګر توغندي امریکایي الوتکې نشي ويشتی، خو ملاګازې دغو خبرو ته زمور د وارخطایي نوم ورکړ، له

ملا محمد عمر، طالبان او افغانستان

ما یې مخ واړواه او د دفتر یو تن بل ملګری احمدجان احمدی یې مخاطب کړو:
«یاره احمدی صاب چې اول ورځ یو لس دانې امریکا یې جیتان را ایله کړو...»

د امریکا یړغل

د پاکستان له وروستي هیئت وروسته زه د خو ورڅو لپاره خپل کلی ته لاړم. له رخصتی وروسته مې د ۱۹۷۰ په اوومه ځان بېرتنه تللو ته تیار کړ. سهار وختي له کوره ووتنم. سپیده چاود کې مې پر لار د الټکو درانه غربونه ترغوبر شول. تازه سهار خلکو د اسمان لوري ته پر ترهېدلو څېرو او دقیق نظر کتل. پوه شوم چې تکه لوېدلې. څوک به ژغورلي وي او څوک به بې رووه پراته وي! د موټر په پر سټرینګ مې لاسونه سخت شول او په څوکی کې سیده شوم. پښه مې پر ایکسلپیټر تینګه کړه، پرته له دې چې پر لار بریک ونیسم او د چا حال وپونستم، شاوخوا د سهار انه بجی د مشترابه دفتر ته دننه شوم.

نه لار کې ساتونکي وو او نه دفتر کې د ژوند اثار. د کړکینو ماتو بنیبنو او د نوي ډول باروتو بويونو ټوله فضا وحشی کړي وه. سړه سنا وه. هیچا له ودانیو نه سر را بهر نه کړ، نه یې وپونښتم! تر دې وړاندې چې له موټره کوز شم، د رپیټر مخابرې لومړۍ شمېږي ته ولاړم او پر طیب اغا مې غږ کړل: احمد! احمد! (د مخابرې کوډ یې وا). په تیست اواز یې جواب را کړ. عبرته اورم چېرته یې. دفتر کې ولاړ یم. غږ یې جدی شو: ژر راوځه بمبار لا روان دی. دفتر بمبار شو او هر شبې لاهم خطر دی. ما هم په تېزی ځان له خاموشې حویلې وویست.

وروسته یې پر مخابره خپل خای را وښود. د کندھار لوګوالي سره یې خالي شوې حویلې خپل موقت دفتر گرځولې و، هلتنه ورغلم. له سلام وروسته لومړۍ پونښنه د مشره وه، طیب وویل روغ رمت دی. یوازې یو توه یې شهید شو. فامیل یې له بناره بهر ارغنداب ته واستاوه، خپله نه را ووت ویل یې په

ملا محمد عمر، طالبان او افغانستان

کوم خای چې مرگ راته لیکلی وي، هلتنه به مرم، خو ټولو ملګرو ورته ډېر عذر او زاری وکړي اخیر مو وویست خو لار کې الوتکو ورباندې توغندي وار کړل. مګر تري بچ شو.

ستینګر توغنديو پر امریکاګی الوتکو کار نه کاوه. د ملاغازې غورونه نور مړه وو، تور پتکی يې پر غفوری لونګۍ بدل کړي و او د اسمان خوا ته يې په ډارن نظر کتل. روسي دوه میلې کورپوړیدې خو بمبار کوونکو الوتکو له دېرش زره متنه بالا نه بمبار کاوه. دوميله تر پینځلس زره متنه ويشتل کولای شي.

د مشرتابه د مرکزی مخابره نصرت مسئول حاجي لالا د دوميله توپونو پر مسئول په مخابره کې غږ کړل: هسي مرمى مه ضایع کوي! کوم خای ته چې ستاسي مرمى رسپېري، که يې هم هغلته هم ورته کېږدئ، بیا هم نه ور رسپېري. کومې دوه نسبتا پرمختالې روسي دافع هوا دستګاوې چې طالبانو په کندهار او کابل کې پر غرونو خای پرخای کړي وي، هغه په لومړي هدف کې الوتکو له مسلکيانو سره یو خای له مینځه یوړې. مور مېني بدلوړې او له رسنېيو سره مو اړیکه ساتله.

له بره دا مرکزی اړیکایی الوتکو سخت بمبار روان و او لاندې په هر بنار کې د ستپلایت تلفونونو لرونکې جاسوسان ګيريدل؛ د اړیکا له خوا کرايه شوي Ҳینې قومي مخور او زاره قوماندانان هم د بمبار ورستيو پايلوته په تمه ورو ورو د خوځښت په حال کې ول او مشرتابه ته يې راپورونه راتلل.

د هيوا د دھینو نورو برخو ترڅنګ د کندهار فضا هم هنغو راډيوی څپو پونسلې وه چې له الوتکویې د اړیکایی ټواکونو اعلاميې خپرولي. د دغو خپرونو وياندویان يې ناپښتنه حتی پښتو ويونکي انګریزان وو! چې په غلطه پښتو ژبه يې اخطاریه اعلاميې خپرولي. د مشر په اړه به يې سپکوونکې توري کارول. که څه هم اړیکایان او ملګرۍ يې د څيلو سیاسي او فوځي مخالفینو

ملا محمد عمر، طالبان او افغانستان

په شخصیت وژنه کې خانګړی تبلیغاتی مهارت لري. لکه د قذافي، صدام، عمر بشیر، هوګوچاویز، چینایې رهبرانو او ایراني روحاني مشرانو په اړه چې فرضي کيسی خپروي او همدا اوس بې په تركي رهبر رجب اردوګان پسي هم شروع کړي. خو د ملا محمد عمر په اړه په دغه اعلاميو کې داسي خبرې خپريدي چې په افغانی تولنه کې بې معنا او خنداوره وي. د بیلګې په توګه په یوه اعلاميه کې به دا توري تکراريدل: چې ملا محمد عمر له خپلو ميرمنو سره عيش کوي. په اسلامي او افغانی تولنه کې له ميرمنو سره عيش هیڅ کومه خانګړې ناوړه معنا نلري!

د قومندان عبدالحق نیول او وژل

کله چې د ۲۰۰۱ اپریل په خلورمه احمد شاه مسعود د اروپايی پارلمان په دعوت اروپا ته سفر وکړ. هلتنه یې د بنیکاره غونډو ترڅنګ له اروپايی او امریکایی استخباراتی کړيو سره، د پتو ناستو او تعهداتو خبرونه هم ورکول شول. دلتنه دا خبره د طالب مشرتابه غورونو ته هم ورسپدہ چې امریکا او لویدیئح همکاران یې غواړي د طالبانو د پرخولو لپاره د طالبانو د ټولو مخالفو ملېشو او پخوانیو قومندانانو یوه ګډه موثره جبهه جوړه کړي. ډېر امکان دې ولري چې د پیسو ترڅنګ نوي جنگی وسايل هم ورکړي او حتی امریکایی ځانګړي څواکونه او الوتکې یې هم مرسته وکړي.

همدي خبرې طالبان چې تر دې دمه د امریکا له خوا له اقتصادي بندیزونو، تبلیغاتي دبمنی او دیپلوماتیکې تنهایی سره مخ ول، له یوه بل ډېر جدي خطر سره مخ کړل. طالبانو دې لور ته توجه واپوله او په سیمه کې یې تر خپله وسه د نوې جبهې د ایکټرانو د حرکاتو او پلانونو د خارنې هڅې پیل کړي. په دې ایکټرانو کې په شمال کې د مسعود او دوستم ترڅنګ په شرقی او مرکزي ولاياتو کې قومندان عبدالحق او په لویدیزو ولاياتو کې حامدکرزی ډېر بنیکاره بوخت وو.

عبدالحق او کرزی دواړه له دې وړاندې له طالبانو سره خرګندې دبمنی ته نه وو رسبدلي خو د دې نوې امریکایي پروژې په تیاري کې په تبزی بوخت وو. دوی په پاکستان، ایران او متحده عرب اماراتو کې غونډې کولې او جنګې قومندانانو او قومي مخورو ته یې پیسي ويشلي چې دغه جبهه پراخه کړي. په دې لړ کې قومندان عبدالحق د دوی بناو "الحيات ریجنسي" په نامه هوټل کې د مهمو او سترو قومندانانو لپاره یوه خفيه غونډه ترتیب کړه. د هغنوی د سفر اسانتیاوې یې هم ورته وار د مخه برابرې کړي وې. عبدالحق او د هغه

ملا محمد عمر، طالبان او افغانستان

ورور حاجی قدیر د نړۍ د ځینو نورو بنارونو تر څنګ په دوبی بنار کې هم تجارتی دفترونه او معاملات لرل، ځکه خو هلتنه پروګرامونه ترتیبول ورته گران نه و.

دغې خفیه غونډی ته ځینې قوماندانان په ناخبری کې ورغونښل شوي وو چې له اصلی موضوع خبر نه وو چې په دې کې د کابل ولايت یو مهم قومندان له دې موضوع سره د نه توافق په نتیجه کې دغه راز طالبانو ته ورساوه، ځکه خو طالبان له اوله عبدالحق ته ځیر شول. کله چې د ۲۰۰۱ د اکتوبر په اوومه پر افغانستان امریکایی یرغل پیل شو، خو ورځې وروسته عبدالحق هم له پلان سره سم له یو شمېر پلویانو سره یو ځای له پېښوره د پانه چنار پر لار افغانستان ته رادننه شو.

هغه له پانه چناره "ترې منګل" سیمې ته او بیا اریوب ځائی ته راغی. له هغه ځایه د لوګر ازره ولسوالی ته راغی. د ازره او حصارک ولسوالیو کې یې خپل قومیان، عام ملکان او قومندان ان د پیسوا په بدل کې د طالبانو پر ضد جګړې ته وه خول.

عبدالحق نه د طالبانو د خبرېدو دوه چینله وو. یو پوخ پلان شوي چینل و چې عبدالحق یې له پېښوره تر ازره ځاره، خو په وروستي وخت کې یې دقیقه ځارنه ونه کړای شو. بل هغه ناخاپې او اتفاقې چینل و چې عبدالحق یې سمدستي ونیو، دا چینل د لوګر د استخباراتو او امنیه قومندانی تصادفي چاینل و.

لومړی هم پلان شوی چاینل

کله چې د دوبۍ له غونډې وروسته طالبان عبدالحق ته متوجه شول نو د هغه د خارني لپاره يې هله څلې پیل کړي. د امریکا له یرغله لړ وړاندې چې قوماندان عبدالحق په پېښور کې د خپلو قوماندانانو او پلویانو د منظمولو او د سی آی اې له خوا د پیسو ويشنلو کار توند کړ، طالبانو له یوې خوا په دستوري توګه د ننګرهار د حصارک ولسوال ته دنده ورکړه چې عبدالحق سره په ظاهره لاس یو کړي او په دې ډول د هغه په پوست ورننوځي او روزمه حالات يې وځاري. دغه ولسوال به له عبدالحق سره په پېښور کې د هغه د ملاقاتونو په ځای کې ناست و او ملاقاتونه به يې څارل. مابنام به يې د ننګرهار د استخباراتو ریاست ته د ورځي جريانات ټول مخابره کول.

په دې کې هغه یو دوه ټیټ رتبه طالب چارواکي هم لیدلي ول چې له عبدالحق سره يې له مشرتابه پت کتل! بل پلو ته يې د حزب اسلامي د یوه پخوانی قوماندان په مرسته د قوماندان عبدالحق یو پخوانی مجاهد چې دا وخت يې د پاکستان د هري پور سيمې سره خوا کې د شهدو د مچيو په یوه فارم کې مزدوری کوله، دې کار ته اماده کړ، چې له عبدالحق سره یو ځای شي او بیا په دوامداره توګه د هغه په اړه طالبانو ته معلومات ورکړي.

دغه کس و چې له پېښوره تر ازري يې د قوماندان عبدالحق معلومات طالبانو ته رسول. د دې کس رابطه د ننګرهار د استخباراتو ریاست سره وه. کله چې پر افغانستان امریکایي یرغل پیل شو او قوماندان عبدالحق هم د نورو قوماندانانو په خبر غونښتل چې د کابل، لوګر او ننګرهار په اطرافو کې د امریکا د پليو خواکونو رول ادا کړي. د دې لپاره يې د کار پیلولو نقطه د لوګر ازري ولسوالۍ او د ننګرهار حصارک ولسوالۍ غوره کړي وې، چې دواړه سره خوا په خوا

ملا محمد عمر، طالبان او افغانستان

موقعیت لري. عبدالحق له اوله لا د ننگرهار له چارواکو او استخباراتو وپه لرله، خکه خو يې د ننگرهارها او کونې د سرحدونو پر خای د پانه چنار لار غوره کړه. ازري او حصارک ته د عبدالحق له رسپدو سره طالبانو د ننگرهار له لوري په محتاطانه ډول د عبدالحق په خارنه او مراقبت لاس پوري کې چې ژوندي ونه قښتي. تر دي وخته د عبدالحق د راتګ راز یواحې د ننگرهار استخباراتو سره و. د طالبانو د پلان شوي چاينل خاص څواکونه د حصارک ځینې برخو ته د عبدالحق د پلتني لپاره راوسپدل.

تصادفي چاينل

په عين هغه وخت چې د ننگرهار د استخباراتو ځانګړي څواک د عبدالحق د نیولو لپاره په حصارک کې په پلتنه بوقت و، د رواني میاشتی (اکتوبر) په خلورو بشتمه د لوګر والي مولوي ضياء الرحمن مدنۍ خپل امنيه قوماندان مولوي بازمحمد راغواري او ورته وايي چې په ازره کې امريکائي چورلکې کېناستلي او پلي څواکونه يې کوز کړي دي. دا وخت چې امريکائي پلي څواکونه چا نه وو ليدلي، طالبانو له هغوي سره د مخامنځ جګړي ډېره تلوسه لوله.

امنيه قوماندان په بېړه جنګي کندک برابروي او د یو خو ميله پیکا ماشیندارو د مرستي لپاره د استخباراتو ریاست ته په بېړه ټي. د استخباراتو له رئيس محمد انشا مختبنت نه د خو پیکا ماشیندارو مرسته غواړي. مختبنت علت پوبنتي. امنيه قوماندان د امريکائي چورلکو د ناستي ورته وايي. د استخباراتو رئيس ورته وايي چې امريکائي چورلکو به امريکائي عسکر کوز کړي وي، ته به ټي زه به پاتې کېږم؟ داسي شونې نه ده، هرومرو به زه هم ټم.

دواړو په ګډه خو موټره وسله وال برابر کېل او په بېړه د ازري لور ته روان شول. هغوي د لوګر دوبندي سيمې ته ورسپدل چې له ازري د دوى ارتباطيان متيکوري کلي ته راوسپدل. دوي ته يې خبر را واستواه چې امريکائي الوتکې

ملا محمد عمر، طالبان او افغانستان

نه شته، بلکې قوماندان عبدالحق راغلی؛ خلک د طالبانو پر ضد مسلح کوي او په دې موخه پیسې تقسيمي. د امنیه قوماندان او د استخباراتو د ریيس په مشری دغه وسله واله ډلګۍ د ازري د حاجي زرغون کلي ته رسپږي. هلتنه حاجي زرغون طالب مېلمنو ته پسه حلالوي (چې دا کار په پښتنو کې د خاص احترام نښه د) حاجي زرغون ته له دې یوه ورڅه وړاندې قوماندان عبدالحق راغلی و او له ده نه یې د یوه قومي مخور په توګه د طالبانو پر ضد جګړه کې د مرستې غونښتنه کړې وه. په بدل کې یې د زیاتو پیسو وړاندیز ورته کړۍ و، خو زرغون د یو خېړ پښتون په بنه عبدالحق ته ډېر تریخ ځواب ورکړۍ و، هغه ته یې د بې ضمیره او وطن پلورنکي خطاب کړې و.

د حاجي زرغون کره د شپې له تېربیدو نه وروسته سهار دغه وسله واله ډلګۍ د لکړۍ (د ځاییو او ازري تر مینځ سرحدی غر دی) د غره پر خوکه د منګلو درې کلي ته اوښتل چې یوه دوه سیتیه ډاټسن پر مخه ورغله. طالبانو ډاټسن ودروله او غونښتل یې چې عادي تلاشي واخلي. د ډاټسن د مخې په سیت کې ناست دنګ غنم رنګي سپړي ډېره سخته بنه ووهله او رنګ یې ژېړ شو. له سختې وراخطايې په لېزېدو شو. دا سپړي په چې عمر د اته څلوبښتو اوپنځوسو تر مینځه بنکارېده. له حالته یې داسې برښېبده، لکه هغه چې فکر کوي چې دا طالبان د همده په لټيون راوتلي دي. د هغه پر بغل تیتې توپانچه وه ، طالب مشر فکر وکړ چې بنایي دغه سپړي د دې توپانچې له امله وارخطا دی، ځکه چې د طالبانو په واکمني کې له نامسئولو کسانو سره د وسلې شتون جرم و. طالب مشر دغه سپړي ته تسلی او اطمنان ورکړ چې دا د وارخطايې خبره نه ده. زموږ له خوا درته ستونزه نه شته، موږې بې رخصت کړ، خو چې کله د منګلو درې کلي ته ورسېدل، کليوالو ورته وویل چې په ډاټسن کې ناست هم هغه دنګ سپړي د ننګرهار مشهور قوماندان حاجي زمان غمشريک و.

ملا محمد عمر، طالبان او افغانستان

د لوگر د استخباراتو رویس خپلو ملګرو ته وویل چې رائی چې لومړی او د سونه وکړو او د منګلو درې د حاجې فضل الرحمن په مهمنان خانه کې د پرتو دیني او تاریخي مقدساتو زیارت وکړو او بیا د عملیاتو د بري لپاره په اخلاص دعا وغواړو، دا مقدسات خه وو؟

لومړی په دې اړه لنډ معلومات وړاندې کوم.

د ازري د منګلو درې مذهبی او تاریخي مقدسات

غالبا په هېواد کې د امير حبيب الله (بچه سقاو) د واکمنۍ پر مهال چې د کابل بنار چور شوی و، د دې سیمې خلکو د کابل په بالاحصار یا هم اړگ کې یو پخوانی تاریخي بند صندوق موندلی و، چې په کې یو کمیس او یوه خولی ایښې وه. پر کمیس له سره تر پایه د قران کریم ایاتونه په نزولي ترتیب لیکلې و او د لیکلو نېټه یې پینځم هجري قمری ورسه لیکل شوی وه. د ایاتونه په ترتیب نزولي لیکنه، د لیکدوډ او د لیک شکل او د کمیس زوروالي دا په ډاګه کول چې دا کمیس بنایی همدومره قدامت ولري او خولی د اوینن له وړیو جوړه وه. داسې ګومان کېږي چې د اسلام په لومړیو پېړیو کې بنایی اسلامی فاتحانو دغه مقدس اثار د تبرک په توګه له خان سره راوضي وي.

د طالبانو د واکمنۍ پر مهال کوم چارواکې دا خبره د طالبانو مشر ملا محمد عمر ته ورسوله او داسې راپور یې ورکړ چې دغه مقدسات د ایران پر هیواد د پلورلو په حال کې دي. ملا محمد عمر له کندهاره ځانګړې چورلکه پسې راواستوله او دغه مقدسات یې کندهار ته یوپل. په دې عمل د منګلو درې خلک سخت خپه او غوسمه شول ځکه چې هغوي دغه مقدسات د خپل کلې لپاره ويړ او تبرک ګانه.

ملا محمد عمر، طالبان او افغانستان

ملا محمد عمر د دی اثارو د خپنې لپاره یو شمېر علماء هم راوغوبنتل. علماء وویل: دا چې پر کمیس یواخې هغه ایاتونه په هم هغه ترتیب لیکل شوي چې تر پنځم هجري کال پوري نازل شوي دي او نېټه یې هم ورباندي پنځم هجري لیکل شوي دي، نو په دې کې خو شک نه شته چې دا کمیس همدومره قدامت لري. دا امکان هم ډېر قوي دي چې دا کمیس دې د اسلام د پېغمبر صلى الله عليه وسلم وي، حکه چې په هغه وخت کې چې د اسلام پېغمبر ژوندی و. مسلمانانو له بل چا سره دومره مینه نه لرله چې پر کمیس یې قرانۍ ایاتونه ولیکي. دا ډول متبرک کمیس یواخې د پېغمبر کډای شي، نو د دې خلکو دغه دعوى نه شي ردېدلای چې دا کمیس او خولی د اسلام پېغمبر ته منسوبوي.

د منګلو درې خلکو د دی اثارو د بېرته ترلاسه کولو لپاره ډېرې منډې وکړې. ډېرو سترو چارواکو ته یې اواز ورساوه او همدي چارواکو ملا محمد عمر ته د دې خلکو شکایت هم ورساوه او سفارش یې هم وکړ، خو اثار بېرته ورنه کېل شول. بلاخره د لوګر د استخباراتو ریيس محمدانشا مختبت د ملا محمد عمر د مرکزي مخابري "نصرت" دفتر ته خبر ورکړي و چې د منګلو درې خلک وايې چې که موږ ته زموږ مقدس امانت بېرته راستون نه شي، موږ د دې کلې سپین ډېرې، خوانان، ماشومان او تور سري لوڅې پښې صحرا ته راوځو او تر درو ورځو طالبانو ته بېښې کوو. په خواب کې ملا محمد عمر د لوګر چارواکو ته وویل چې زه چورلکه دراستوم، د کلې دوه مشران سپین ډېرې راواستوئ چې زه له نېدې خبره ورسره وکړم. که رښتیا د دی اثارو د پلورلو وېره نه وي، ورته وېه یې سپارم.

دوه سپین ډېرې یې چورلکه کې کندهار ته واستول. ملا محمد عمر د سپین ډېرېو بنې استقبال او مېلمه پالنه وکړه. له نورو سوغاتونو علاوه یې د دې اثارو د

ملا محمد عمر، طالبان او افغانستان

حافظت لپاره تقریبا دخلور زرو دالرو معادل پیسې هم ورکړي او دغه مقدسات یې هم بېرته ورته وسپارل. بېرته یې په چورلکه کې له مقدساتو سره یو خای خپل کلی ته راواستول. په دې عمل د دې سیمې د خلکو زړونه د استخباراتو ریسیس محمد انشا مختب وګټل، همدا وجه وه چې عبدالحق په پلتنه کې د دې سیمې خلکو له مختب مرسته وکړه.

د مقدساتو له زیارتہ وروسته د ولسوالی د مرکز پر لور

محمدانشا او ملګرو یې اودسونه تازه کړل او د حاجې فضل الرحمن په مهمانخانه کې د پرتو مقدساتو زیارت یې وکړ. هغوي هر یوه په نوبت سره پر کمیس لاسونه اینبندول او خولی پر سر کوله. مختب وايی هر ملګري چې به پر کمیس لاسونه کېښبدول او خولی به یې پر سر کړه، بې اختیاره به یې له سترګو اونېنکې روانې شوې. دوى وايی چې له دې وروسته یې په دې خای کې د قران کریم یو خه تلاوت هم وکړ. کله چې ووټل یو ډول سکون او اطمنان ورسه پیدا شو، بیا هغوي د ازړې ولسوالی د مرکز پر لور وڅوځیدل. ازړې ولسوالی ته چې ورسپدل، دا وخت تقریبا د غرمې دولس بجې وي. ولسوال ته یې مشوره ورکړه چې تولو مهمنو قومي مشرانو ته د غرمې لپاره د مېلمستیا بلنه ورکړه. د ولسوالی اکثره قومي مخور او سپینږېږي ولسوالی ته راغل. لکه حاجی بسم الله، حاجی بادام، حاجی فضل الرحمن او ډېر نور...

طالبانو موثق معلومات ترلاسه کړي وو چې د حاجی زرغون، فضل الرحمن او یو خه نورو مشرانو پرته، نورو اکثرو قومي مخورو له عبدالحقه پیسې اخیستې وي او د ازړې او حصارک په سقوط کې یې عبدالحق ته د مرستې ډاډ ورکړي .و

له دودۍ خوړولو وروسته ولسوال د استخباراتو د ریسیس او امنیه قوماندان په مشوره سپینږېږو ته وویل چې تاسو د لوګر والي مولوی خیاء الرحمن مدنې د

ملا محمد عمر، طالبان او افغانستان

یوی مشوری لپاره د ولایت مرکز ته غونبنتی یاست. سپین بری پی ولایت ته واستول. والی ته یې پر مخابره وویل چې سپین بری او ملکان د عبدالحق د پلتني تر تمامېدو مصروف وساته.

دا وخت د لوگر امنیه قومندان او د استخباراتو ریيس ته دا خبر هم راغی چې د ننگرهار د استخباراتو خانګړی کندک هم د عبدالحق د مراقبت لپاره د حصارک ولسوالي ته رارسېدلی.

مخبت خپل ملګري امنیه قومندان مولوي بازمحمد ته وویل: زه لې د علي شېرو کندو سر ته خپرم چې پر مخابره جلال اباد نه حصارک ته له راغلي خصوصي کندک سره اړیکه ټینګه کرم چې په ګډه عملیات وکړو.

مخبت له خلورو ملګرو سره علي شېرو کندو ته مخامنځ د یو بل غره سر ته وڅوت، چې د علي شېرو له کندو له د حصارک لور ته تللي لار ورباندي سېرمه ده. حصارک ته د راغلي کندک سره یې اړیکه ونیوله. هغوي د عبدالحق د راتګ موضوع تایید ګړه، خو د اوسبېلو ځای یې د سپین جومات او حاجي زرغون کلی وښود، چې عبدالحق ورته یوه ورڅه وړاندې راغلي و.

دا وخت مخبت یو کس ولید چې د حصارک له لوري ازري ته پر دې لار تنها پلی را روان دی. دا د حاجي فضل الرحمن د کور سپړي و چې متبرک کمیس او خولی ورکړه اینې ود. مخبت لومړۍ هغه نه پېژاند، حکه یې پړې پنکه وکړه چې سه حال ووايده عبدالحق چېږي دی؟ سپړي په وارخطائي ورته وویل ما ته خه مه واياست حال درته وايم.

سپړي وویل: عبدالحق د حصارک د غورديزې کلې خوا کې د حاجي دوران کور کې دی. خړه لونګۍ یې پر سر کې او سپینې جامې یې په تن دی. پرون یې

ملا محمد عمر، طالبان او افغانستان

د چا په واسطه د جلال اباد بنیار کې د حاجی داود په بارگین کې په درې لکه پنځلس زره کالدارې یوه ایس ایس ار ډاټسنس رانیوله.

اوسم خبر شوی چې جلال اباد نه وسله وال طالبان ورپسې راغلي دي. همدا اوسم یې حاجي دوران ته وویل چې یو آس راپیدا کوه او پر غرنۍ لاره مې له دې څایه وباسه، ځکه چې طالبان راپسې دي.

مخبت وايي؛ داسي معلومېده چې د جلال اباد له خوا د خانګړي کندوک تر څنګ زموږ له راتګه هم عبدالحق خه ناخه خبر شوی و چې بنایي حاجي زمان غمشريک به له موږ نه تر تېربدو وروسته په سټلائيت تلفون حال ورکړي وي، ځکه خو یې نور ځان په محاصره کې احساساوه.

مخبت وايي دغه لاروي مو په دې قانع کړ چې موږ سره ملګري شي او د دوران کور راته وښي. دا وخت تقریباً ماسپیښین خه باندې درې بجې وي. د استخباراتو رویسیس محمد انشا مخبت پر خپل ملګري امنیه قومندان بازمحمد په مخابره کې چیغې ولهلي چې امنیه قومندان له پاتې وسله والو سره ځان را ورسوي، خو هغه چې د مخبط په وینا مزاجا یو خه بې غوره سړی و، مخابري ته متوجه نه و، جواب یې پر وخت ورنه کړ.

بالاخره مخبت له همدي څلورو کسو سره شاوخوا د مازیګر په څلورو بجو د علی شپرو د کندو لاندې د دوران کور ته نړدې کمین ونيو، چې د عبدالحق د تېښتني احتمالي لار وه.

د شپې تر یوې بحې همدي خو تنو کمین نیولی و. امریکایي چورلکې او کشفي الوتکو شور جوړ کړي و، داسي بنکارېده چې هغوي د عبدالحق د ژغولو لپاره راغلي وي. هغه خارګره الوتکه چې طالبان یې بونګنه بولې بیا بیا راتله. مخبت وايي هغه وخت موږ له بونګنې سره نابلده وو، ځکه مو پاملنې هم

ملا محمد عمر، طالبان او افغانستان

نه ورته کوله. د شپې شا وخوا یوه بجه امنیه قومندان بازمحمد له پاتې
وسله والو سره راورسېد او کمین هر لور ته پراخ شو.

د استخاراتو مشر خپل خو تنه د غوربزې کلې هغې لار کې کېنول چې د دوران
کور ته تللي وه. د شپې یو ملګرۍ حافظ عبدالرشید خوب یور، چې بیدار شو،
ملګرو ته یې وویل چې خوب مې لیده باز (گوربټ) مو نیولی وي، خو بنځه بازه
وي.

د شپې نړدي درې بجې د غوربزې پر لار ناستو کمین نیونکو عبدالحق په
داسې حال کې نیو چې پر اس سپور و. د اس پېږي یې بل کس نیولی و.
غونښتل یې چې له ناهمواري سیمې ووځې او بیا امریکایي چورلکې ته د پورته
کېدو لپاره ځان چمتو کړي. هغه په همدي وخت کې هم له امریکایي چورلکو
سره په تماس کې و. عبدالحق سره دا وخت یواحې خو تنه ونیول شول، نور په
تېښته بریالي شول، چې ویل کېوی په تېښتونکو کې حاجی دوران هم و او یو
درجن هغه کسان هم وو چې عبدالحق یې پر ملاوو د چانتو په ډول له ډالرو نه
د کې همياني ورتلې وي. د تېښتې پر مهال چې د چا مخ لويدیئن ته و، لوبدیئن ته
ورک شول او د چا چې مخ شمال يا ختيئ ته و، پر همغه مخه لارل او د ډالرو له
بندلو سره یې تر ننه ځانونه ورک کړل.

تر دې خو شېبې وړاندې چې عبدالحق نیول کېږي، د دوران د کور له خوا دوه
ډاټسني راروانې دې او بازمحمد په دې تمه دې چې دا به عبدالحق وي. مخې
ته ورته درېږي خو چې رانېردي کېږي نو د یوې ډاټسن مالک طالب قوماندان
عبدالرحمن دې او د بلې ډاټسني مالک په کابل کې د استخاراتو ریاست
کارمند امین وردګ دې. بازمحمد سمدستي د هغوى په موضوع پوهېږي چې له
عبدالحق سره اړیکه لري، بازمحمد هغوى ته بد رد وايې او نور یې پرېږدي.

ملا محمد عمر، طالبان او افغانستان

له عبدالحق سره په نیوول شوبیو کسانو کې د هغه مرستیال د لوگر د خوخ او سپیدونکی د ډاکټر نجیب د واکمنی ډګروال حامد؛ د عبدالحق د پوهی چارو مسئول قوماندان شاولي او د عبدالحق ډرایور عزت الله و. له دوى سره د الوتكو د رهنمایي غمی او سپلایت تلفون هم و. طالبانو الیکترونیکی وسایل ورنه بېل کړل. هغوي یې پلي روان کړل. له یو خه پیاده مزل وروسته یې ډاټسن ته ورسول. دا وخت امریکایی چورلکو او بونګنو الوتكو شور جوړ کړی و، خو حالت یې خان ته سم نه شوای معلومولای. دوى فکر کاوه چې د ننګرهار له خوا راغلي کندک عبدالحق نیولی یا محاصره کړی دی، خکه یې د ننګرهار کندک ډاټسنسی بمبار کړی چې یوه ډاټسنه وویشتل شوو او خوکسان په کې ژوبل شول، نوري ورنه وړغورل شوې.

کله چې د غوریزې د لارې کمین نیوونکو عبدالحق، امنیه قوماندان او د استخباراتو مشتر ته را رسول، دا وخت سهار شو. امنیه قوماندان سمدستي عبدالحق په خپله ډاټسن کې د لوگر مرکز ته روان کړ. مختب د حاجي دوران د کور د تلاشی په موخيه پاتې شو چې خه وخت وروسته والي پر مخابره مختب ته وویل، ورپسي را روان شه! بازمحمد بې غوره دی، سپری ورنه خلاص نه شي.

عبدالحق پر لار امنیه قوماندان ته بیا بیا ویل ما کابل ته ستاسي مشرانو ته ورسوه! بازمحمد هغوي په ډېر درناوي د موږ سیت کې کښولی، صمیمانه مجلس ورسه کوي او هغوي ته یې د خوراک لپاره آنار مات کړی.

مختب او بازمحمد دواړه وايي چې له عبدالحق سره یې هېڅ داسې ليست او اسناد نه دي موندلې چې د طالب چارواکو اړیکه پري ثابته شي چې له بدہ مرغه په دې اړه خه قصدي تبلیغات شوي دي.

ملا محمد عمر، طالبان او افغانستان

د دوى بل ملګري د عبدالحق وراره او د حاجي دين محمد زوي عزت الله له دي
خای سره خوا کې غونديو کې د طالبانو د یوې بلې قطعي له خوا د الوتكو له
رهنمایي کوونکي غمي سره نيوں شوي و. دغه قطعه د لوگر د خروار د طالبانو
وه، دوي د دين محمد زوي له اجازې او مشوري پرته په خپل سر وژلي و.

کله چې عبدالحق د لوگر مرکز ته ورسول شو. له کابل نه د داخله وزارت له خوا
والۍ ته امر وشو، چې عبدالحق کابل ته راولېږئ.

امنيه قوماندان د والي په امر عبدالحق کابل ته روان کړ، کابل بنبار ته چې
غرمه مهال نبردي شول، له بن ساره، قلچه او شهدای صالحین سره پر عمومي
سپک ورته مخ ته د داخله وزارت پیک اپ موټر راغي. د داخله وزارت، یو تن
چارواکۍ ملا ظاهر ورنه راکوز شو او د امنيه قوماندان موټر بې ودر او د ملا
محمد عمر یو لیکلی فرمان بې وربنکاره کړ چې د مشر له خولي په ساده
الفاظو لیکل شوي و: دغه وطن فروش او خاین کابل ته تر رسپدو وړاندې
وغځوئ او د کابل بنبار بې په وینو مه پليتوئ.

دواړه موټره بېرته شا ته راغبرګ شول او د سنګ نوشتي له عمومي سپک نه
چې د ریشخورو فرقې ته لار تللي ده، پر دغه سپک بې عبدالحق او د ګروال
حامد راکوز کړل او سترګې پري وټپلي. بازمحمد حیران و چې خه وکړي. ملا
ظاهر عبدالحق او د ګروال حامد له سپک نه یوه لور ته د وړلوبه نيت روان کړ.
عبدالحق ډېري لوبي کريغي او بغارې وکړي. دواړه بې په یوه وړه شبله
کې ووېشتله چې کله له هغوي نه راغبرګ شو. پر درايوور عزت الله او قوماندان
شاولي بې د ټوپک شپيلۍ ورواروله. امنيه قوماندان بې پر وسله غوټه کړه: چې
مشر خو یوازي د عبدالحق د وړلوبه امرکړي و، دا نور ولې وژني؟

په دې کش وګير کې د بازمحمد لاس هم یو خه وسوځید، خو درايوور عزت الله
او شاولي بې تري وړغورل چې بیا د لوگر په محبس کې ول او د ولايت له
سقوطه وروسته خلاص شول.

ملا محمد عمر، طالبان او افغانستان

مانیام د امریکا غږ رادیو خبر ورکړ چې تپه شپه امریکایي چورلکې د سی آی
اې د یوه مهم مامور عبدالحق په ژغورلو کې ناکامه شوې.^۱

له عبدالحق نه وروسته د حامد کرزی وار و

حامد خان کرزی د عبدالاحد خان کرزی زوی دی. عبدالاحد خان کرزی د ۱۹۹۹ د جولای پر خوارلسنه چې تازه د امریکا له سفره راستون شوی و د پاکستان د کوتې بنار سټیلایت ټاون له یوه جومات سره ناخېندو وسله والو ووازه.

د کرزی پلار په کندهار کې یو مخور خان و د ظاهرشاه په واکمنی کې د ولسي جرګې مرستیال پاتې شوی و هغه د محمد ظاهر شاه له کلکو پلویانو څخه و د عبدالاحد خان د کورنۍ خه غې له شوروی یرغله وروسته په امریکا کې میشت شول او د امریکا د متعدد ایالاتو تابعیت یې ترلاسه کړ. هغوي د امریکا له څارګرو ادارو سره د افغانستان په برخه کې کار کاوه. د هغوي ډېرى ځوانانو ته هلتنه روزنه ورکول شوھ چې په دې کې حامد کرزی هم و چې د افغان جهاد پر مهال د سی آی اې یو باوري مامور و او د شوروی ضد جګړه کې یې له مجاهدینو سره نوډې کار وکړ.

هغه د ستینګر توغنديو د وېش کنترولونکي هم ګنيل کېده. حامد کرزی د څلې قبیلې په مشرتوب کې د پلار ځای ناستی شو. د کرزی د ځینې دوستانو او خپلوانو له قوله: کرزی له سیاسته سوبېره د شپې اوږدې ناستې او ګې شب شوق درلود. د نشه لرونکو تابلېتونو د خوپلو ترڅنګ د چرسو د نشي خبرې هم پسې کېدې.

^۱ دا کيسه د لوګر د استخاراتو د ریس مولوی مختب، امنیه قومندان مولوی بازمحمد، د ننګههار د استخاراتو د چارواکو او د طالبانو دهجه وخت د پېښور د چارواکو له خوپلې لیکل شوې ۵۵

ملا محمد عمر، طالبان او افغانستان

هغه د نورو ورونو خلاف نړدې تر خلور خلوېښت کلنۍ پوري بې واده و. هغه وخت چې ما کرزی نه پېژاند، په اړه یې راته د امریکا غږ د پښتو خانګي مشرې سپورډۍ میوندۍ ویلي و چې حامد کرزی د سی ای د سازمان مخکنېن غږي دی. د هغه او خلیلزاد موټر په واشنگتن کې د سی ای د دفترونو په دروازو کې نه درول کېږي!

د یو زیات شمېر کتونکو په اند د امریکا د یړغليزې جنګي ستراتیژۍ په فهرست کې عبدالحق له کرزی وړاندې و، که مړ نه واي بنایي د لوړۍ لنډ مهالې ادارې مشر به عبدالحق واي.

د طالبانو د رژیم او امریکا ترمینځ د لانجو تر ولاپدې وړاندې کرزی او پلار یې له طالب مشرانو سره نړدې اړیکې لرلې. له هغه وروسته چې دربانې د حکومت پر وخت کرزی د خارجه چارو مرستیال وزیر و او بیا د مسعود د سربیو له خوا په کابل کې تو شکنځې او ټیولو وروسته مات سر او شلیدلې ګربوان حالل اباد ته په تېښته بریالی شوی و، کرزی له همدي امله مسعود سره بغض درلود، خو کله چې سی ای د مسعود نېغه مرسته پیل کړه نو کرزی ته له مسعود سره د نړدې کار هدایت وشو. دلته کرزی یواځې هغه خه کولای شول چې سی ای ای ورته ويل. نه د د خپله خوبنې او انتخاب.

د طالبانو له خوا د کابل له نیولو وروسته کرزی غونښتل طالبانو سره نړدې کار وکړي. د هغه پلار به ډېر څله په کندهار کې د طالبانو په مېلمسټونونو کې لیدل کېده. هغه د کندهار له لوړۍ والي ملا محمدحسن، د هرات والي ملا یار محمد، د طالبانو لوړنې وياند ملا خيرالله خيرخوا، مولوي احسان الله احسان او د طالبانو لوړۍ خارجه وزیر ملا محمد غوث سره نړدې اړیکې لرلې.

کله چې دریو هېوادونو د طالبانو امارت د افغانستان د حکومت په توګه په رسميت و پېژاند. طالبان په نړۍ کې د دیپلوماتیکو اړیکو د پراختیا په لته کې شول او په دې کې د ملګرو ملتو نو په اداره کې د افغانستان استازولي هم

ملا محمد عمر، طالبان او افغانستان

اړښه وه. د دې لپاره حامد کرزي خان را وړاندې کړ، خو طالبانو ته جوته شوه چې دا کار د سی آی اې پلان و. د سعودي د استخباراتو چارواکو زموږ یوه هیئت ته هم دا مشوره ورکړي وه چې حامد کرزي م م ته د استازۍ په توګه غوره کړي چې بنایی هغوي ته هم دا خبره امریکایانو کړي وي. له ملا عبدالجليل نه مې په دې اړه وپونتل چې هغه وخت مرستیال خارجه وزیر و، هغه وویل ما او ملا غوث (خارجه وزیر) ملا صبب ته دا وړاندیز وکړ، خو ملا صبب په ساده ټکو کې راته وویل چې دا د امریکا خپل خلک دی، زموږ به خه استازیتوب وکړي.

عبدالحق د ننګرهار، لوګر او د هېواد مرکز کابل لپاره د طالبانو پر خد د یوه ستر قومدان په توګه غوره شوی و، چې د امریکا د هوایی برید په ملاتړ به یې د پليو خواکونو رول ادا کاوه، چې د ننګرهار له نیولو سره د کونډ او لغمان سرنوشت هم تړلی و. دا کار عبدالحق ته سپارل شوی و او د کندهار، روزگان او هلمند د نیولو کار حامد کرزي ته سپارل شوی و. چې د ګل اغا شیرزی، جان محمد خان او د هلمند د غفار اخنزاده د کورنۍ په ګډون د کندهار، هلمند او روزگان ډېر زاړه قومدانان ورسره د همکاري لپاره په تماس کې وو.

حامد کرزي له یوولسم سپتمبر نه وروسته په پاکستان کې د سی آی ای له مرکز سره په لوی کندهار کې د طالبانو پر خد د جنګی پلان پر جوړولو بوخت و؛ چې پر افغانستان د امریکا یړغل پیل شو. خو ورځې وروسته کله چې د سی آی ای لخوا داخل ته د تلو امر ورته وشو، نو له پاکستانه د سی آی ای له مزکز او د امریکا له هوایی خواک سره د منظمې اړیکې پرمی د هیواد داخل ته روان شو.

په دې اطمنان یې له کوتې بناره د هېواد داخل ته سفر پیل کړ چې د خطر پر وخت به یې امریکایی الوتکې ژغوري. هغه اول د روزگان مرکز ته نژدي د

ملا محمد عمر، طالبان او افغانستان

"سرمرغاب" دښته کې لیدل شوی و. د ولایت د قوماندانی او استخباراتو له خوا تعقیب شو. بالآخره د نومبر په دوهمه د روزگان له مرکز سره د درجې غره کې د سمیز مشر درمان شاه له زوی لعل محمد سره و، چې طالبانو برید پړې وکړ. دا وخت له ده سره وسله وال ملاتپري هم ول. په برید کې له دوي هغه ۶۰۰ میله وسله طالبانو ونیوله چې په دې غره کې د امریکایی الوتکو لخوا ورته غورخوں شوې وه. کرزی له برید ه روغ ووت خو د تېښتې پر حال د طالبانو تر تعقیب لاندې و. پر بل سبا یعنې د نومبر په خلورمه کرزی له یوې ډلي پلویانو سره امریکایی چورلکو د پاکستان جیکب اباد اډې ته نقل کړ. تر دوو اونیو د پاکستان په خاوره کې د سی آی اې په پوځی بیس کې او سپده او له هغه ځایه به یې رسنیو ته د سټیلایت تلفون له لارې ویل چې په روزگان کې یې. هغه له دوو اونیو وروسته د سی آی اې خاص کندک سره له جیکب اباده چورلکه کې د اروزگان دهراوټ ولسوالی ته بېرته راغي او د "ددهجوز" په غونډیو کې یې واپرول. دا وخت هرات او کابل د طالبانو له ولکې وتلي او د طالبانو جنګي ماشین کافې کمزوری و.

له کرزی سره د ترینکوت د مرکز شاوخوا خلکو کې روزی خان (د ګرمماو مانده)، خیروجان (د دیک)، محمدجان اخندزاده (د سجاول)، محمدهاشم خان (د سجاول)، مولوي لعل محمد (د پای ناوی)، معلم رحمت الله (د خانقې)، خطیب اخندزاده (د کوپوال) او معلم عبدالقادر ملګري ول.

روزی خان یې جنګي قوماندان و. ملا تور یا مولوي تور هم د هغه جنګي سېږي و خو د مقاومت او جنګ روحيه یوه هم نه لرله، فقط خانونه یې له طالبانو ساتل.

د ترینکوت بنار له سقوطه وروسته له کندهاره یو کاروان د کرزی د نیولو لپاره و خوځبد خو د امریکایی الوتکو تر بمیار لاندې یې درانه تلفات ولیدل او هدف

ملا محمد عمر، طالبان او افغانستان

ته په رسپېدو بریالي نه شول. له هغه وروسته کرزى د کندهار شاولي کوت ته راغي، چې بيا تر هغو په شاولي کوت کې و چې د کندهار تر سقوط لبر وړاندې د طالبانو یوه هيئت ورسره ولیدل او ملا نقib ته د کندهار پر سپارلو یې موافقه ورسره وکړه.

کندهار سقوط وکړ او کرزى د بون د پربکړې په نتيجه کې د نوي موقتې ادارې د مشر په توګه کابل ته په امریکایي چورلکو کې د سی آی اې له خاص کنډک سره انتقال کړای شو.

یرغلګرو او دوستم زرگونه تسلیم شوي طالبان قتل عام کړل

کله چې د هرات له سقطه وروسته په کابل کې هم جنګي خطونه تینګ نه شول، نو هغه اميد هم ورسره ختم شو چې د زور له لاري به د باميانو لار بېرته پرانیستل شي او په کندوز او شمال کې خه کم لس زره محاصره طالبانو ته به بېرته لار خلاصه شي.

دغه طالبان له یوې خوا تر سخت هوایي بمبار لاندې وو، له بلې خوا ټولې لاري ورباندې بندې شوې او دا محاصره وار په وار تنګدہ. د ټلواли جنګياليو ته د امریکا له کشفي الوتکو نه کوردينات هم ورکول کېدل او د طالبانو مرکزونه هم دقیق په نښه کېدل چې له سخت بمبار وروسته به طالبان نښه وڅل شول بيا به هغه ځای ته د ټلوالي جنګيالي ورمخ ته کېدل.

دوستم او د ټلوالي له قومندان داود سره اړیکې روانې وي. دواړو خواوو د تسلیمي، په صورت کې د سر د امان او ساتنې ډاډ ورکاوه. مشرتابه د دغو محاصره طالبانو ژوند ته اولیت ورکاوه ځکه چې جګړه ناشونی وي نو د دغو جنګياليو شخصي حق دا دی چې د خپلې کورني، اولادونو او مور او پلار لپاره خو ژوندي پاتې شي.

ملا محمد عمر، طالبان او افغانستان

طالبانو باور درلود چې که دغه کسان تسلیم شی نو د نړۍ والو قوانینو، بشري ادارو او امریکایانو د نظارت او مستقیمي مداخلې په وجه بنایي ونه وژل شي، حکه پر دغه معامله دا ټول جهتونه وار د مخه خبر او متوجه وو. په اسلام اباد کې نړۍ والو ادارو سره هم دا خبره شريکه شوي او هغوي ته ابلاغ شوي وه.

دلته کندهار کې خبره د دې کار په جواز او نه جواز کې روانه وه. ستر مفتی مولوي عبدالعلي صib سره خبره شريکه شوه هغه وویل که د تسلیمپدو په صورت کې د هغوي سالمیت یقیني وي نو تسلیمدل ورته روا دي، خو هلته کندوز کې ډپرو مشرانو ته دا خبره ناروا بنسکارېده چې د همدي لپاره هغوي سره مولوي عبدالعلي صib پر ستیلاتیت تلفون وغړول شو. وروسته هغوي د تسلیمپدو په اقدام لاس پوري کړ خو کومو قوماندانانو چې دا فيصله نه منله هغوي خانونه تري تم کړل چې په هغوي کې بارزه خبره شهید ملا داد الله و.

ملا داد الله د بلخ په مربوطاتو کې د ځینو متعلقينو په همکاري په یو کور کې پت شو او له بي بي سی سوھ یې مرکه کې وویل چې زه همدا اوس کندهار ته ورسپدېم.

په دې سره د دوستم او حزب وحدت یقین وشو چې داد الله له سیمې وتلى، نو حکه یې د هغه پلتنه پرېښوده چې دا د ملداد الله یو کامیابه تاکتیک و. بیا چې کله د طالبانو واکمني مکمله ونېپده، داد الله د سیمې د یوه قاچاقبر په مرسته چې دی یې نه پېژاند. ځان لومړی خوست او بیا وزیرستان ته رسولی ۹.

تسلیم شوي طلبان په دستوري ډول د دوستم او بهرنې استخباراتو ترمینځ ووېشل شول. مشران لکه د بلخ والي او تنظيمه ریيس ملا نور الله نوري، د جګړې

ملا محمد عمر، طالبان او افغانستان

عمومي قوماندان ملا محمد فاضل او خو نور قوماندانان يې له خه مودې وروسته امريکايانو ته وسپارل چې بیا تر تبادلې پوري گواندانامو کې ۹۹.

نور يې په خو مرحلو کې قتل عام کړل. وروسته په تفتیش کې يې چې کوم پاتي قوماندانان پېژندل هغه يې هم امريکايني قواو ته وسپارل. په دې قتل عام کې له تسليمېدو وروسته هم بیا بیا دغه اسيران بمبار شول او بیا چې د جنګي قلعه په محبس کې د بندیانو د مسلسلو وژلو نه بندیان په خپله قتل عام پوه شول او په دفاع يې لاس پوري کړ نو بیا خو امريکايني الوتکو ته نوره هم بهانه جوړه شوه او د بمبار له لاري يې د دې ستر محبس ټول بندیان قتل عام کړل.

په بله مرحله کې زړگونه طالبان په کانتینرونو کې واچول شول او دروازې يې وټول شوې چې کله به له ډېرې تندې او د ساه بندېدو له امله د هغوي چيغې او زور زيات شو نو پر کانتینر به مرمي فایر شوې چې دې کې به خوک ووژل شو او پاتې کسانو ته به د اکسيجن سورې پیدا شول.

خو ژوندي پاتي شويو بندیانو همدغه کيسه داسي کړې وه چې کانتینرونو کې به ډېرې ملګرو د تنفس بندی له امله سا ورکوله او پاتې کسان به له تندې بې هوشه سول او بیا به يې یوه دښته کې وغورخول چې خوک به ژوندي پاتې و هغوي به يې په گوليyo پر سر سر وویشتل.

څه وخت وروسته د نړۍ حینې ادارو په دې اړه رسنیزې چيغې وکړې، اعلامې يې هم خپري کړې خو خرنګه چې دوستم د امريکايني یرغل وفادار عسکر و نو په دې کار نور هم تقدیر شو.

د کرزۍ واکمنې نه خو میاشتني وروسته مزار ته یو هیئت لار چې په دې هیئت کې د کرزۍ مشاور د زابل مولوی صدیق الله هم و. هغه داسي کيسه کوله چې موبې ته دا هر څه تفصيلي معلوم شول، خو د هیئت بل مهم غږي عبدالباري

ملا محمد عمر، طالبان او افغانستان

حهاني (ليکوال او شاعر) وویل موږ باید دا خبره پته کړو ځکه په دې -د هغه په
وینا- د جلالت مآب کرزې صېب حیثیت ته تاوان رسیږي!

په توره بوره کې د القاعده د مشرانو برخليک

د کابل له سقوطه وروسته ننګرهار او ورسره تړلیو ولایتونو کې حالات نور له
کنتروله وتونکي وو. د ننګرهار والي او د مشرقي زون تنظيمه ریس چې د
وزیرانو شورا مرستیال هم و، د لغمان کابل تر مینځ دوه ځایه د فاعی کربنه
حوره کړه. یو د سروبي لغمان ترمینځ ورنښین تنګي سره، بله سرخکانو سره
او درېیمه د جلال اباد کابل پر لویه لار. د ننګرها پوځي چارواکي له بناره ووتل
یواځي د امنیه قوماندانی، د فرقې ځینې ځایي قوماندانان او یوه وړه قطعه
وسلهوال له مولوي عبدالکبیر سره پاتې ول. مولوي عبدالکبیر ته د وزیرانو
شوری بل مرستیال ملا محمد حسن مشوره ورکړه چې د کابل له سقوط
وروسته په ننګرهار کې مقاومت زیات وخت نه شي کېدای، ځکه د مشرقي
شورا د قوماندانانو او امریکا د هوايی بریدونو په وړاندې جګړه بنایي له ځانی
تلفاتو پرته بله لاس ته راوړنه ونه لري.

له دې وروسته مولوي عبدالکبیر ملا محمد عمر ته حال واستاوه چې دا وخت
ورسره نېغه رابطه نه شوای کېدلاي. له هغه لوري نه هم له بناره د وتلو ورته
وویل شول. والي مولوي عبدالکبیر خپل معتمد ځایي قوماندان معلم اول ګل
چې له مولوي محمد یونس خالص سره یې پخوانی جهادي اړیکه وه له یو دوه
نورو اعتمادي کسانو سره راوغونښتل او ګډه مشوره یې په دې راغله چې مولوي
خالص د مشرقي زون تنظيمه رسی ونوموی. زوي انوار الحق مجاهد به د
جلال اباد اداره سنبل کېي او معلم اول ګل به پوځي چاري لاس کې واخلي. په
دې سره به د طالبانو له وتلو وروسته اداره له طالبانو جدا ونومول شي.

ملا محمد عمر، طالبان او افغانستان

مولوي عبدالکبير اسامه او ايمن الظواهري ته د مرحوم انجينر محمود د یوه همکار په واسطه حال واستاوه چې هسي نه ننگرهار کې ستاسي پاتې کېدل درته ستونزې جوړې نه کړي، نو تاسو له مور سره د ازري له لاري د خوست او پكتيا پلو ولاړ شئ، خو هغوي وویل چې مور مشوره کړي په توره بوره کې پاتې کېږو. مولوي عبدالکبير ورته خواب کې حال ور واستاوه چې اول خو مور سره لاې شئ او که خامخا پاتې کېږي نو بیا تر توره بوره د خوګيانو د وزیرو تنګي درته بنه دی ځکه چې دا هم د ارزی او حصارک لور ته لار لري، هم د خاڅيو لور ته له پكتيارسره لار لري او هم د پاکستان پانه چنار پلو اوښتني شوای، خو هغوي بیا هم توره بوره غوره کړه.

دا وخت مولوي عبدالکبير ته د دفاع وزیر ملا عبیدالله - چې دا وخت لوګرکې و- حال راواستاوه چې له بناره ژر ووځئ او پام چې د لوګر پلو پر حصارک رانه شئ، ځکه چې لاره درته نیول شوې ده.

مولوي عبدالکبير مجبوره شو چې د پاکستان سرحد سره پر غونى لاره له خپلوا لسګونو ملګرو سره دوه ورځې مزل وکړي. له دوو ورځو مزله وروسته هغوي خوست ته خانونه ورسول او بیا مولوي عبدالکبير له یو خو تنو سره د پكتيا د ځدرابو سیمې ته لاړ. کله چې دوه ورځې وروسته مشرقي شورا ننگرهار ته رادنه شوه نو انوار الحق مجاهد یې د ولايت له ادارې لېږي کړ. د اطلاعاتو ګلتور رئیس یې وټاکه. د حاجي قدیر په مشرۍ مشرقي شورا پر ولايت حاکمه شوه. ورسره لغمان او کونړ هم د سیمه ییزو قوماندانو په ولکه کې راغل.

حاجي قدیر مولوي محمد یونس خالص - چې دا وخت د بدني ضعف له امله د خبرو هم نه و د جلال اباد قصر شاهي ماني کې ځان سره په یوه غونډه کې ګښواه چې وښي مولوي خالص هم د ده ملاتې کوي- خو مولوي خالص او زوي

ملا محمد عمر، طالبان او افغانستان

يې په جلال اباد کې د لنډ وخت تاکتیکي پاتې کېدو وروسته مهاجر شول او د امریکایي یرغل په خلاف يې د جهاد اعلان وکړ.

معلم اول ګل چې د طالبانو د واکمنۍ پر مهال هم د خلورمې لوا قوماندان و او زغرواله قوه يې سمبالوله، د طالبانو له وتلو وروسته هم د مولوي محمد یونس خالص او طالب چارواکو په مشوره پر خپله دغه دنده پاتې شو او مشرقي شورا هم د زاړه شناخت په وجه هغه لپري نه کړ.

کله چې پر توره بوړه د امریکایي الوتکو بمبار روان و او امریکایي مقاماتو داخلی قوماندانانو ته د Ҳمکنيو عملیاتو امر وکړ، دا وخت معلم اول ګل شیخ اسامه ته حال واستاوه چې زه له خپلو قواوو سره توري بورې ته درڅم. پر شاوخوا غرونو خطایي ډزې کوم چې د نورو امریکا پلوه قوماندانانو تر راتګه وړاندې تاسو ته د وتلو لار برابره کړم. شیخ دا خبره ومنله خو ځینې ملګري يې بیا هم بدګمانه وو.

معلم اول ګل همداسي وکړل او په دې سره يو شمېر نورو مخلصينو او معلم اول ګل دعربو مهاجرو کورنۍ له سیمې ويستلي. د مولوي محمد یونس خالص مرحوم کور د عربو د ميرمنو او ماشومانو لپاره پنا ګاه وه، د هغه کورنۍ د دغو ميلمنو تر اخیره بې ساري مرسته وکړه او په محفوظه توګه يې تر خپلو منزلونه ورسول، د شیخ اسامه او ډاکټير ايمن ظواهري لپاره يې داسي ترتیب جوړ کړ چې د حاجي عبدالاحد په نوم يوه مجاهد اسامه او ظواهري له توري بورې د ننګرهار تر وزیرو ورسول چې لار کې يو خل د ځایي توبکيانو له کمینه په لړ فاصله کې بېچ شول. له وزیرو ورسنه د ننګرهار تر بنباره معلم اول ګل هغوي ځان سره بوتلل.

ملا محمد عمر، طالبان او افغانستان

دا وخت د خارجی او داخلي منابعو ټوله توجه د شیخ اسامه او ظواهري لټون ته ووه. د مشرقي شورا په قوماندانانو کې خو مهمو کسانو لکه حضرت علي او زمان غمشريک پر معلم اول پوره شک کاوه. تر دي وړاندې چې معلم اول ګل دغه دوه عرب مشران کوم لور ته وباسي، حضرت علي د قوماندان معلم اول ګل لووا ته راهي او هغه مخاطب کوي چې دا خلک تا سره دي او امريكا يې خامخا غواړي او بنې به دا وي چې تسلیم يې کړي خو اول ګل په داسې حال کې چې په خو متړ فاصله کې يې د ډاټسنس په سیټ کې دواړه شیخان کښولي، حضرت علي ته ناخبری بنېي او انکار کوي.

دا وخت د حضرت علي یو تن وسله وال دغه موټر ته په ځیر ځير گوري. معلم اول ګل فيصله کړي چې که حضرت علي د موټر پر لور ورغى يا يې د موټر د لټون هڅه وکړه نو دي به يې خای پر خای ضربه کوي، خو بالاخره د قوماندان حضرت علي شک خيژي او له لوا وحی. له دي وروسته معلم اول ګل دواړه شیخان په خپل موټر کې د بهسودو پر پله د کونړ لور ته اړوي او هلته بیا نور مخلص قوماندانان دواړه شیخان غرنیو سیمو ته رسوي او په دي دول دواړه عرب مشران د دېمن له منګولو ڦغورل کېږي.

د کندهار د سقوط وروستي ګپې او له بناره د ملا محمد عمر وتل

مشريو خو څه وخت د نړدي او کلیدي چارواکو په تاکيد له مواصلاتي وسايلو کار نه اخيست، خو کله چې په شمال کې ماتې ګډه شوه، مشر په مخابره وینا وکړه او تر وروستي سلګۍ د مقاومت تلقين يې ټولو جنګي کربنسو ته ورکړ. بیا يې په رپیټر مخابره خان حاضر کړ. مرکزی مخابري د ټول هېواد په کچه هغه ته معلومات ورکول او هغه د مقاومت او دفاع لپاره تازه دمه تشکیلات کول. اخیر چې د کابل بنار هم طالبانو تخليه کړ. د لوی کندهار لپاره يې ځینې قوماندان غوره کړل چې د دي سیمې دفاع وکړي. هغه قوماندانانو او مشرانو چې د هېواد

ملا محمد عمر، طالبان او افغانستان

په نورو بروخو کې یې هر یو سلګونه جنگیالي د امریکا په بمباری کې له لاسه ورکړي وو، د خپلې تجربې له مخې ويبل: چې بنار او په بنارونو حکومت کول او ورسره دفاع و جګړه نوره ناشونې ده، هکه الوتكې معلوم مرکز او دفترونه په اسانۍ په نښنه کولای شي.

په دې جر و بحث کې ځینو د ملا محمد عمر خبره تاییدوله او ځینو سترو قوماندانانو د مقاومت لپاره نوي طریقه یعنې د حکومت او بنارونو پرېښودل غوره ګټل. بل پلو د قومي ملېشو حوصله لوړیدله. کابل، شمال او هرات سقوط کړي و. پر طالبانو سخت بمبار د امریکا ډېر بې زړه پلویان هم نور له طالبانو سره جګړي ته زپور کړل. بالاخره د قوماندانانو متزلزل دریغ او له مخالفینو سره د ځینو رابطې مشر دې ته اړ کړ چې دوى ته ووايی تاسو چې د ځان په حق کې هره پرېکړه کوئ، زه ستاسي خپل اختيار تاسو ته سپارم، خو کوم خلک چې تر اخيړه د بنار مینځ کې جګړه کوي هغوي دې له ما سره وي. زه تر وروستي سلګي جنګېږم یعنې د جنګ پرېښودو موجه او شرعاي دليل نه لرم.

په هغو قوماندانانو کې چې ملا محمد عمر سره یې تر وروستي سلګي د بنار دننه د جګړي او دفاع فیصله وکړه یوه هم د شمال د کربنې نامتو قوماندان ملا عبدالرزاق نافذ و چې د اروزگان او سېدونکۍ و.

ملا عبدالرزاق نافذ د تخار او مزار په فاتحانو کې شمارل کېدہ او سپنیز قوماندان و او له دې سره سره بې رحمه هم نه و. عاجز او خاکسار سړۍ و، له بیت المآل سره تر دې کچې محتاط و چې کله د کندهار له پرېښودو وروسته ملا محمد عمر هغه ته یوه لویه اندازه پیسې د دې لپاره ورکړي چې د خپل شخصي مصارفو په توګه او د بیا پیلېدونکې چریکي جګړي لپاره به یې مصروفوي، نو هغه له دې پیسو نه یوه روپې هم په شخصي مصارفو کې نه

ملا محمد عمر، طالبان او افغانستان

لکوله. ان چې کور کې بې د خوراک خه نه وو، د کلې خو مشرانو د هغه پلار ته خه پیسې سره تولې کړې چې د کور ژوند ورباندي روان کړي.

هغه ته په جګرو کې د زیاتو تکالیفو او بې خوبیو له امله د اعصابو تکلیف ور پیدا شوی و. د طالبانو د حکومت له سقوطه وروسته په پته کراچی ته د تداوی لپاره لار. هلته د مالی پخوانی وزیر اغا جان معتصم ورباندي تداوی پیل کړه. داکتر ورته وویل چې خو هفتې دې ارام او استراحت وکړي. معتصم هغه یوه ورڅ یوه قیمتی خای ته د خوراک لپاره بېولی و، هغه چې دا مصرف لیدلی و نو معتصم ته یې بد د د ویلی وو، تداوی یې مینځ کې پرینبوده او روزگان ته له رسیدو سره سم یې په مقاومت پیل وکړ، له خو میاشتو جګرو وروسته دامریکایی الوتکو په بمبار کې شهید شو.

د کندهار د سقوط پر مهال له عبدالرزاق نافذ او خو نورو قوماندانانو سره دا فکر پیدا شو چې که نور خلک جګړه پرېږدي او مور د بنار مینځ کې پاتې یو، هسې نه امویکایان الوتکو نه خه دا سې ترتیب جوړ کړي چې ملا محمد عمر له مقاومته وړاندې ژوندی ونیسي. ملا صیب ورته وویل چې که په بنار کې جګړه ناشونې ده نو د بنار جنوب لوري " محله جات" طرف ته وڅو او خپله وروستې جګړه پیلورو. نافذ وویل ملا صیب! دا ډول جګړه به خنګه روا وي چې یواخې زمور وژل کېدل په کې یقیني وي! بل ستا وجود د راتلونکي لپاره د مقاومت زړه دی، نو خه ضرورت دی چې ناکامه جګړه کې ئان قربانوو؟ ولې ستاسې د حفاظت تصمیم ونه نیسو او له بناره به ووځو، نور ملګري به هم راټول کړو؛ په نوي ترتیب به کارونه منظم کړو. دلته نور مور هیڅ نه شو کولای خو د ملا محمد عمر وروستې جمله دا وه چې د دې خونې تر دروازې دې راشی چې زه ورباندي وروستې ضربه وکړم. نافذ ویل کېدای شي ضربې ته وخت درنه کړي.

ملا محمد عمر، طالبان او افغانستان

بالاخره ملا محمد عمر د نافذ او ملګرو خبر ۵ ومنله. له دې وروسته ملا محمد عمر د هوانوردي وزير ملا اختر محمد منصور ته حال واستواوه چې چې د کندهار هوايي ډګر سره ميشتو عرب مجاهديونو ته ووايه چې مور له بناره وټو. تاسو بايد يواخي پرپنبدو. زمور غوبنتنه دا ده چې تاسو هم ځانونه وباسي. د عربانو د کورنيو او ماشومانو له بناره ويستل د ملا محمد عمر په غوبنتنه له دې نه يوه هفتنه مخکي پاي ته رسپدلي و، خو په عربانو کې هغه خلک چې خان يې تر وروستي سلګي جګري ته وقف کړي و او فدائي بریدګر هم په کې وو، هغوي پاتې شول.

دا وخت د دفاع وزير ملا عبیدالله په مشري سيد طيب اغا او حاجي امير محمد اغا په شاولي کوت کې له کرزی سره ليدي وو او ملا نقيب ته يې د بنار سپارلو پر سر موافقه کړي وه، خو بيا وروسته امريکايانو د شپږزي په مشري ملا نقيب پرپنښود او بنار يې شپږزي او ورسره مليشو ته وسپاره.

خنګه چې ملا محمد عمر او د عبدالرزاق نافذ په مشري، نورو ملګرو د کندهار بنار د کرشک اډې خوا کې په خپل وروستي مرکز کې اړولي وو، ملا عبدالرزاق نافذ په دې قادر شو چې ملا محمد عمر قانع کړي چې زابل ولايت ته لار شي. د کندهار تر نیولو يوه ورڅه وړاندې ملا محمد عمر له خو وسله والو ملګرو سره زابل ولايت ته لار او د سرخگانو په سيمه کې يې د زابل د طالبانو ځينې مهمه قوماندانان راوغوبنتل. د جګري د بیا پیل پر طریقه او طرز يې ورسره مشوره وکړه. هغه طالب قوماندانان چې په دې غونډه کې وو اکثر يې اوس په دنیا کې نه شته. لکه عبدالرزاق نافذ، ملا روزي خان، ملا محمدګل نيازی او ځينې نور. ملا محمد عمر دوي ته له ورستيو هداياتو وروسته له خو خاصو ملګرو سره له سروګانه د سیوري او شینکي ولسوالیوته لار، خو امريکانو د طالب چارواکو د نیولو او وژلو هڅوته زور ورکړي و، چې په دې کې يې په اسلام اباد

ملا محمد عمر، طالبان او افغانستان

کې د طالبانو سفير هم د یوه دипломات په توګه معاف نکړ، بلکې د یوه نظامي
قوماندان په دود یې اسیر کړ.

د عبدالسلام ضعيف نیول او سپارل

د کندهار له سقوطه وروسته په اسلام اباد کې د افغانستان سفير ته د کوربه
هېواد ټینې شبکو ویلي وو چې تا ته د یوه دипلومات په توګه اصولي خطر نه
شته، ارام او سه خو بیا هم بناغلی ضعيف کومې سرحدی سیمې ته تللى و او
له هر چا سره یې اړیکې شلولي وي. د هغه یوه پېژندوی چې ده پېښه باور
لاره، ضعيف ته په پونښتو او پلتینو خان ور رسولۍ و او اطمنان یې ورکړۍ و
چې بېرته اسلام اباد ته خپل کور ته ځان ورسوه! ما له کوم بهرنې هېواد او
ځینو بشري ادارو سره ستا د پنا اخیستلو او حفاظت خبره کړي ده. ضعيف په
همدي خوشیاوری په لوی لاس اسلام اباد ته راوغوبنتل شو چې سی آی اې
یې ونیسي.

د ضعيف دغه ملګرۍ احمد راتب نومېږي او د حامد کرزۍ له نړدي خپلرانو دي
او د سی آی اې د سازمان خفيه غړي دي، خود کاروباري او سیاسي لینونو په
توسط یې د ضعيف په زړه او دماغ کې د یوه وفادار ملګرۍ په توګه خای
موندلای و. د معادن او صنایع وزیر مولوي احمد جان وايې خو خله مې په کابل
کې له راتب سره په افغانی کالیو کې یو امریکاکې لیدلې و چې راتب به چارواکو
ته د بې سیم تلفون د کمپنۍ یا د نفتو د انجینېر په توګه معرفې کاوه. اوس
راته جوته شوې چې هغه د سی آی اې غړي و.

ضعيف د مشرف په امر آی اس آی- سی آی اې ته په پېښور کې وسپاره، چې
بیا همغه وشول چې بناغلی صغيف یې په اړه ټوله کيسه په خپل کتاب کې
لیکلې ده. په تولیزه توګه څه چې له ضعيف سره وشول دا د بشر په تاریخ کې
د یوې دولتي ادارې لپاره کم ساري جنایت و او د پاکستان لپاره یوه داسې

ملا محمد عمر، طالبان او افغانستان

شرم اوره پیښه وه چې د یوه اتومي هېواد په توګه د پاکستان لپاره دومره ستره سرتیتی بنايی په تاریخ ډیره کمه بېلگه و لري.

حینې طالب چارواکي له چین سره د روابطو د هڅو ناکامونکي او افشاگر هم راتب ګنې. چې کله د امریکا د فشارونو د زیاتېدو پرمهال مشتابه د ملا محمد عمر په امضاء د چین ولسمشر ته لیک واستاوه. غونبنتل یې د عبدالسلام ضعیف په لاس د په اسلام اباد کې د چیني سفارت له لاري له چینايي مقاماتو سره د خفيه تماس په لړ کې دغه لیک د چین ولسمشر ته ورسوي.

ویل کېږي چې بناغلي ضعیف دا لیک راتب ته ورکړۍ او راتب بنايی سی آی اې خبره کېږي وي چې له امله یې چینایانو ناخاپه شا ته قدمونه واخیستل. کله چې عبدالسلام ضعیف له بنده خوشې شو نو افغانستان ته په راتګ د کابل ټولی ډګر ته راتب خو قیمتی موټر د هغه استقبال ته وروستل چې غالبا همدا موټر به هم د سی آی اې په پیسو رانیوں شوی وو. د راتب ربنتینی خبره او سناغلي ضعیف هم پېژندلې خو له مجبوريته بنکاره څه نه شي ويلا!

بل خوا راتب چاته ویلی و چې زما هدف د ضعیف داسې سپارل نه و، چې هغه امریکا ګونتنامو ته یوسی، بلکې ما غونبنتل چې له لنډه زندانه وروسته ضعیف سپین شي او له ماسره یوځای کابل کې په بزنيس بوخت شي او د ژوند چارې په عادي ډول پر مخ بوزي، چې دا خبره نو د خالد پښتون هغه بهانې ته ډير ورته ده چې د متوكل په اړه یې کوله، خو نه متوكل او نه هم ضعیف په دومره اسانی خلاص شول، بلکې دواړو یې سخت او درانه زندانونه وګالل. خو وروسته په کابل کې د دا ډول زړو طالبانو په شتون سی آی هم خوبنه وه، ترڅو داسې طالب چارواکي چې کوم خطر ترې نه لیدل کېږي د طالب پدیدې نامستقيم ادرس او تشن سمیول وګرځې، هغوي داهداف هم لاره چې دا ډول زاره طالب چارواکي به افغان حکومت او خارجي قواوو ته د ملايانو د جلب او جذب دروازه شي.

ملا محمد عمر، طالبان او افغانستان

له سقوطه وروسته لومړی مقاومت او لومړی سنگر

کله چې طالبانو د هېواد تولې برخې پربنودې او نور د تېر واکمن نظام مقابله تقریباً صفر شوه، نو درې میاشتې وروسته د ۲۰۰۲ د مارچ په دربیمه امریکایانو د پکتیا د زرمت شاهی کوت دره کې د طالبانو د یو ستر مرکز پر ضد عملیات پیل کړل. د ۱ د ملاسیف الرحمن منصور جهادی مرکز و چې د امریکایی یړغل په وړاندې جهاد لپاره بې تاکلی و. سیف الرحمن منصور د مولوی نصر الله منصور دوهم زوی و.

مولوی نصر الله منصور له کمونیستی کودتا وروسته په مهمو جهادی خپرو کې ګنبل کېدہ چې د حکمتیار او ربانی ترمینځ بې د جهادی صف پر مشري اختلاف ختم کړ او په دواړو بې مولوی محمد نبی د مشر په توګه ومانه او دی خپله د نوي تنظیم حرکت انقلاب اسلامی مرستیال شو. وروسته چې ربانی او حکمتیار بېل شول او سیاف هم دا وخت له کابله راغی؛ مولوی صیب خالص هم خان ته تنظیم جوړکړ. نو مولوی منصور بیاهم د مولوی محمدی مرستیال و. خو کله چې د مولوی محمد نبی په مشري حرکت کې د بې مسئولیته خلاکو شتون، ناوړه حرکاتو، مالي بې پرواړي، د رهبریت ضعف، قرابت پالنه او په هر څه کې د محمد نبی صیب د زامنو مداخله زیاتنه شوه، نو مولوی منصور هم ورنه بېل شو. خو د هغه تنظیم په پاکستان کې د نورو تنظیمونو په اشاره د رسمي تنظیم په توګه ونه مثل شو، چې پاکستانی مقامات هغه ته د وسلو او مهماتو سههم ورکړي. د هغه ستر تنظیم په په وړه جبهه بدل شو او هغه مجبور شو چې ایران ته مخه کړي چې دا وخت ایران هم د افغان جهاد ننګه کوله، خو د ایران مرستې سنيانو ته دومره نه وې چې یو ستر تنظیم ورباندې اکمال کړي، نه هم ایران د ټولې غربی او عربی نړۍ په خبر خوک اکمالولای شوای.

له همدي امله منصور خپله جبهه، دفترونه، مدارس، مطبوعات او د تربیت او روزنې پروګرامونه په ډپرو کمو امکاناتو ډېر فعاله ساتلي وو. هغه له ځوانې طبقې څخه د خدمت اخیستلو ځانګړي استعداد دلود.

ملا محمد عمر، طالبان او افغانستان

مولوي منصور د نورو ترخنگ خپل زامن هم د جهاد په روحیه توبیه کړل.
هغوي کوم باندیني ستر پوهنتون ته هم خپل زامن وانه ستول، بلکې کله چې
هغه ته په بهر کې همداسي فرستونه په لاس ورتل، نو هغه به خپل زامنو ته
ویل : په کومو مدارسو کې چې د عام افغان زوي درس ویلی شوای همغلته به
تاسو هم درس واياست.

مود په کشتربو کې د شوروی ضد جهاد پر مهال د مولوي منصور دفترونه،
کور او مدرسه ليدلي وه. هغه به په درې سوه پاکستانۍ کلدارو په کرايه کور
کې او سپده چې پر دروازه به يې پرده خورنده وه، خو له همدي کوره به دومره
پاک او نظيف راووت لکه له شاهي قصره چې کوم شهزاده راوشی.

هغه په شخصي ژوند کې، منظم، باسليقه او زحمت کشه سپې و. استراحت يې
نه خوبناوه. پېښور کې په درس، تربیت او دفتری کارونو بوخت و، په هپواد کې
دننه به په سنګرونو کې و، زامن يې خان سره تل سنګرونو ته بېول.

کله چې کابل ته مجاھدين دننه شول او له حکمتیاره علاوه شبېرو تنظیمونو په
حکومت کې برخه واخیسته. دا وخت مولوي منصور هم کابل ته لاجر. د جهاد
ساحه يې پکتیا وه. د ګردېز په نیولو کې مولوي منصور ځانګړي رول ادا کړ چې
دغه فتحه منظمه وي او ګردېز د خوست په خېر چور او تالان نه شي. له
همدي امله يې د سترې محکمې د مرستیالي پر خای د پکتیا ولايت غوره کړ
چې له امله يې د ګردېز ټول غنيمت شوي زغرهوال ټانګونه د اره کېدو او
خرڅېدو پر خای ترميم کړل. یوه مجھه زوهه يې ورنه جوړه کړه. د دې قوي
قوماندانۍ سيف الرحمن منصور ته ورله غاري وه چې خپله هم ټانګښت و او یو
درجن ملګري يې هم وروزل چې بیا د طالبانو په واکمنۍ کې د ټانګونو چلولو او
توبچي چاري تر ډيره د سيف الرحمن په غاړه وي.

مولوي منصور د رباني رژیم نه د ولايت د پیسو سههم راووړ او په دې کې هغه
قوماندانو ته چې د بې نظمي، چور او تالان شوق يې لاره ډېږي نغدي پیسي

ملا محمد عمر، طالبان او افغانستان

ورکولې چې د ولایت مرکز یې په همدي له بې امني او خودسری ساته. د هغه نړدې ملګري وايی چې منصور صib دغه پيسې یوه هم پر خان او خپله کورني نه مصروفلي . تر دي چې د سورلي موټر یې هم یو تاجر ورته رانیولی و. د طالبانو په واکمنۍ کې د هغه قرضونه ملا محمد عمر خلاص کړل. تر دي وخت یې زامنوا دومره مالي توان نه درلود چې د پالار قرضونه ادا کړي.

د مولوي منصور یوه بله خانګړتیا دا وه چې د هغه شخصیت ملي بنیه هم لرله، خکه هغه درسونه ټول په افغانستان کې له افغاني ملايانو لوستي وو او له خپلو خلکو سره مزاجا بلد و. کله چې هغه د مجاهدينو د حکومت پر مهال غزنې او زابل ته سفرونه وکړل او هلتنه یې غونډي وکړي، هرڅوک په دې پوه شول چې هغه به ډېر ژر د دي سیمې ولسوونه او علماء له خان سره ودروي او له دي وړاندې چې په پاکستان کې هغه ته چا مخه نه ورکوله، اوس په خپل وطن کې له هغه سره ماديات هم پیدا کېدای شي چې دا به په خو ولایتونو کې د نورو تنظيمونو اثر صفر کړي.

په دي اړه تر تولو ډېره اندېښنه له بناغلي حکمتیار سره وه او هغه مزاجا هم د خپل حریف د وھلو او ترور تاریخ درلود. له همدي امله منصور د هغه لپاره ټارگت و. کله چې مولوي منصور له کابله په عادي ډول ګردېز ته روان و او د ولایت سهم او بودیجه یې هم خان سره موټر کې اخيستي وو. حکمتیار ورته لار نیولې وه. منصور چې له حکمتیار سره یې پیښور کې په یوه کاسه خورلي وو او د ګډې مبارزې ملګري یې و، کله یې هم فکر نه کاوه، چې حکمتیار به د هغه سپکاوي کوي او د مرګ ګوابن به ورته کوي.

دا وخت چې د مسعود او حکمتیار تومینځ کابل کې جنګ روان و نو د منصور یو وسله وال هم په دي جنګ کې نه و او نه هم مولوي منصور د داخلې جنګ جواز ورکاوه.

ملا محمد عمر، طالبان او افغانستان

د چاراسیاب پر جنگی کربنه -چې پر توغندیو تری د کابل میندې بور بدې - حکمتیار د هغه موټر ودراوه او هغه يې له موټره بشکته کړ، ترڅو ساعتونو يې بندی کړ. د موټر په باډۍ کې پرتې پیسې د حزب نیستی خپلیو قوماندانو داسې لوټ کړې چې حکمتیار هم پږې خبر نه شو. د کابل يو سیمه يېز قوماندان د دې پېښې په اوه وايی چې د مولوی منصور له راتګه وړاندې د تور مولوی صاحب (مولوی نظام الدین) د سپړيو له خوا حکمتیار ته پتې راپور ورکول شوی و چې له مولوی منصور سره نغدي پیسې دی. خو د تور مولوی صib نړدې کسان دا تور ردوی او پروپاګندې ګنې، ویل کیدل چې مولوی صib نظام الدین ظاهرا له مولوی حقاني سره و، خو اصلی ملګري يې له حکمتیار سره وه او غوبنتل يې چې د حکمتیار په مرسته د ګردېز نبار تر خپل واک لاندې راولي. دغه قوماندان وايی چې د پیسو د چور پر وخت د حزب يو قوماندان ملک نذير چې یواخې و او نور سپړي يې نه وو، د دې لپاره چې له پیسو محروم نه شي، د پیسو په یوه بوجی سربېره پربوت چې خوک يې رانه وانه خلي، خو نورو حزبي پاتکيانو هغه په زور لېري کاوه چې کله هغه پنجې کلکې کړې نو یوه وسله وال تر ناوړه ځای ونیو او لېري يې کړ!

له بدہ مرغه د بناغلي حکمتیار په خیر سخت دریخې لیدر په وړاندې په دومره وحشیانه ډول د پیسو چور او بیا د حزب د نسبتاً نیکنام قوماندان حاجي کشمیرخان پر پاتک دا ډول لړزونکي حرکات د دي حکایت کوي، چې داخلې جګړې له بنکيلو غاپو د قاتلانو ترڅنګ لاره وهونکي لوټ ماران هم جوړکړي

99

د پیسو له چوره وروسته بیا د مولوی جلال الدين حقاني په همکاري، دا محاصره ماته شوه. مولوی منصور کابل تلویزون سره د دې بند په اوه خپله مرکه کې وویل: "دوى راته وویل مور تاسې وژنو، ما ورته وویل چې مور ته

ملا محمد عمر، طالبان او افغانستان

داسيي درس راکول شوي چې مرګ او ژوند یواخې د الله په لاس کې دی". دې ته ورته پېښه له مولوي محمد یونس خالص سره هم شوې وه چې د حکمتیار د قوماندان زرداد له خوا په سروسي کې درول شوي او او بیا د مولوي جلال الدین حقاني د ورونيو په مینځګړنوب یې لاره خوشې شوه، خو مولوي خالص یې له موټره نه و کوزکړۍ، حکه چې هغه د قوماندانو او گن شمېر وسلوالو په يو ستر قطار کې روان و.

میاشت لا نه وه پوره چې د کابل ګردېز پر لار د مولوي منصور پر موټر چاودنه وشوه او له هغه سره دي موټر کې د لوګر یو تن مشهور دیني عالم مولوي ظبطو خان هم ژوند له لاسه ورکړ. د مولوي منصور د ترور په اړه یو اټکل دا و چې ماین په همدي لار کې ورته خبن شوې او بل اټکل دا و چې د حکمتیار له خوا د نیولو پر وخت د هغه موټر کې ماین خای پر خای شوې و. کله چې د مولوي نصر الله منصور موټر پر ماین والوزول شو نو د حزب سیمه یېزو قوماندانو پر مخابرو یوه او بل ته مبارکۍ ورکولي.

کله چې د طالبانو له خوا د چار اسياب سیمه ونیول شوه نو د طالبانو په مخکنېو څواکونو کې ملا سیف الرحمن منصور هم د قوماندان په توګه و. د سیف الرحمن منصور له یوه ملګري مې اورېدلې چې هغه د حکمتیار له تېښتې وروسته د هغه کور ته ورغى او د هغوى کورنى جامي او مخصوص پاتې شوې سامان یې خادر کې پېت کړ. بیا یې یو بلدي کس پیدا کړ او امانت یې ورکړ ورته ويې ويل: "دا ورسوه او حکمتیار ته ووايې چې ما ته ستا عزت د خان عزت بنکاري. تا زما د پلار لاره نیولې وه او بیا دې د هغه توهین کړي و خو ما ته پلار همداسي تربیه راکړې چې ستا عزت هم خپل عزت ګئيم!"

سیف الرحمن منصور د منصور پلار تر تربیې لاندې لوی شو او بیا یو جنګیالی ترې چور شو، خو داسي جنګیالی نه و چې رحم او انصاف ونه لري. هغه د

ملا محمد عمر، طالبان او افغانستان

شپې د اوږدو لوئخونو عادت درلود. د بیت الماں له پیسو او موټر سره بې د افراط تر حده احتیاط کاوه. یو ملګری بې وايې چې د خپل ورور په واده کې بې له دې امله گډون نه کاوه چې د ده حکومتي موټر په کې د شخصي سورۍ لپاره استعمال نه شي.

کله چې د نومبر په دولسم دفاع وزارت د کابل د تخلیې پربکړه کړي وه او وسله وال طالبان له کابله د وتلو په حال کې وو. ویل کېدل دا پربکړه د یوې خفيې معاهدي له مخې چې وتونکي طالبان به نه بمبار کېږي شوې وه، خو دا وخت دوه نامتو قوماندانان له دې پېښې ناخبره وو چې یو یې مولوي جلال الدین حقاني او بل بې ملاسیف الرحمن منصور و. دواړو له کابله تر وروستی سلګۍ د دفاع هود درلود چې له دې پربکړې په خبریدو یې سخت احتجاج وکړ، خو دا وخت احتجاج هم بې ګټې و.

هغوي دوه په دوه نه شوای کولای چې دا دفاع جاري وساتي ځکه چې د اکثریت وسله والو په وتلو بنار له یو دول ګډو دي سره مخ و. دوى دواړه د دې لپاره چې کوم خوک یواحې پاتې نه شي او همداراز په روغتونونو کې زخمی طالبان راټول کړي، وات په وات وګرځبدل او له تولو وروستی دوى له بناره ووتل.

مولوي جلال الدین حقاني په خوست کې د مقاومت لپاره په تیاري بوخت شو او سیف الرحمن منصور د خپل پلار د شوروی ضد جهاد د وخت د شاهي کوت غره مرکز بېرته فعاله کړ چې دلته د امریکائی یرغل په خلاف د جهادي فعالیت لپاره ځان او ملګري چمتو کړي.

د دغه دواړو قوماندانانو له خوا د جنوب او شرق له لوري راتلونکي عرب مهاجر او د هغوي کورني خوندي ځایونو ته رسول کېږي. ملا سیف الرحمن منصور د

ملا محمد عمر، طالبان او افغانستان

وزیرستان ملا نیک محمد سره په گډه همکاری د عربو او نورو خارجی مهاجرو کورنۍ وزیرستان ته رسولې او هلته یې د سیمې د خلکو په مرسته ځای پرخای کول. ملا نیک محمد له سیف الرحمن منصور سره د قرغی په فرقه کې د فرد په توګه خدمت کاوه او نبردې ملګري یې و.

مولوي جلال الدین حقاني د امریکایی الوکو په بمبار کې هغه وخت سخت تپی شو چې د خوست د نادرشاکوت ولسوالي د زنخیلو په کلې کې د سراج الدین په کورکې د مقاومت لپاره په پروګرام جوړولو بوخت و. د هغه له زخمی کیدو وروسته یې زامنود خوست پر ځای د پولې هاغاړه د جهادی مرکز په توګه غوره کړه او له هغه ځایه یې منظم عملیات پیل کړل. ملاسیف الرحمن منصور شاهی کوت غر خپل وروستی سنګر وګرځاوه او له ځان سره یې خارجی مجاهدین هم ملګري کړل.

د ۲۰۰۲ پیل کې په سیمه کې د امریکا جاسوسانو د دغه مرکز خارنه پیل کړه چې په دې کې مشهوره خېړه د طالبانو یو پخوانی مرستیال وزیر عبدالحکیم منیب و چې د شاهی کوت د جګړې په پښېدو کې یې مخکښ رول درلود. منیب د پکتیا د زرمت اوسبدونکۍ و، په نوی خوانی کې له رحمت الله واحدیار سره نبردې و چې له همدي امله یې ځان د مولوي منصور له پلویانو ګانه. د طالبانو په تحریک کې هغه بنې نوم نه درلود. یو څل د یوه موټر د پټولو په موضوع کې سخت بدنام شو، خو بیا هم د څه نا څه استعداد په وجه په تیټو څوکیو کې مسئول پاتې شو.

له امریکایی یړغله وړاندې هغه د کندهار د یوه پخوانی جهادی قوماندان ملا ملنګ په واسطه له سی آی ای سره اړیکه لوله چې کله امریکا یړغل وکړ، هغه د ملا محمد عمر په خلاف له مطبوعاتو سره خبرې وکړې او د یړغل په پلوی یې فعالیت پیل کړ. یو څل چې تازه یې مطبوعاتي خبرې کړې وي، طالبانو ته

ملا محمد عمر، طالبان او افغانستان

په گوتو ورغی خو ځان بې په دې خلاص کړ چې زه پاچاخان ځدران وټرلډ او په زور بې راباندې خبرې وکړي، خو وروسته سیف الرحمن منصور د هغه په نیولو پسې ډېر کوشش وکړ.

منیب له یوې خارجی زنانه سره د ګردېز په بنیار او اطرافو کې ګرځښدو، د شاهی کوت د مرکز په اړه به بې معلومات راجمع کول او هغه به بې بیا امریکایی مقاماتوته رسول. د شاهی کوت له جکړې وروسته منیب په مال او خوکۍ ونازول شو، خو منیب چې له یوې خوا بې د سیف الرحمن پر مرکز برید کې د امریکایانو همکاري کوله، له بلې خوا بې ډېر پکتیاوال او زرمتي شیخان او عام ملايان د عمرو او حجونو په بدل کې بېرته د ځان ملګري او ثناخوان کېل! چې له بدھ مرغه نن- سبا ملا او شیخ ته د رشوت نوې طرقه حج او عمرې لېږل هم دي؛ د ادول حجونه او عمرې یواخې د ریا او شهرت لپاره وي، خو په بدل کې بې چارواکې د خپلې دفاع لپاره مفتیان پیداکوي او دغه د رشوت حاجیان او عمریان بیا خپل حج هم د دا ډول چارواکو د سپیختلтиما دلیل گنی!

دی مجبوب د زمانې د کلیسا واعظان

شیطان له ټولې شیطانیه په یو دم پاکوی

د نیمې لارې دوست جلال وخته دا څه وشول

په خوله د توري له زخمونو نه ملهم پاکوی

(فضل ولی ناګار)

د امریکایانو له دقیقې جاسوسی وروسته پر شاهی کوت د بريد پلان جوړ شو.
د ۲۰۰۲ د مارچ د میاشتې په دربیمه عملیات پیل شول. تر امریکایی بمباری

ملا محمد عمر، طالبان او افغانستان

لې وروسته افغان قواوی دغې جګړې ته واستول شوې چې د سیف الرحمن له خوا له ژوندي نیول کېدو وروسته دغه سلګونه جنګیالي بېرته خوشې شول.

په دې جګړه کې د اټکل خلاف امریکایي قواوو په لومړي څل ستر تلفات ولیدل او لویدیزو رسنیو د امریکایي قواوو لپاره دغه تلفات د ويتنام له جګړې وروسته لومړي ستر تلفات ونومول. که خه هم امریکایي ځواکونو یواځې د دوو الوتکو نسکوربدل او د اتو امریکایي عسکرو مرګ او د یو شمېر نورو زخمی کېدل تایید کړل، خو د سیمې خلکو او د جنګ عینی شاهدانو د ګنيو الوتکو د نسکوربدو او تر سلو زیات امریکایي عسکرو د مرګ شاهدی ورکوله.

محمد قاسم حليمي چې په باګرام کې هغه وخت بندی و، په دې اړه یې ويل چې زماسره بلدي یوې امریکایي پېړهدارې عسکري د دې جنګ په لومړي ورخ ژړل او ويل یې چې په پکتیا کې زموږ عسکرو ته درنه مرګ ژوبله اوښتې او تر دې مهاله خلوبښت جنازې باګرام ته راولې شوې. جګړې دوه اونۍ دوام وکړ د ملا سیف الرحمن له شهادته یوه ورخ وروسته جګړه پاڼي ته ورسپدہ، خو په دې جګړه کې د ملا سیف الرحمن له خپلو ملګرو ډېر کم کسان ژوندي پاتې شول، د سیف الرحمن په مهمو قوماندانو کې مولوي محمد یوسف او مولوي فدامحمد جواد و چې له ده سره یو خای شهیدان شول.

دې جګړې امریکایانو ته په لومړي څل دا احساس ورکړ چې له افغانانو سره مخامنځ جګړه له سترې او پیچیده تیکنالوژۍ سره سره ډېره گرانه ده او همداراز یې په طالبانو کې د مقاومت روحيه پیدا کړه او له هغه وروسته ورو ورو د یرغل پر وړاندې مقاومت سر اوچتاوه خو د دې مقاومت لومړی سمبول او جنګي ستوري ملاسيف الرحمن منصور و. د هغه مړينه د وسله والو د روحيې د لوړوالي لپاره د هغه د ملګرو له خوا تر کلونو پته وساتل شوه.

ملا محمد عمر، طالبان او افغانستان

د سیف الرحمن منصور له شهادت نه وروسته بې ورونيه د هغه د سنگر او دلې په پیاوړتیاکې بریالی نشول، چې ویل کېږي د کمې تجربې، کمزورو مشاورینو او د خدام الفرقان د Ҳینو غزو سره اړیکو د هغوي جګريزه او مقاومتي روحيه کمزوري کړه، په بدل کې بې په سیمیزو او شخصي ستونزو کې مصروف شول.

خو د دې په پرتله د مولوي جلا الدين حقاني زامنو خپل مقاومت موثر، پراخ او په نیم هیواد بې سیوری وغوراوه. خو په مجموع د ۱ دواړه کورنۍ د موثر مقاومت او نیمي کورنۍ د قرباني کیدلو په وجهه په خپلو پیروانو کې بې کچې محبوبیت لري.

د خدام الفرقان ګوند اعلانول

د امریکا د یړغل په نتیجه کې د طالبانو د واکمنی له نړبدلو وروسته خوک د سیف الرحمن منصور غوندي غرونو ته د مقاومت په نیت وختل. خوک د پاکستان سرحدی سیمو ته لابل او پېت په پتیه بې ژوند کاوه. یو شمېر ملکي چارواکي د پاکستان بنارونو ته مهاجر شول او هغه عام طالبان چې د حامد کرزی له ډاډ ورکولو وروسته خپلو کلیو او کورونو ته ستانه شوي وو، د امریکایانو او د هغوي د پلوي افغان ملېشو له خوا د نیولو او تعقیب له لاسه هر هغه لور ته تیټدل چې شپه بې تېریده، چې له همدي امله سپړۍ ویلای شي چې ډېر ناست خلک د امریکایانو، شمالی ټلواли او خایي توپکوالو د ناوړه چلنډ له امله بیا مقاومت ته اماده شول. دوى پوه شول چې که پر کور کېښ هم بې عزته کېږم، د زندان او مرګ ګوابن سره مخامنځ يم. تر دې راته دا غوره ده چې په تشن لاس دېښمن ته خان په لاس ورنه کړم.

بل پلو ته هغه د مینځني کچې چارواکي چې په پاکستان کې بې د شوروی ضد جهاد له وخته کورونه او فامیلونه او سپدل، دوى ته د پاکستان له خوا وویل

ملا محمد عمر، طالبان او افغانستان

شول چې د کرزی د حکومت ملاتر وکړي او له طالبانو پرېکون اعلان کړي. دا وخت کرزی له پاکستان سره ډېرې تودې اړیکې لرلې او کورنۍ یې په همدي نېدې وخت له کوتې کابل او کندهار ته نقل شوې وه، آن چې په لوړیو انتخاباتو کې په پاکستان کې د کرزی په ګټه افغان مهاجرینو هم رایه واچوله او زمینه ورته د پاکستان حکومت برابره کړه.

پاکستان د امریکا په ایتلاف کې و نو څکه یې په پته د ورغلیو طالبانو په اړه څرګنده پالیسی د طالبانو بندیانو، سپارل او له کرزی سره ملاتر ته اماده کول و.^{۵۵}

مولوی ارسلان رحماني، عبدالحکيم مجاهد، حبیب الله فوزی، رحمت الله واحدیار، حاجی احمد هوتك، سهیل شاهین او مولوی عبدالستار صدیقي د امین جان مجددی په مشری د خدام الفرقان په نوم تنظیم اعلان کړ. خدام الفرقان د یوه پخوانی نهضت نوم و چې له دوهمې افغان انگليس جګړې وروسته د برتانیې د سیاستونو خلاف او د دینې ارزښتونو د ساتني په نیت د علماء او روحانينو له لوري تاسیس او تر کمونیستی کوټتا پوري فعال و.

خو د دې نوي سمبلیک خدام الفرقان اصلی بانيان ملا ارسلان او حاجی احمد هوتك ګنيل کېدل، چې تشن یې امین جان مجددی د یوه سمبل په توګه استعمال کړ. ارسلان رحماني خیرک او موقع شناسه سپړی و. هغه د رباني او طالبانو په حکومتونو کې هم د وزیر او مرستیال وزیر په خوکیو کار کړي و او د کرزی په اداره کې هم سناتور شو. ارسلان رحماني په پاکستان کې د پراخ جایداد مالک و، هغه او واحدیار د حرکت له هغو شپېتو تنو وو چې د شوروی ضد جهاد پای کې د پاکستان د جمهور رییس غلام اسحاق خان له خوا د پاکستان تابعیت ورکول شوی و.

ملا محمد عمر، طالبان او افغانستان

رحماني د شوروی ضد جګړي پر مهال د پکتیکا ولايت نامتو جهادي قوماندان و، خو وروسته د مهاجرو او مرستندويه عربانو ډېر وسایل او جايداد ورپاتې شو. دا هم ویل کېږي چې د جهاد پای کې هغه ډېره زياته وسله هم وپلورله چې له امله یې ډېر شتمن شو او د پاکستان پلازمینه کې یې د نور جايداد ترڅنګ د سبزيو او تازه میوو یو ستر کولډستور (سوپځای) هم درلود.

له دې سره هغه د رباني او طالبانو د واکمنۍ پر مهال کابل کې ډېر کورونه او دوکان سرايونه رانیولي وو. له هغه چا پوبنتنه کړي وه چې کابل ته د بېرته ورتلو دومره زياته تلوسه ولې لري؟ ده ورته جواب کې په ټوکه ويلى وو چې ما ټول جهاد په همدي سرايونو او مارکيټونو بدل کړ، اوس که رانه پاتې شي، نو دواړه به مې خطا شي.

ملا ارسلان پر اميں جان مجددی دا کار وکړ، خو هغه یې هسي استعمال. کړ اصلی لاسته راوونه یې خپله وه چې له دې لاري یې له ځانه طالبي پوستکي ېږي کړ او په بدله خرمون کې کابل ته ننوت. له هغه وروسته د دوي له دلي مرحوم مولوي عبدالستار صدیقي د تنظیم په حقیقت پوي شو او ورنه جلا شو، چې بیا یې په ۲۰۱۶ کې له ملا اخترمحمد منصور سره بیعت وکړ او د ۲۰۱۷ په سر کې وفات شو.

له دوي سره دا وخت مالي مرسته هم وشوه چې يا خو پاکستانی ادارو له خپل لوري دا پيسې ورکړي یا بنایي د لويدیزو ادارو له خوا د هغوي په لاس ورته ورکړل شوي وي، خود دې پرځای چې دا مرسته د تنظیم پر فعالیت مصرف شوي واي د دوي ترمینځ د ناندريو سبب شوه. حاجي عبدالرحمن احمد هوتك په پيسو کې د کمې برخې پر سر مرور شو او پر کور ګښاست. ملا ارسلان ټولو ته مشوره ورکړه چې دا پيسې باید پر یوه روزگار بندې شي. ملګرو یې ورته ووبل موږ په کاروبار تر تا بنه نه پوهېږو، ته یې راته بندې کړه. ملا ارسلان ورته

ملا محمد عمر، طالبان او افغانستان

وویل چې اوس د کچالو د ارزاني سېزن دی، زه به پري زرگونه ټنه کچالو رانیسم په خپل کولډستیور (سپړخای) کې به یې کېردم تر قیمته کېدو پوري به ډېری پیسې وګتی او تاسو به ماته په دې پیسو کې د کولډستیور کرايه راکړئ. کله چې سېزن تېر شو نو کچالو نور هم ارزانه شول، تجارت تاوان وکړ، خو ملا ارسلان خپله کرايه وصول کړه. دغه تاوان بیا وروسته د دوی په نړدې حلقة کې په یوه توکه او ضرب المثل بدل شو: چې ویل به یې د افلانی کار هم داسي تاوان وکړ لکه د خدام الفرقان کچالو!

بل پلو د اوخت د امریکا د ډیرغل او پاکستان د فشار او رسمي دریئ له امله یو شمېر نورو طالب چارواکو هم هڅه وکړه چې د کرزی له ادارې او امریکایانو سره روغه وکړي، خو بریالي نشول.

د طالب چارواکو د تسليمېدو لپی

د عدلې په وزیر ملا نور الدین ترابي په مشري یوه ډله طالبان د ۲۰۰۲ مارچ کې د کندھار والي ګل اغا شېرزي ته ډرغل چې په دې کې د طالبانو د پخوانۍ عالي شورا غړي ملا محمد صادق، د هرات د قول اردو قوماندان ملا عبد الحق، د اداره امور ریيس ملا سید محمد حقاني او خو نور ټیټه طالبان وو. کله چې ګل اغا شېرزي په دې پوه شو چې دغه طالب چارواکي امریکا نه بنې او د بندیانو په توګه یې ګواناتناموته رسوي، نو دوی ته یې پیسې ورکړي او ورته ويې ویل چې امریکایان مو نه پرېږدي، ځانونه پېرته غایب کړئ.

د امریکایانو دغه ډول توند غېرګون او له دې سره د ځایي قوماندانانو له خوا د طالبانو د کورنيو ترتیلو له نوي مقاومت سره ډېره مرسته وکړه او هر طالب مشر په دې پوه شو چې له مقاومته پرته په بله هره لار کې یې امریکا هسې هم نه پرېږدي.

ملا محمد عمر، طالبان او افغانستان

دغې ډلي ته ګل اغا شپږزي یو یو لیک ورکړ چې په پاکستان کې ورسه خوک غرض ونه لري. هغوي فکر کاوه چې د شپږزي او پاکستان د مشتبو اړیکو په وجه به دغه لیک دوى وړغوري، خو کله چې ملا محمد صادق دغه لیک په پاکستان کې پولیسو ته بنکاره کړ، پولیسو هغه آى اس آى ته وسپاره. اى اس اى امریکایانو ته وسپاره، چې بیا گوننامو ته ولپړل شو.

کله ناکله په داخل کې بیا د شپږزي لیک هم خه ناخه مرسته کوله. همداسي په یو لیک د کندهار بنبار او سپدونکي مفتی عبدالحکيم ته هم ګل اغا شپږزي ورکړي و چې ورکې یې لیکلی وو: دغه مولوي صبب نور له طالبانو بیزاره دی، پر کور او سیېري خوک دې تکلیف نه ورکوي.

مفتی عبدالحکيم د طالبانو د حکومت پرمہال د کندهار ولايت اداري ریيس و. له همدي لیک سره پر کور کښاست خو له یو کال وروسته د بې کاري او زړه تنګی له امله بېرته له طالبانو سره یو ځای شو چې بیا د خه وخت لپاره د اقتصادي کمېسیون مشر هم و.

بل مهم چارواکۍ چې خان یې تسلیمېدو ته اړ وباله د بهرنیو چارو زیر مولوي وکیل احمد متوكل و. مولوي وکیل احمد متوكل چې کله د پاکستان له خوا د عبدالسلام ضعیف د نیولو او سپارلو سناریو ولیده نو یې پوخ یقین شو چې یو سفیر له خپلو ټولو حقوقو سره وسپارل شو نو ما به د طالب خارجه وزیر په توګه پاکستان خنګه پرېږدي. هغه له خو وړخو تماسه وروسته چې د حاجي بشر په واسطه یې د کندهار له مقاماتو سره درلود اخیر په دې قانع کړای شو چې له امریکایانو سره له لیدلو نه وروسته به په افغانستان کې عادي ژوند غوره کړي.

خالد پښتون هغه ته د امریکایانو له خوا اطمنان ورکړ، خو په حقیقت کې د هغه په سر له امریکایانو سره سودا شوې وه، چې کله کندهار ته لاړ نو امریکایانو د هغه لاسونو کې زولنې واچولي او د تسلیمېدو پر ځای یې د هغه د نیولو اعلان

ملا محمد عمر، طالبان او افغانستان

پر میدیا خپور کړ او دا بې خپله ستره لاس ته راوېنه وبلله. متوکل تر دوو کالو په سخت زندان کې وساتل شو چې له امله يې په تبرکلوز (تې بې) ناروځی اخته شو او د سر او بېری ويښتان يې ټول توي شول. که خه هم هغه تداوی شو خو د دغه زندان تل پاتې اثرات يې تر او سه پر وجود اغېز لري.

شپږم خپرکی

د ملا محمد عمر له خوا لومړۍ اډيو کیسته

د دوه زره درېیم میلادی کال په لومړيو کې ملا محمد عمر یو کیسته خپلو مجاهینو او مشرانو ته راواستوله چې په هغه کې یې د نوي جهادي بهير او مقاومت لپاره ملا برادر اخوند لومړۍ مشر او ملا عبید الله دوهم مشر نومولي وو. دغه کیسته ما واوربده، ملا صبب په دې کیسته کې ملا برادر او ملا عبید الله په نوبت سره د تحریک مشران او خپل نایبان نومولي او په یوه بله وینا کې یې د شورا لپاره لس نومونه یاد کړي وو: مولوی اختر محمد عثمانی، مولوی عبد اللطیف منصور، مولوی جلال الدی حقانی، مولوی عبدالکبیر، مولوی حمدالله نانی، ملا محمدحسن رحمانی، مشر ملا محمد حسن اخوند (چې د طالبانو د واکمنی پر مهال د وزیرانو شورا مرستیال و)، ملا اختر محمد منصور (د طالبانو دوهم امیر)، ملا داد الله او ملا امیر خان حقانی ول، خو بیا وروسته د ملګرو په وړاندیز په شورا کې وخت پر وخت زیاتونې وشوې.

په دې کیسته کې ملا محمد عمر خپلو دوو پېروانو ملا عبد الجليل او ملا نور الدين ترابي ته د ځینو سرغونو له امله په تونده لهجه خطاب کړي و چې بیا وروسته ملګرو دغه خطاب د مصلحت له مخې له کیستې حذف کړ.

ملا محمد عمر، طالبان او افغانستان

له هغه وروسته د ملا صيب شفاهي پيغامونه، کيسنې او ليکونه د هري مهمې پېښې، تاکني او نورو فرامينو په اړه یواخې خصوصي حلقي، ملا برادر او ملا عبید الله ته راتل.

په ۲۰۰۴ کې د کمېسونونو په بنه تشکيلات جوړ شول خو یواخې نظامي، فرهنکي او مالي کمېسونونه جوړ شول، بيا د ولايتونو لپاره جهادي مسئولين ونومول شول. په ۲۰۰۵ کې تشکيلات نور هم منظم شول او ځينې هغه مسئولين چې تر دې وخته غایب وو راپیدا شول.

له افراطي سياسته د تېښتې هڅه

په ۲۰۰۵ کې ما د مشر د وياند په توګه د ځينو ورونو په مشوره له مهمو نړۍ والو اړانسونو سره انلاین پریس کانفرنس وکړ. هغوي ته مې د طالبانو د تحریک راتلونکې پالیسي اعلان کړه چې په دې کې د ايف پې، رویټرز او یو شمېر نورو نړۍ والو اړانسونو نمایندګانو راسره اړیکه ونیوله. له دې وبرې چې راتلونکې پالیسي مجھوله، احساساتي او بې سرحده دود نه شي، نو ما یو خل بیا خپله مبارزه تر افغانستان پوري تړلې وګنله او د یوولسم ستمبر د پېښو په اړه مې خپل زور دریئ تکرار کړ او دا پېښه مې یو خل بیا وغندله. دغه مطبوعاتي خرگندونو یو شمېر د القاعده ملګري او ځينې طالب قوماندانان خپه کړل خو بل پلو یې د نورمال سياست او محدودې مبارزې بنسټ هم تقویه کړ.

له هغه وروسته په ۲۰۰۶، ۲۰۰۷، ۲۰۰۸ کې د ملا محمد عمر مجاهد د اختر پيغامونه په بشپړه توګه ما ترتیبول او په ۲۰۰۹ او ۲۰۱۰ کې یې یوه برخه ما ترتیبوله چې په دې ټولو پيغامونو کې له يرغلګرو سر د تفاهم او له افغانستانه د وتلو د معقول پېښنډاد یادونه او همداسي نوري سياسي خرگندونې مې په کې ځایولي، چې ملا محمد عمر ته به مو هم واستاوه نو هغه هم دا پیغام تاییداوه. ما چې د حکومت پر مهال د ۱۹۹۹، ۲۰۰۰ او ۲۰۰۱ د اختر پيغامونه هم ترتیب

ملا محمد عمر، طالبان او افغانستان

کړي وو نو ملا محمد عمر زما پر زیاتونو او ترتیب پوره باور درلود، خو د دغه پیغامونو پر خد هم د طالبانو د حینو کړيو ترمینځ نیوکې کېږي.

بل پلو د القاعده سمیز مشر د حافظ سلطان په مستعار نامه مشرتابه ته د ۲۰۰۷ د میلادی کال په پیل کې یو احتجاج لیک را واستاوه چې تر افغانستانه پوري د جهاد او مقاومت محدودیت او روانې مبارزې ته د افغانی مبارزې خالص رنگ ورکول یې په اصطلاح له عالمي جهاد سره جفا بللي وه. خنګه چې د مشر په پیغامونو کې د تعاطف او نرمی د پالیسي طراح زه ګنیل کیدم، نو خکه خو ملا عبید الله او ملا برادر زه ور غونښتم او دا لیک یې د دې لپاره راکړ چې مناسب څواب ورته ولیکم. ما لیک ولوست او د مفصل څواب لپاره می په جیب کې کیښو، خو کله چې له هغوي بیرته راستنیدم، لاره کې چیک پوست او او ژوره تلاشی اخیستل کېده. ما لیک ژر د جیب نه را ویوست او یوخل می بیا تر نظر تېر کړ، نور می په خوله کې وژدو وي، تر خو یې تلاشی کې رانه پیدا نکړي.

د لیک مطلب می ذهن کې و، په یو تفصیلی څواب کې می له یوې خوا د تحریک مجبوریتونه او بل لور ته د وخت جبر او شرایط ورته د لیل کې وړاندی کړل او د دوی د قناعت هڅه مې وکړه؛ لیک مې ور واستاوه، چې بیا یې له څواب او غبرګون نه خبر نشوم.

بې مهاره مقاومت

د مشرتابه غیاب، د نوی څوانانو جذبات او خپل سره حرکات د ډپرو ناوړه پېښو او مشکوکو وزنونو او سزاوو سبب وګرځد. بنونځیو ته اور ورکول، د جاسوسی په تور بې محکمې وزنې او د عامو خلکو په یوه او بل نامه څورول، د هېبوا د ډپرو برخو کې د طالب له ادرسه ترسره شول.

په ۲۰۰۸ او ۲۰۰۷ کې چې د مشرتابه او شورا له خوا لایحي ترتیب شوې بیا هم ډپرو افرادو او وړو قوماندانانو د دغو لایحو رعایت نه کاوه، چې دا د خپل

ملا محمد عمر، طالبان او افغانستان

مشرتابه له اطاعتنه بنکاره سرغراوی و. زه د خپلې سیمې د یو درجن داسې مرگونو شاهد یم چې تر او سه یې سیمه بیز طالبان او مشرتابه شرعی جواز نه شي توجیه کولای. په دې کې تنکي خوانان او بوداکان هم شامل دي چې دا کړنې د کوم شرعی اصل له مخې موجه دلایل نه لري. همدا کړنې ډبرو ته د اربکي جوبېدو، دولت او خارجي قواوو سره د همکاري بهانه وګرځښې، داسې هم وشول چې د یوه اربکي په جرم یې دکورني نور غوري وژل کيدل.

په دې اړه به چې مور هر کله مشرانو ته شکایت کاوه نو هغوي به د پلتني په وعدې راکولي او تر خنګ به یې دا هم ویل چې په جګړه کې همدا سې ګډوډي طبعي ده خو مور به یې د کنترول هڅه کوو. له بده مرغه د دې اغښې او مسئولیت دومره کم نه دې چې خوک یې تشن د جګړې په مزاج ونوموي. د یوه بې ګناه کس وژل قول هدف ته مستقيم زیان اړوي. کله ناکله د بهرنیانو په پرته له افغان سره سخت چلنډ ترسره کیده، لکه په ۲۰۰۷ م کال کې چې له ایتالویانو سره د طالبانو په تبادله کې افغان ترجمان اجمل نقشبندی ووژل شو او ایتالویان خوشی شول. دا ډېره برونوونکې پیښه وه، خو زموږ ناره د اجمل تر وروستۍ سلګي چا وانه وربده.

د وخت په تېږدو لایحې لازمي کړای شوې، محاکم جوړ شول او د قتلونو په ځانګړې ډول د جاسوس مسئله سخته کړای شوه، چې له امله یې ګډوډي یو څه کنترول شوه. همداراز دعame تاسیساتو، عام المنفعه ځایونو او تعليمي ادارو په اړه مثبته روحيه خپره کړای شوه او قانون هم وګرځول شو، خو د بې ځایه چاودنو او دولتي مامورینو په بې تفکیکه وژلو کې بیا هم بې احتیاطي او بې مسئولیتی او ځینې نوري ګډوډي لا تر او سه په طالبانو کې لیدل کېږي.

په جګړه کې د نرمۍ، ببنلو او احتیاط ضرورت لا هم نه احساسیږي. په ځینې سیمې کې طالب قوماندانان ولس سره ډېره مثبته رویه کوي خو په ځینو نورو

ملا محمد عمر، طالبان او افغانستان

سیمو کې لا هم خپل طبیعت چلوی، چې دا د افغانستان د کړېدلی ولس د تیاره مستقبل چانس نور هم زیاتوی.

ملا محمد عمر له اوله له فدایی بریدونو سره علاقه نه لرله خو کله چې دا بریدونه زیات شول نو د هغه فرمان دا و چې فدایی به کم عمره نه وي او له چېر خاص ځایونو پرته چې هلتنه به طریقه ناممکنه وي، په عامو ځایونو کې به خوک دا ډول علمیات نه کوي. همداراز په ملکي ځایونو کې بې د هر ډول برید مخالفت تر اخیرې ورځی کاوه!

د اکبر اغا جیش المسلمين

محمد اکبراغا د کندهار د ارغنداب د "جي لاهور" کلي او سپیدونکي د محمد طیب اغا او د طالبانو د واکمنی پرمھال د خوست د والي حاجی عبدالله اغا (نورک اغا) تربور دی. اکبر اغا د روسانو پر ضد جهاد کې هم برخه اخیستې او د طالبانو په لیکو کې هم یو وړوکی او غیر مشهور جنگي قوماندان پاتې شوی و. د طالبانو د واکمنی پر وخت چې په کندهار کې د پاکستان د کونسلگرۍ ودانی زموږ دفتر ته مخامنځ د سپک پر بله غاړه وه، هغه وخت ملا محمد عمر امر کړي و چې د وزارت خارجه له اجازې او مكتوب پرته به خوک د پاکستان کونسلگرۍ ته نه ورځي. یو بايفور موټر به د کونسلگرۍ په دروازه کې درېدہ او تور درېری سپری به ترې بنکته کېدہ. د هغه پر دا ډول راتګ ما یوه ورڅ په هغه پسپ پونښته وکړه. ملګرو راته وویل چې دا د طیب اغا خپلواں دی، اکبر اغا نومېږي د جهاد له وخته پاکستانی مقاماتو سره خصوصي روابط لري او د طالبانو په استازولي کونسلگرۍ ته نه ورځي.

د اکبر اغا نوم مې بیا له ۲۰۰۵ وروسته هغه وخت واورېد چې د جیش المسلمين په نامه یې جنگي ډله اعلان کړي وه. د پاکستان د ځینې کشمیری ډلو او اشخاصو په مرسته یې د فعالیت هڅه کوله. که خه هم په داخل کې بې خاص

ملا محمد عمر، طالبان او افغانستان

اثر نه درلود خو په پاکستان کې یې د طالبانو له ځینو پخوانیو غیر فعال چارواکو سره اړیکې لرلې او یو شمبر واړه قوماندانان یې هم اکمالول. هغه په ځینو مجالسو کې دا خبرې کړې وي چې ملا محمد عمر نور کار نه شي کولای او د طالبانو د تحریک فعالیت نور ممکن نه دی ځکه چې پاکستان یې هم نه غواړي نو باید خلک له ما سره ودرېږي.

هغه وخت لا ډېرو ته دا یو ډول توکه بنکارپده چې په یوه بې باوره او بې اثره سرې پسې دې د طالبانو جنگیالي لارې شي او هغه هم د ملا محمد عمر په ژوند کې!

د اکبر اغا ناسته ولاړه او د مقاومت ترتیب هم ډېر ساده او برښد و، ځکه ده فکر کاوه چې پاکستاني مقامات به یې د طالب غورخنګ په مقابل کې تقویه کړي، لکه خنګه چې ځینې کړيو او اشخاصو وعده هم ورکړې وه. ځینې داسې مېهمې پېښې چې طالبانو به یې پوهه پرغاره نه اخيسته اکبر اغا به ژورنالیستانو ته زنگونه وهل او دا ډول پېښې به یې ځان ته منسوبولې چې له همدي امله د جیش المسلمين نوم ميديا ته هم راوط.

کله چې د کابل شمالي کې د یوې خارجي مېرمنې د تبنتولو په پېښه کې چې د- اکبر اغا او یوې افغان مافيا ترمینځ مشترکه موضوع وه- اکبر اغا تورن شو. دې کار خبره ورانه کړه، اکبر اغا په دې پېښه کې بنکاره تلفونی تماسونه نیولي وو، خارجيانو پر پاکستان فشار راوړ او اسناد یې ورکړل. همدا و چې پاکستاني ادارو د یوې معاملې په ترڅ اکبراغا امریکایانو ته وسپاره، چې امریکایانو له څه وخته وروسته افغان حکومت ته وسپاره له دې سره جیش المسلمين هم له مینځه لارې چې په حقیقت کې تر ډیره له اکبراغا او د هغه له تلفونه عبارت و.

تعلیمي پروسه ژوندۍ ساتل

ملا محمد عمر، طالبان او افغانستان

په ۲۰۰۷ م کال کې مور په دې بریالي شوو چې د طالبانو د مشرتابه توجه د تعليمي ادارو په اړه مثبتو اقداماتو ته را واړوو، خو دا کار که خه هم اوس تر ډپره بریالي بنکاري خو هغه وخت له اساسی خندونو سره مخ شو. له یوې خوا مشرتابه د دې لپاره له شرایطو سره سمه تګلاره نه شوای برابرولای بل پلو د ډپرو سیمو جنگیالیو لاهم د مشرتابه هدایت ته په دې اړه شا اړوله او تپلي بنوونځی تر کلونو پوري د ټینو طالب قوماندانانو د سیمه یزې پالیسي برخه وه او ممکن خال به لا اوس هم وي.

خو یو کار چې مور پري هغه مهال د لوړۍ څل لپاره بریالي شو، هغه د تعليم لور ته د مثبتې توجه اساس اینښو دل و. ۲۰۰۷ کال په پیل کې له ملا برادر او ملا عبید الله سره له اوږدو خبرو وروسته پر دې موافقه وشهو چې د امکان په صورت کې که کومې سیمې د طالبانو په پوره واک کې وي هلته دې طالبان خپل نصاب هم وچلوي. دا وخت طالبان په کم شمېر ولسوالیو واکمن ول چې په هغه کې هم پوره استقرار نه و، خو دا یوه بنې اساس و. پر دې پروسه نور کار هم وشو، چې بیا دوه کاله وروسته د تعليم او تربیې کمیسون هم جوړ شو.

هغه وخت چې کوم پرمختللي پروګرام په نظر کې و، نو د هغه لپاره د مالي بودیجې واکدار معتصم اغاجان مخالفت وکړ او دومره پیسې یې یواحې د جنګ لپاره مناسبې وګنلې.

دا وخت به معتصم ته وړو دلګې مشراتو له خپلو سیمو نه د دولت د پلویانو او عسکرو د وزړو ویدیوګانې راوېلې، په مقابل کې به معتصم هغوي ته پیسې ورکولې، په دې کې داسې واړه او ګمنامه جنگیالی هم ول چې د انجنو د مکتب د سوزولو پر سرې هم له معتصم نه پیسې اخیستې!

ملا محمد عمر، طالبان او افغانستان

په دې اړه د زونونو او سیمو توپیر بل ناورین و. د ځینې سیمو طالبانو دې کار ته نیغه توجه وکړه لکه د کونړ او پکتیا ځینې سیمې او ځینو بیا سړه پالیسي غوره کړه لکه د لوګر او غزنی ځینې سیمې، خو ځینو بیا ورسره بنکاره محالفت کاوه لکه د زابل او هلمند ځینې سیمې، چې دلته خبره ټوله د مزاج او ذوق وه، نه د فکر، عقیدي او فتوی. ما د وياندانو کمیتې ته دا پالیسي هم تاکلې وه، چې د انجنو د مكتب او کلينک سوزولو راپور به له چا نه اخلي تر خو بې حوصله ماته شي او دا ډول عملیات پرېږدي.

د وياندانو کمیتې

په ۲۰۰۶ کې مفتی لطیف الله حکیمي چې د غورځنگ پوهی او سیاسي بې وياندی کوله ونیول شو او کابل ته وسپارل شو. ملا برادر ما ته حال را واستاوه چې په دې اړه ورسره مرسته وکړم. ما ورته وویل چې زه خو خپله وياندی نه کوم البه ځینې سیاسي او عامې اعلامې درته اعلانولای شم. ما له پوهی وياندی له دی امله ډډه ونه کړه چې وېږدم، بلکې د طالبانو په نظامي عملیاتو کې ځینې پېښې ما ته بې مسئولیته او ناسمې بنکارېږي. ما نه غوبنتل چې دغه نظامي پېښې اعلان کړم. هغه وویل ته یو ترتیب راجور کړه نور که ته خپله یواخې سیاسي اعلامې خپروې هم سمه ده.

ما دوه کسه یو د قاري یوسف په نوم چې زما پخوانی ملګری و د جنوب لويدیع او شمال مغرب لپاره او بل د ډاکټر حنیف په نامه چې فرهنگي کمېسیون راته معرفی کړ او د استاد یاسر همکار پاتې شوی و د جنوبی، شرقی او شمال مشرق ولایاتو لپاره د مشرانو په هدایت د نظامي وياندویانو په حیث میدیا ته معرفی کړل. هر یوه ته مو یو یو مرستیال وټاکه چې د نیول کېدو یا وژل کېدو په صورت کې به یې ځای ناستی وي.

ملا محمد عمر، طالبان او افغانستان

مور، یوه نوی نشراتی پالیسی تاسیس کړه او په مشرانو مو هم ومنله، چې په دې کې ګن نقاط خای شوي وو، چې د ټولو یادونه دلته بحث او ړدوي، نو د بیلکې په ډول به د حزب اسلامي او حکمتیار په اړه زموږ د دې پالیسی خه نقاط دلته راوړم:

د ویاندانو په کمیته کې مور، د حزب اسلامي او حکمتیار په اړه د نه غیرګون د پالیسی بنسته کیښود، چې له نیکه مرغه زما نه وروسته هم دغه پالیسی تر ډیره عملی وه. مور، ویل بناغلی حکمتیار بنایی د خپل مزاج او نورو عواملو له مخې وخت ناوخته پر طالبانو توندې نیوکې وکړي، خوکه مور هغوي ته څواب وايو، نو له یوی خوا به اصلی هدف ته زیان ورسیبې چې د یوه ستر نړیوال یرغل فرهنگي مقابله ده! بل پلو به مور په یوه بې فایدې اوږي وخته مقابله کې بنکیل شو، چې دواړو لوریو ته به د زیان او ګډ دېښمن ته به د فایدې سبب وګرځی.

بل لوري د ځینو مهم مشرانو په تاکید مور، له دې هم منع شوو، چې د بناغلی حکمتیار د یرغل ضد پالیسیو او ویناواو تائید وکړو. د هغوي دریئ دا و چې د دوي په وینا په حکمتیار هیڅ باور نشي کیدي؛ تل دریخونه بدلوی که یو وخت په مقاومت کې خیانت وکړي او مقابل لوري ته واپري بیا به زموږ تائیدي ویناواي زموږ لپاره پیغور وي!

خو له بدمرغه وروسته د انترنیټی لیکنو او فیسبوکي مقابلو په دورکې د طالب پلوه کشرانو او حکمتیار ترمیخ ترڅو تبلیغاتی ناندرویو فضا همد اسي بیخونده کړه، چې بناغلی حکمتیار به دغه لیکني د طالبانو پالیسی فرضوله او دغیرګون ژبه به یې کافي عصباتي او نامناسبه وه، فرهنگي کمیسون په دې اړه فیسبوکي څوانانو ته له دې کاره د لاس اخیستو توصیې هم وکړي. خو موثرې نه وي.

ملا محمد عمر، طالبان او افغانستان

په دې ناندريوکې به چې حکمتیار د طالبانو خلاف ليکل کول نو په کابل کې د دولت کړيو او لويدیخو رسنیو به د هغه خبرې بدرګه کولې، هغوي غونښتل چې د بناغلي حکمتیار او حکمتیار پلوه حزبیاتو مخ د طالب پر لور واړوي!

د وياندویانو دا وړوکې کميته د نظم او فعالیت له اړخه تر ډيره بریالی وه ، خو مالي ضعف پر فعالیت منفي اغیز لاره، دا وخت له یوې خوا د مقاومت مالي حالت هم ډېر ضعیف و، بل پلو موږ له مشرانو سره د شخصي اندیووالی لاین نه درلود. د امارت په وخت کې مستقیم له ملا محمد عمر سره په تماس کې وو او له واکمنۍ وروسته هم له مشرانو سره د تحریک د عامو ملګرو په توګه بلد وو چې له بدہ مرغه په طالبانوکې د شخصي اندیووالی لاین یو معمول دي. له همدي امله زما له خوا تاکل شوې کمېټې ته سمه توجه ونه شوه ان چې د هغوي د ستپلایت تلفونونو د کارډونو او سفر ټول مصارف ماهاڼه سل ډالر هم نه ورکول کېدل، چې له همدي امله به ما هغوي ته د صبر تلقین کاوه چې د دې کار پایله بیا هم خطر و، ځکه چې دواړه وياندویانو به چې کله د ستپلایت د کريديت کارډ پيسې نه لرلې نو بنارونو ته به نړدي کېدل او مبایل نه به یې کار اخيست، چې هغه وخت په افغانستان کې مبایل کمپنيو دومره انکشاف نه و کړي، خو په پاکستان کې یې بیا فعالیت پراخ و.

همدا دواړه وياندویان د مبایل له شمېړو تعقیب شول چې یو یې په افغانستان کې د جلال اباد له بناره سره نړدي ونیول شو او بل یې په پاکستان کې ونیول شو. د افغانستان استخباراتو ډاکټير حنیف له خو کالو زندانه وروسته په داسې حال کې خوشې کړ، چې د سرطان په ناروغری اخته و. بیا خو میاشتې وروسته په جلال اباد کې د شپې د هغه کور ته یوه ډله وسله وال ننوتل او هغه یې له خپلو دوو د تره زامنو سره چې د ده خویندې ورته ناستې وې او د هغوي خور ده ته ناسته وه یو ځای شهید کړ. درې کونډې پر یوه کور کېناستې او کشران

ملا محمد عمر، طالبان او افغانستان

وروئنه بې پاکستان بندیان کړل، چې بیا له یو کال زندانه وروسته خوشی شول.
په پاکستان کې نیول شوی ویاند اووه کاله د پاکستان په تور زندان کې تېر
کړل او په څوانه خوانی بې پر سترګو پردي راغلي، چې بیا اپرسشن شو او اووه
کاله وروسته په ناروغه حالت کې ازاد شو.

له نیول کېدو وروسته د هغوي ځای د هغوي نایبانو ونیو او کار جاري پاتې شو.
د ۲۰۰۷ په اخیر کې ما له دې کاره لاس واخیست او شخصي ژوند مې پیل کړ.
له هر چا سره مې روابط ختنم کړل، بیا چې په ۲۰۱۲ کې د مرحوم ملا اختر
محمد منصور له خوا د همکاري راته وویل شول بیا مې هم کوم مسئولیت قبول
نه کړ. البتہ د ځینې بشري او سیاسي چارو په برخه کې مې موقفه همکاري
ورسره وکړه. له دې سره سره په سیاسي او بشري مسایلو کې مې ځینې مهمې
مشورې ورکولې چې دا د هغه غوبښته وه. په ۲۰۱۵ کې ملا اختر محمد منصور
د شوری له خوا مشر شو او په میدیا کې د دې مسایلو دوضاحت ضرورت شو.
ما د دغه وضاحت لپاره له رسنیو سره معلومات شریک کړل او رسنیزې مرکې
مې وکړي. په ۲۰۱۶ کې چې ملا اختر محمد منصور د امریکایي ډرون له خوا
شهید کړای شو. له هغه وروسته بیا ما پر کور ناسته غوره کړه او اوس په
طالبانو کې کومه دنده نه لرم.

د ملا محمد عمر وفات او اختلافات

له کومې ورځې چې ملا محمد عمر له کندهار بنیاره د تولو وسله والو طالبانو له
وتلو وروسته په خیله یوه سراجه موټر کې تنها له خو ملګرو سره ووت او له
هغه ځایه سیده د زابل سرخانو سیمې ته لابر، هلتنه بې د سیمه ییزو طالب
قومندانانو یوه غونډه را وبلله او د جهاد د بیا پیل لپاره بې دغه قومندانانو ته څه
پیسې او مصارف هم ورکړل او وخت بې هم ورته وښود. په دې قومندانانو کې
اکثره اوس په دنیا کې نه شته. لکه ملاعبدالرزاق نافذ، ملا روزي خان، ملا

ملا محمد عمر، طالبان او افغانستان

محمد ګل نیازی، جهادیار او یو شمېر نور... له هغه وروسته ملا محمد عمر له خپلې یوې مختصري ډلي سره په زابل ولایت کې په خپله د وسله وال جهاد اراده لرله او ویل کېږي چې په حینو نښتو کې یې هم برخه واخیسته، خو بالاخره ملګرو ورته وویل چې ستا وجود او بقاء د ټول تحریک لپاره حیاتي موضوع ده. ستا پوهی عملیات دومړه مهم نه دي، لکه رهبریت، همغه و چې ملا محمد عمر د ملګرو په تاکید او مشوره خان ګونبه کړ او د یو خو مخلصینو په ملتیا یې په یوه غرئی سیمه کې استوګنه غوره کړه. هغه لوړۍ د خپلو خاصو مخلسانو یو کور انتخاب کړ، بیا یې له خه مودې وروسته بل کور انتخاب کړ چې بالاخره یې په همدي کور کې یوه وړه ساده خونه د ده د استوګنې لپاره برابره کړه، په دې خونه کې یې د اوداسه خای او یو ساده تشناب هم ورته جوړ کړل. ملا محمد عمر مجاهد تر وروستی سلګي په همدي کور کې مېشت و.

د دوه زره دربیم میلادی کال په لوړیو کې ملا محمد عمر یو کیست خپلو مجاهدینو او مشرانو ته راواستوله چې په هغه کې یې د نوي جهادی بهير او مقاومت لپاره ملا برادر اخوند لوړۍ مشر، ملا عبید الله دوهم مشر نومولي وو، دغه کیست ما واوريده، ملا صیب په دې کیست کې ملا برادر او ملا عبید الله په نوبت سره د تحریک مشران او خپل نایبان نومولي او په یوه بله وینا کې یې د شورا لپاره لس نومونه یاد کړي وو.

ما د مشر دوهم کیست په ۲۰۰۷ میلادی کال کې هغه وخت واورېدہ چې د ملا داد الله ورور ملا بخت ته یې (چې خان یې په منصور داد الله نومولي و) په کې توندي جملې کارولي وي. ملا بخت چې بیا په منصور داد الله مشهور شو، په هلمند کې د امریکایي بمباری په ترڅ کې د ملا داد الله د شهادت په اړه د ملا داد الله دوه نړدي ملګري ملا نسيم او ملا عبدالباري د خپل ورور په وژنه کې

ملا محمد عمر، طالبان او افغانستان

په لاس لرلو تورن کړل او د خو ورخو شکنجو وروسته يې د هغه په خوله يو ليست اعلانواوه چې تقربيا د طالبانو تول لوړ رتبه غږي يې يادول چې دوى د دې قتل امر راته کړي و. په داسي حال کې چې په دې کې يې د داسي خلکو نومونه هم يادول چې هغه د داد الله د شهادت پر وخت لا له تحریک سره دوهمن څل نه و يو ځای شوی اونه ورسه تحریک په تماس کې و. د هغه پر دغه عمل چې ملا محمد عمر خبر شو، نو هغه فکر وکړ چې دا باندنه دسيسه ده چې غواړي د امارت تول مهم کسان له همدي لاري له مينځه یوسې. ملا محمد عمر په دې اړه دوه برخې پیغام راواستاوه، په يوه کيسټ کې يې د ملا داد الله ملګرو ته ويلی وو چې ملا داد الله په خپله يو ربنتيني مجاهد و او په همدي لار کې شهید شو، خو دا ورور يې زه نه پېژنم او نه يې په تحریک کې پرېږدم. هغه د منصور داد الله په اړه په ساده الفاظو کې ويلی: "چې ما تر اوسمه دومره بي حیا او بي شرم انسان په طالبانو کې نه دی لیدلی، نو زه هیڅ وخت دا سړۍ په تحریک کې نه پرېږدم، تاسو د ملا داد الله اخوند ملګري سره کښېني او په خپل مینځ کې يو کس مشر کړئ".

دوهم پیغام يې په وزیرستان کې بیت الله مسعود ته ثبت کړي و، هغه هم ما واورېد. په هغه کې يې ويلی وو چې دغه وحشی انسان دوه طالبان نیولي او په زور يې له خولې رنګ خبرې باسي. تاسو دغه دوه کسان ورنه خلاص کړي او ازاد تحقیق ورنه وکړي، که واقعا مجرمان وو، نو شرعی حد ورباندې جاري کړي، که نه خوشې يې کړي. له هغه وروسته بیت الله مسعود کوشش کاوه چې دا کسان ورنه خلاص کړي، خو کله چې ملا بخت (داد الله منصور) پر خان پوه شو، نو له دواړو کسانو نه يې سرونه پري کړل او په خپله له وزیرستانه وتنبېد.

ملا محمد عمر، طالبان او افغانستان

د ملا داد الله ملګرو خان ته مشر وټاکه، خو منصور داد الله د قومیت پر بنست د کاکړو د قوم خینې خوانان له خانه سره کړل. د پاکستان د بلوچستان ایالت د ژوب او قلعه سیف الله په خینو برخو کې به له خو موټرونو او ګنوه ولله والو کسانو سره گرځبده، ویل کېږي چې د کاکړو خینې قومی مشرانو یې هم ملاتېر کاوه او حکومت ته یې هم د ده په اړه ډاد ورکړي و. د هغه پلویانو د ژوب پرمولانا محمد خان شپرانی ناکامه برید هم کړي و، چې د دوى په لاس د سیمه یېزد خانانو دسیسه ګنل کېده. بالاخره منصور داد الله د ۲۰۰۸ د فبروری پر یوولسمه د لورلای او قلعه سیف الله ترمینځ پر یو چیک پوسټ د پاکستان له امنیتی خواکونو سره خبره واپوله او یو پر بل یې ډزې وکړې چې د ډزو په پایله کې پاکستانی مليشې منصور داد الله په زخمی حالت کې بندی کړ او بیا یې په دوه زره خوارلسم میلادی کال فبروری کې په پاکستان کې د یو شمېر بندی طالبانو په لړ کې بېرته خوشی کړ. د ۲۰۱۵ د په اتلسمه منصور داد الله له بلوچستانه د هپواد د زابل ولايت خاک افغان ته کډه شو او د فبروری پر یوولسمه (چې د ۱۳۹۴ لړم شلمې سره سمون خوري) زابل خاک افغان په یو نښته کې له خلور تنو ملګرو سره یو خای طالبانو سره په یوه نښته کې ووژل شو چې جنازه یې د طالبانو د خانګړې قطعې مشر پیر اغا په خپله وکړه.

وروستی څل مې د مشر درېیمه کیسته ۲۰۰۹ په وروستیو کې اورېدلې وه چې اواز یې ډېر زهير او له غړه یې ناروغۍ بنکارېدله. په ډېر مشکل یې اواز راوط. دا کیسته د معتصم اغاجان د لېږي کولو په اړه وه. ملا محمد عمر په شفاهي پیغام کې ملا برادر ته ویلي وو چې ملا اغاجان او ملا عبد الجليل نور په تحریک کې باید دندې ونه لري. ملا محمد عمر اغاجان ته د افغانستان بانک نه د را ويستل شویو پیسو په نه سپارلو او د نورو ملي مراجعاو په

ملا محمد عمر، طالبان او افغانستان

شخصي تصرف په غوسيه او ملا عبد الجليل ته له گاوندي هپواد سره د خفيه اړیکو او همکاريو پر سرغوسيه و.

ملا برادر او مرستيال يې ملا اخترمحمد منصور د مصلحت له مخي اغاجان له مالي چارو له ګوبنه کېدو وروسته د سياسي کمبیسون مشر غوره کړ، حکمه چې دا کمبیسون دغه وخت کاري جنبه او خاص ارزښت نه درلود، خو اغاجان د همدي کمبیسون له ادرسه بېرته مالي مراجعو ته د لاس رسی هڅې پیل کړي. دا وخت طیب اغا له مشره د خلیجی هپوادونو د مالي مرستو د را ټولو اختيار او اجازه اخیستې وه، خو اغاجان يې مخه نیوله. له دې سره د طیب اغا او معتصم اغاجان لانجه اوږده او درنه شوه، چې دا وخت ملا برادر مشر ته بیا شکایت واستواه او په دې اړه يې وروستي فرمان وغونښت.

اغاجان معتصم چې اصلي نوم يې عبدالواسع و د طالبانو د واکمني پرمهاں د ملا محمد عمر د جهادي ملګري ملا ګل اغا له خوا ملا محمد عمر ته معرفي شوي و، لوړۍ د ملا محمد عمر بادی ګارډ، خو وروسته پوړي ملا محمد عمر ډېر باور وکړ. هغه له هغه وخته ظاهرا ملا محمد عمر ته مطیع و، چې له امله يې په کلیدي پوستیونو مقرر شو. که خه هم زه شخصا له معتصم صیب سره نېدې نه یېم پاتې شوي اونه مې ورسره کاري تعلق پیداشوی، خو په عامه توګه چې ما هغه مطالعه کړي نو هغه نالوستي، د مرفع ژوند او مشری شوقي طالب چارواکي و او له بدہ مرغه هغه د ملګرو تر مبنځ په دولتي کارونوکې انحصار طلبه او دیکتاتور سړۍ و، خو د طالبانو ترمینځ د هغه تر ټولو ستر عیب د تحریک له مالي بودیجې سره نامسئوله چلنډ او د امانت داري ضعف ګنیل کېږي، چې لامله يې د طالب مشرتابه حوصله او زغم هم ورته صفر شول، خو له دې سره سره هغه یو پورکاره، هڅاند او پر اقتصادي سرچینو برلاسی طالب

ملا محمد عمر، طالبان او افغانستان

هم و ، چې د دنباغلي معتصم یو بنکاره مثبت اړخ ګنل کیدا شی. مګر له بدہ مرغه په شخصي ژوندکې یې ځینې ځورونکې اړخونه هم ليدل کېږي.

د هغه نړدي ملګري یې ځینې عجیبی کيسې بیانوي. ډېرى ملګري یې وايی چې خپل والد به یې ډباوه، بیا به یې دلیل دا وايه چې زما خبرې نه منی! همدا راز د هغه خاص ملګري ملا بخت الرحمن ذاکري وايی یو څل په هیئتکې د فارياب اندخوي ولسوالۍ ته لاړو. هلتنه معتصم صيې امنیه قوماندان ته فاحشه کنڅل وکړل. قومندان او ملګرو یې معتصم سخت وډباوه. همداراز ذاکري وايی چې له مزاره په ترانسپورتی الوتکه کې له معتصم سره ملګري ووم. معتصم د الوتکې کېښن ته لاړو. هلتنه د نقشې کتلوا د انځینر پر خوکې ګښاست. انځینر په معذورانه لهجه خواهش وکړ، چې دا خوکې زما لپاره ده، خو معتصم ورته غوسمه شو چې چېږي بل خای کښه! هغه ورته وویل چې ملا صيې! یواحې په همدي خوکې دا دنده سرته رسیدا شی. معتصم پیلوټ ته پرمخ سوک ورکړ او د هغه پر مخ وينې راتوي شوې.

د طیب اغا د دفتر ملګري ملا احمدجان احمدی وايی: له معتصم سره مې له کندههاره کابل ته ډربوري کوله چې په ستره مخابره کې پړی ملا محمد عمر غږ کړل. د ملا صيې اواز له ډېرى پربشاني لوپدلى و، له معتصم نه یې وپونښتل چې د خرقې شريفې هدیره کې د عصمت مسلم قبر چا کندلى؟ دا خو ډېر غير اسلامي او سپک کار دی! معتصم بې تکلفه ورته وویل دا کار خو ما وکړ، ځکه چې ملا غازی راته وویل. ملا محمد عمر له غوسي مخابره آف کړه!

د ماموريتو ډبول، تهدیدول او بنکنڅل د معتصم یو ناوړه معمول و، چې له همدي امله به موږ ځینو خاصو ملګرو په کندههار کې په خپلوا کې په ملا محمد عمر مجاهد یو اعتراض دا هم کاوه، چې معتصم او ملا خاکسار غونډې خلکو

ملا محمد عمر، طالبان او افغانستان

ته يې ولې دومره مخه ورکړي! حکه چې دوي دواړو به له خپلې دندې د باندې
کله ناکله ځښې بورنوونکې حرکات کول.

معتصم د طالبانو د واکمنی له نړې دلو خخه وروسته د طالبانو ملي بودیجه له
کابله نقل کړه او بیا يې تر پایه مشرتابه ته تسليم نه کړه. د پیسو او مصارفو په
بدل کې يې پر ځان یو شمېر خلک هم راجمع کړل. خاص مامورین يې هم
لول. د هغه د خصوصي مامورینو معاش به د تحریک له مامورینو درې چنده
زيات و.

کله چې ملا برادر ملا محمد عمر ته حال استواه نو مرستیال يې ملا اختر
محمد منصور ورته وویل چې موبې به د دې خبرې خه څواب مشر ته ورکوو، چې
هغه راته ويلي وو، چې هیڅ دنده به نه ورکوئ خو موبې په خپل سر سیاسي
کمبسیون ورکړ. مجبور شول چې مشر ته د قاصد په خوله قول جريان
واستوي، مشر يې په څواب کې کیست راواستوله.

ملا محمد عمر په دې اډيو کیست کې معتصم له هر ډول ملي چارو منع او
منګ اعلان کړي او هغه يې په ملي برخه کې په شخصي لاسوهنه او بې
اطاعتی تورن کړي. همه و چې معتصم له هر ډول دندې گوښه کړای شو چې
بیا د ۲۰۱۰ په اګست کې د کراچې بنار په یوه خنډه کې د نامعلومو وسله والو
په یوه برید کې له سخت تېکي کېدو خه موده وروسته لومړي کابل او بیا ترکیې
ته ولار.

په دې وروستي کیست کې ملا محمد عمر د پربشاني تر خنګ پوره غوشه
هم بنکاري. ملا محمد عمر یو ځای وايې: دا به د کوم مشر لپاره د منلو وړ وي
چې ملي مسئول يې ځان ملي متصرف کړي وي او بیت الماں ورته شخصي
ملکیت بنکاري...

ملا محمد عمر، طالبان او افغانستان

خو یو شی چې په دې کیست کې ډپر واضح و، هغه د ملا محمد عمر په اواز کې د تنفسی یا سینې د ناروغی خرگندې نښې وي، دغه تولې کیستې اوس هم د مشر له ھینې نبردې ملګرو سره خوندي دي..

د ملا محمد عمر لپاره د قاصد طریقه دا وه چې هغه به لومړی یوې بلې ولسوالۍ ته تللو، بیا به یې هلته د ملا محمد عمر له لوري له ورغلې قاصد سره خبره شريکه کړه، بیا به یې له همدي لاري د ملا محمد عمر پیغام یا کیست ترلاسه کوله. دا کار به کله په دوه میاشتې کله له دې هم کم وخت کې ترسره کېدہ، خو ډپر وخت به له دې زیات ھنډ راته. کله به چې کومه ډپره نوي حادثه رامینځ ته شوه، نو بیا به قاصد ډپره هڅه کوله چې د یوې هفتې او لسو ورڅو ترمینځ پیغام تبادله کړای شي.

د ۱۳۹۲م هجري کال د وري د میاشتې ورسټیو ورڅو کې د ملا محمد عمر ناروغی سخته شوې وه، کوربه لومړی هغه ته یو معتمد سیمه بیز ډاکټر راوستی و، خو ډاکټر د ناروغی مترقی حالت ته بې وسه، او کوربه ته یې ویلي وو، چې دا ناروغ باریکو تیستونو او تفصیلی علاج ته اړتیا لري. قاصد په دې ورڅو کې نه و ورغلې، کوربه اړ شو، چې له دې حالته کورني او مشرتابه خبر کړي، کوربه سفر کوي او لومړی یې کورني خبروی. د ملا محمد عمر زوي مولوي محمد يعقوب او نسبتي ورور مولوي عبدالمنان ته یې خبر ورکړ. کله چې هغوي د تللو تابيا ونیوله، مازیګر ناوخته روان شول، پر لار یې شپه شوه. پر سبا یې خبر راغي چې ملا صیب وفات شو. ملا محمد عمر مجاهد د ۱۳۹۲هجري د ثور د میاشتې په خلورمه نېټه چې د ۲۰۱۳میلادي کال د اپریل له ۲۴مې سره یې سمون خوړ، د چارشنبې ورڅ پر مازیګر مهال سا ورکړه. د ملا محمد عمر مورنۍ ورور ملا عبد المنان او زوي یې ملا محمد يعقوب خو

ملا محمد عمر، طالبان او افغانستان

ورخی وروسته ورغلل او خاورو ته یې وسپاره. دوى دواړه وايی چې د ملا محمد عمر وجود سالم و خود سختې ناروغۍ اثار ورباندي بنکارېدل.

د ملا محمد عمر زوي او ورور وايی چې کال ورباندي لا د ملا محمد عمر له ناروغۍ خبر وو، خو دومره جدي یې نه ګنله او کوربه وايی ملا محمد عمر له خو کالو راهیسي د سینې ناروغۍ لرله، د سیمه یزو ډاکټرانو له خوا ترلاسه کېدونکې درملو کار نه ورکاوه او په خپله ملا محمد عمر هم د تداوی کوبنښ نه کاوه، بلکې عادي یې ګنله او په وروستي کال چې تکلیف زیات شو، موږ ته یې د تداوی په نیت بل ځای ته د انتقال اجازه نه راکوله، چې بالاخره یې درد ټول وجود ته سرایت وکړ، چې دا د پرمختللي تې بې ناروغۍ علامه وه، خو په بیماری کې یې تر مرګه شکایت نه کاوه.

د مشرتابه خبرېدل او د علماءوو ناسته

د ملا محمد عمر زوي مولوي یعقوب او ناسکه ورور ملا عبدالنان د ملامحمد عمر له وفاته وروسته لومړي د اسلامي امارت د دارالافتخاریس مولوي عبد الحکیم او د قضاء رییس مولوي هبت الله اخندزاده خبر کړل، خو هغوي ورته وویل چې نور د امیر په نه موجودیت کې هر ډول کار شرعی بنه نه لري، باید زعامت وتاکل شي که په پته وي، که بنکاره.

له دي وروسته شیخ عبدالحکیم، شیخ عبدالسلام او مولوي هبت الله اخندزاده، د ملا محمد عمر زوي مولوي محمد یعقوب، د ملا محمد عمر ورور ملا عبدالنان، د ملا محمد عمر د دفتر پخوانی مسئول عبدالسلام کاتب او د ملا محمد عمر قاصد سره راټول شول او د ملا محمد عمر نایب ملا اختر محمد منصور یې راونوښت او د خپل مشر له وفاته یې خبر کړ. ملا اختر محمد منصور ته یې ټوله موضوع ورباندي کړه. ملا اختر محمد منصور ورته وویل چې د دي ستري پېښې په رامینځ ته کېدلو هر ډول تصمیم د خو کسانو اختيار نه

ملا محمد عمر، طالبان او افغانستان

دی. باید د شوری ټول اعضاء په جريان کې وي، خو ملا عبد المنان او ناستو شیخانو ملا اختر محمد منصور ته وویل چې که داسې وشي، نو د ملاصیب د مرګ خبره پته نه پاتې کېږي. دا وخت چې امریکایانو د وتلو اعلان کړی او نور هم حالات باریک دي، د ملا محمد عمر د مرګ اعلان ستونزې زېرولاي شي، نو په کار ده چې یوه محدوده اهل الایه ډله چې په راز ساتلو یې باور کېداي شي د نوي زعیم د ټاکنې کار ترسره کړي. کله چې حالات او وخت مساعد شول، د مشر وفات به اعلان شي او عامه بیعت به هم وشي، خو د منصور له ډېر تینګاره وروسته ملا عبد المنان په دي قانع شو، چې د شوری یو خو مهم اعضاء او د مرکزي ولاياتو یو تن مشهور عالم دي هم په جريان کې شي.

ملا اختر محمد منصور د ډېر کسانو د خبرولو اراده لرله، خو د ملا منان له ډېر تینګاره او د شیخانو له تاییده وروسته په دي فيصله وشوه چې د امارت پخوانی قاضي القضاط مولوی نور محمد ثاقب چې دا وخت د رهبری شوری غړی هم دي، د نظامي کمپسون مشر ملا عبد القیوم ڈاکر، ورسره د هغه مرستیال امير خان حقاني دي په جريان کې شي چې دواړه د رهبری شورا غړی هم دي او هغه کس دي هم راوستل شي چې د چا په کور کې ملا محمد عمر دولس کاله ژوند کړي او هلته یې سا ورکړې ۵۵.

د دوهمي ناستې لپاره یوه هفتنه وروسته وخت وټاکل شو. هفتنه وروسته هغه کس هم راورسېد چې کور کې یې ملا محمد عمر وفات شوي و. دوهم مجلس ته دغه خلور کسه ورزیات شول. مولوی نور محمد ثاقب، ملا عبد القیوم ڈاکر، د ملا محمد عمر کوربه (چې ملا محمد عمر یې ترمرګه په کور کې او سېدې) او ملا امير خان حقاني چې ټول تقریباً لسو تنو ته رسېدل. په دغه ناسته کې لوړۍ د ملا محمد عمر کوربه وپونښتل شو چې ټول جريان ناستو کسانو ته ووايې. هغه ټول جريان ووايې او وې ويل چې ملا صیب د زعامت په اړه هيڅ

ملا محمد عمر، طالبان او افغانستان

چول توصیه نه ده کړي، بلکې د ژوند تر وروستی سلګۍ یې د امارت موجوده تشکیل ته هدایات ورکول او د نوي کس په اړه یې کله هم کومه اشاره يا خبره نه ده کړي.

وروسته خلور واړه علماء، د طالبانو د دارالافتا ریس مولوی عبدالحکیم، دقضاء عمومي ریس مولوی هبت الله، د هغه مرستیال مولوی عبدالسلام او پخوانی قاضي القضاط مولوی نور محمد ثاقب له ټولو ناستو کسانو وکالت او اختیار واخیست. په خپلو کې سره کېناستل او نور ټول یې بهر بلې خونې ته وویستل. تقریباً تر دوه ساعته خپل مینځي بحث او مشورو وروسته یې بېرته ټول راوغونښتل. لومړي یې د امارت پر شرعی حیثیت ترغیبی خبرې ورته وکړي. وروسته یې وویل چې مور له مشوري او غور وروسته دا فیصله وکړه؛ لکه خنګه چې مشر په خپل ژوند کې ملا اختر محمد منصور خپل نایب پریښی و او اوس هم بله داسې بدیله خېړه نه بنکاري چې په دې وخت کې ټول پړې راجمع شي او که چېږي په دې وخت کې د بل چا نوم واخیستل شي، په خپله خلکو سره تشویش او شکوک پیدا کړي او د مشر د وفات خبره هم بیا نه شي پتېدای، نو همدغه ملا اختر محمد منصور دې د ملا محمد عمر پر ځای مشروې.

له دې وروسته شیخ عبدالحکیم د بیعت په نیت د ملا اختر محمد منصور لاس ور کش کړ، خو ملا اختر محمد منصور سخت خولې او تر تاثیر لاندې و، لاس یې نه ورکاوه. شیخ یې په زوره لاس کش کړ او بیعت یې ورسه وکړ. بیا ورپسې درې واړو شیخانو بیعت وکړ. له هغه وروسته عبدالقیوم ذاکر د منصور لاس ونیو او له ډېر و احساساتو نه یې لاس ورښکل هم کړ او بیعت یې وکړ. بیا امیر خان حقاني بیعت وکړ، ورپسې د کور مالک او نورو حاضرینو بیعت وکړ، خو دا وخت ملا منان لاس ورنه کړ، چې کله شیخانو هغه ته د

ملا محمد عمر، طالبان او افغانستان

بیعت وویل هغه وویل چې زموږ د کورنۍ حیثیت او د مشر نایب هم باید معلوم شي. په دې سره عبدالقيوم ذاکر هغه ته جدي شو چې ته کشر سپړي يې، دې خبرو کې کار مه لره او بیعت وکړه. همغه و چې ملا عبد المنان هم بیعت وکړه.

د هغه له بیعته وروسته شیخانو عبد المنان ته وویل چې تا ته به مناسب خدمت در وسپاری، ستاسی کورنۍ به هیڅکله امارت شا ته نه پرېږدې.

خنګه چې ملا محمد عمر د هغه د قاصدانو په وینا په خپل ژوند کې د خپل نسبتي ورور په اړه دا نظر درلود چې هغه باید یوازې زما کورنۍ سمبال کړي او په امارت کې کوم ستر مسئولیت ونه لري، له همدي امله د ملا محمد عمر تر مرګه پوري ملا عبد المنان کوم مسئولیت په طالبانو کې نه درلود، خو له دغې ورځې وروسته د نوي مشرتابه له خوا هغه د رهبري شوری غږي او د نظامي کمیسیون ناظر ونمول شو.

په دې مجلس کې په متفقه دول ملا اختر محمد منصور د ملا محمد عمر پر ځای د طالبانو امير منتخب شو او علاماوو له تول مجلسه عهد واخیست چې تر مناسبو حالاتو به د مشر د وفات خبر تشن راز وي او له دې مجلسه به بهر نه وځي.

له دې کاره خو میاشتې تېربې شوې چې د جنوب د یو شمېر مهمو پوځي قومندانانو او عبد القیوم ذاکر ترمینځ یو لړ ستونزې پیدا شوې. ذاکر غونښتل چې یو شمېر نظامي ګروپونه او دلګۍ یو په بل کې مدغمې کړي او ځینې ختمې کړي او همداراز د تول هېواد په کچه وسلې معلومې او نمره کړي چې دا یو ډېر ستونزمن کار و.

دغې پروسې د ذاکر او طالب قومندانانو ترمینځ شخړې وزېړولې. خبره شورا او ملا اختر محمد منصور ته ورسېده. ملا اختر محمد منصور د ډېر و قومندانانو د

ملا محمد عمر، طالبان او افغانستان

شکایت په وجه د ذاکر له دغه اقداماتو سره مخالفت وکړ. ذاکر ته يې سپارښته وکړه چې دا ډول اقدامات ستونزې پیدا کوي. له دې نه صرف نظر شه. د منصور دغه موقف د شوری مهمو غړو هم تایید کړ چې له امله يې عبد القیوم ذاکر د استعفاء او کار پربنبودو ګوابن وکړ. ملا اختر محمد منصور ورته وویل چې استعفاء مه کوه. حالات نازک دي او زموږ تاسو ترمینځ د مشر د وفات موضوع هم پتې ده. هغه کسان چې د مشر د وفات په راز کې شريک ول لکه امير خان حقاني، هغوي هم ورته عذر وکړ، خود عبد القیوم ذاکر د زیات ټینګار له امله مشرتابه له نظامي کمیسیونه د هغه استعفاء منظوره کړه، خود شوری د غړي په حیث يې د هغه د همکاري غوبښته وکړه.

خو میاشتې عبد القیوم ذاکر پر کور کېناست. له خو میاشتو وروسته يې علماوو او هغه خلکو ته چې د خفیه تعین له رازه خبر وو، خبرداری ورکړ چې زه پر تحریک نیوکې لرم او له مشره ګیلې لرم، که دا ونه مدل شي زه د مشر ملاصیب د وفات موضوع د خلکو مخ ته بدم. په جواب کې امير خان حقاني ورته وویل چې دا خو ډېر ماشومانه حرکت دی چې که ستا خبره خوک نه مني نو ته دغه اسرار وايې، که نه، نه يې وايې!

بالاخره د علماوو په توسط عبد القیوم ذاکر او ملا اختر محمد منصور سره جرګه شول. ملا عبد القیوم ذاکر لس اعتراضونه او غوبښتې وړاندې کړې چې یوه هم په کې دا وه چې ما ته دې بېرته د نظامي کمیسیون مشری راوی سپارل شي. منصور د هغه نهه غوبښتې ومنلي، خو له دې یوې غوبښتې يې انکار وکړ او ورته وېږي وېيل؛ که زما مشری منې نو هر کار چې زه درته سپارم هغه به کوي. خوک چې په خوله کومه رتبه غواړي، زه يې نه شم ورکولای.

درېیمانو علماوو ورته وویل چې نور ته ملامت يې ستا نهه خبرې ومنل شوې. له دې یوې ته تېر شه، خو عبد القیوم ذاکر قانع نه شو، همداسي خفه لار.

ملا محمد عمر، طالبان او افغانستان

هغه د ۲۰۱۴ له نیمايې په ځینې خاصو حلقو کې د مشرد وفات موضوع ياده کړه چې له همدي امله به کله ناکله دا اووازه بهر ته هم راووته. د ۲۰۱۵ له پیله هغه دا خبره په ډپرو محافلو کې ياده کړه چې داد الله منصور او ځینې نورو خلکو ته هم ورسېده.

د سیمې ځینې استخباراتي کړيو او میدیا هم دا موضوع بیا بیا راپورته کړه، خو د طالبانو د رسمي موقف له امله گونګه پاتې شوه. بالاخره چې د شعبان په میاشت کې عبد القیوم ذاکر د خپلو ملګرو او یو شمېر قومندانانو په حضور د ملا محمد عمر د فاتحې مراسم پیل کړل. خبره په طالبانوکې په قوت سره وښور بدنه. ملا اختنر محمد منصور مجبور شو. د علماءو په مشوره یې د شوری یو شمېر له پېښې ناخبره خو با اعتماده اعضاء را وغوبنتل او مشوره یې ورسه وکړه، چې په دې کې ملا محمد حسن اخوند، مولوي حمدالله نانۍ، خلیفه سراج الدین، امیرخان متقي، مولوي عبدالکبیر، مولوي عبدالطیف منصور اونور ووو...

هغوي مشوره ورکړه چې د روژې له میاشتې وروسته دې د مشرد وفات خبر اعلان شي او په بنکاره دې د امیر انتخاب وشي. همدا و چې له کوچني اختنر وروسته د ۱۳۹۴ د زمری په پینځمه په همدي موخه د شورا غونډه دائیره شوhe چې په کې د رهبري شوري لاندې غړي وو:

ملا محمدحسن، مولوي احمدالله نانۍ، مولوي عبدالکبیر، مولوي عبدالطیف منصور، مولوي نورمحمدثاقب، ملا امیرخان حقاني، حافظ عبدالجید، ملاګل اغا، خلیفه سراج الدین، مولوي امیرخان متقي او د علماءو له ډلي هبت الله اخندزاده، شیخ عبدالحکیم، مولوي فربدمحمد ګډون درلود. ملا عبدالمنان او عبد القیوم ذاکر هم غونډي ته راغل خو د بیعت پر وخت له مجلسه ووټل. ملا عبد الرزاق او ملا حسن رحماني او ملا محمد رسول ته یوه ورڅه انتظار وشو،

ملا محمد عمر، طالبان او افغانستان

خو چې کله هغوي وویل چې دوى په غونډه کې ګډون نه غواړي او نه شي کولای چې دې غونډې ته حاضرشي، نور د مجلس ګډونوالو ځان مجبور وګانه، چې اقدام وکړي.

ملا اختر محمد منصور لومړي ورڅ غونډې ته راغي او د شورى د غړو او علماوو په حضور یې د مشر د وفات ټوله کيسه وکړه او بیا یې د علماءوو او د شورى د یو شمېر غړو له خوا د شوې پربکړې په یايله کې د خفیه بیعت کيسه وکړه. اخیر کې یې مجلس ته وویل: ما تر دغه خایه دا امانت را ورساوه، نور تاسو پوهېږي چې څه فيصله کوي. زه هم خپل اختيار تاسو ته درکوم، هر څوک چې تاسو غوره کړ، هغه زما هم امير دی.

نور له غونډې ووت. غونډه یوه ورڅ او شپه روانه وه. عبد القیوم ذاکر وویل چې په کاندیدانو کې دې اختر محمد منصور نه وي. ټولو غړو ورته وویل چې یوازې ستا په غوبښته دا نه شي کېدای چې د شورى اکثر یا ټول غړي پر چا لاسن کېردي باید بیعت ورسه وشي. کله چې نوره ټوله موجوده شورى له جر وبحته وروسته په اختر محمد منصور متفقه شوه، ذاکر انکار وکړ. دې سره د شورى غړو او علماوو هغه ته عذر او زاري وکړي. هغه ظاهري دليل نه درلود، خو له بیعته یې انکار کاوه.

دا وخت د ملامحمد عمر ناسکه ورور عبد المنان او ذاکر له غونډې ووتن. عبد المنان وویل وخت ته اړتیا لري. سمدستي بیعت نه شي کولای. شورى اختر محمد منصور راوغوبښت او ورته وې په وویل چې د اکثرو غړو اتفاق پر تا راغي. بله لار نه شته. ملا اختر محمد منصور وویل که پر ما رښتیا د ناستو خلکو اتفاق راحي، زه ستاسي خبره منم خو ټول به عهد راسره کوي چې یواخي به مې نه پربوړي، بلکې په هر کار کې به راسره مرسته کوي. ټولو ناستو د

ملا محمد عمر، طالبان او افغانستان

همکاری و عده ورکړه او بیا ورسره بیعت وشو. په دې سره د شورا پاتې غړو له اختر محمد منصور سره بیعت وکړ.

په سبایا د زمری د میاشتې په اتمه د ملا محمد عمر مجاهد د مورنی ورور ملا عبد المنان او زوی ملا محمد یعقوب په مشوره د ملا محمد عمر د وفات په اوه رسمي اعلامیه خپړه شوhe او د والیانو او قومندانانو یوې غونډی ته چې په سلګونو کسان وو، ملا اختر محمد منصور وینا وکړه او د خپل غورځنگ راټلونکی مسیر یې تشریح کړ، چې ورپسې د غونډی ګډونوالو هم بیعت وکړ. د شوری په غایبو غړو کې مولوی سید شریف او عبدالسلام کاتب د خپل بیعت اختيار همدغو غړو ته رالپولی و چې نوی مشر یې تعین کړ. له قطر نه هم له محمد طیب اغا او مولوی نېک محمده پرته، نورو ټولو غړو چې درې په کې د رهبری شوری غړي هم ول، د زمری د میاشتې په یویشتمه د یوې غونډی په ترڅ کې له نوی امیر سر بیعت اعلان کړ، چې په دې سره نوی امیر د رهبری شورا له اتلسو غړو د پینځلسو او د تحریک د ټولو والیانو او د کمپسیونونو د مشرانو او پوځی قومندانانو په بیعت سره د امیر المؤمنین تر لقب لاندې غوره شو.

د ټولو مسئولینو، علماء او والیانو، ولسوالانو بیعتونه مسلسل په غږ او ویدیو کې د طالبانو په رسمي ویب پانه کې ترڅو هفتوا خپرېدل.

د همدي کال د اګست په دولسمه د القاعده مشر ایمن الظواہری خپل بیعت په غږ کې د انټرنیټ له لارې اعلان کړ. له دې نه وروسته یو خل بیا د ځینې چارواکو له خوا پر عبد القیوم ذاکر مسلسلې جرګې وشوې. فدايان یې ورته جرګه کېل، د ګوانتنامو بنديان یې ورته جرګه کېل. سپین ږيری او مشهور علماء یې ورته جرګه کېل، خو ذاکر ویل، نه مخالفت کوم او نه هم بیعت. د ملا محمد عمر مورنی ورور بیا هم ووبل چې دی وخت ته اپتیا لري او سمدستي

ملا محمد عمر، طالبان او افغانستان

بیعت نه کوي. خو بل خوا بیا د ملا محمد عمر زوی مولوی محمد یعقوب په پنځه له ملا احترم محمد منصور سره لیدل او هغه ته یې له خپله اړخه اطمنان ور کاوه.

څو وړخي وروسته د مرحوم ملا محمد عمر مجاهد د کورنۍ له خوا د فاتحې مختصر مراسيم ترتیب شول. په دې مراسمو کې د ملا محمد عمر زوی مولوی محمد یعقوب لنډه وینا وکړه. هغه وویل ملا محمد عمر د هیچا په اړه او نه هم د کورنۍ د کوم غږي په اړه کومه توصیه کړي. ملا محمد عمر د تبرکلوز (تې یې) یا هم د تور زېړي د بیماری له امله وفات شو. دغه وینا یې ثبت او پر فېسبوک پابلو او د طالبانو په سایټ کې هم خپره شوه، چې په دې سره د منصور داد الله او منان نیازی ادعاوې هم د طالبانو مینځ کې تر ډېړه بې اثره شوي.

د ملا محمد عمر د ناسکه ورور عبد المنان ځینې پلويانو ويل چې عبد المنان ته دې نیابت ورکول شي، بیا به بیعت کوي، خو د طالبانو نوي مشرتا به د هر چا د مشروط بیعت مخالفت کاوه. بالاخره تقریبا یوه میاشت وروسته، د مینځکړو طالبانو او علماء د مسلسلو هڅو له امله د یوې غونډې په ترڅ کې د ۱۳۹۴ ډیزې کال د وري د میاشتې په څلورو بشتمه چې د ۲۰۱۵ میلادي کال د ستمبر له پینځلسمې سره یې سمون درلود، ملا عبد المنان او د ملا محمد عمر زوی مولوی محمد یعقوب بې قيد او شرطه له نوي مشر سره بیعت وکړ.

محمد رسول، ملا حسن رحماني او ملا عبد الرزاق نه د بیعت غونډې ته حاضر شول او نه یې بیعت وکړ، بلکې په هم هغه وړ چې نوي مشر اعلان شو ملا محمد حسن او ملا محمد رسول د ميديا له لاري د پاکستان اسلام اباد بنار کې پاکستانی مقاماتو سره د یوې رسمي غونډې په ترڅ کې نوي مشر سره خپل مخالفت اعلان کړ. خه موده وروسته د همدي کال د نومبر په درېښمه

ملا محمد عمر، طالبان او افغانستان

محمد رسول د جلا چلې اعلان وکړ، خو رحماني او عبد الرزاق یې ملاتړ ونه کړ او د ۲۰۱۶ د جنوری د میاشتې اخیر کې حسن رحماني د سختې ناروګی په حالت کې خپل لیکلې بیعت رسنیو کې په خپله امضاء خپور کړ او له دې نه یوه هفتنه وروسته د وریښې ناروګی له امله د پاکستان کراچی بنار په یوه روغتون کې وفات شو.

د ملا محمد حسن رحماني د بیعت توري:

زه محمدحسن رحماني د افغانستان د مسلمان او غیور ولس یو مجاهد چې د ژوند له پیله بیا تر او سه پورې په افغانستان کې د سوچه شرعی نظام د پلي کېدو په ارمان ووم او یم او د دې ارمان د پوره کېدو په لار کې مې تر خپل وس او توان پوري زیار ایستلی، همدارنګه د دې ارمان د پوره کېدو په منظور د اسلامي امارت نوي امير، امير المؤمنین ملا اخترمحمد منصور سره په ټولو شرعی امورو کې د مکمل اطاعت په موخه د زړه له کومي بیعت اعلانو.

له دې نه تقریبا یوه میاشت وړاندې د پاکستانی طالبانو د مشر مولانا فضل الله هغه ويديو هم د طالبانو مشر ته ورسیده چې د خپلو سلګونو پلويانو د یوې غونډې په ترڅ کې یې ملا اخترمحمد منصور سره په عربي او پښتو ټبو خپل بیعت اعلان کړی و.

ملا عبد القیوم ذاکر دا پالیسي غوره کړه چې نه بیعت کوم او نه مخالفت، خود هغه د نبردې ملګرو د مسلسلو هڅو په پایله کې ملا عبد القیوم ذاکر د ۱۳۹۵ لمريز کال دوري پر لسمه چې د ۲۰۱۶ ميلادي کال د مارچ له دېرشمي نيتې سره یې سمون خور، ملا اخترمحمد منصور سره په لاندې الفاظو خپل بیعت اعلان کړ:

بسم الله الرحمن الرحيم

ملا محمد عمر، طالبان او افغانستان

الحمد لله الذى امر المسلمين بالاتحاد والاتفاق والصلوة والسلام على قايد الانبياء محمد صلى الله عليه وسلم وعلى الله واصحابه اجمعين عدد خلقه ورضا نفسه وزنة عرشه ومداد كلماته.

د افغانستان د اسلامي امارت تولو علماء کرامو او محترمو مجاهدينو
مشرانو او کشرانو ته

السلام عليكم ورحمة الله وبركاته

محترمو گرانو ورونو تاسو ټول الحمد لله پوهېږئ چې د طالبانو اسلامي تحریک د عاليقدر امير المؤمنین ملا محمد عمر مجاهد تر رهبری لاندې په افغانستان کې د یوه سوچه اسلامي نظام د قیام لپاره پیل او مور او تاسې د ډې نظام په خاطر د سلګونو ززو قربانيو ورکولو سره تر هر خه مادي او معنوی شتمنيو تبر او بالاخره د بريا پړاو ته ورسپېلو چې د کفری نړۍ له ارادې خلاف په افغانستان کې اسلامي امارت قایم شو خرنګه چې صليبي نړۍ او اشغالګرو داسي یو سېبځلی نظام ونه زغملاي شو، نو د اسلامي امارت لپاره د ازمون یو نوي پړاو پیل شو خو عاليقدر امير المؤمنين رحمة الله د لوی خدائ په نصرت د ټولې کفری نړۍ کرغښ ارمانونه ورنيمه خوا کول کله چې د عاليقدر امير المؤمنین د وفات خبر خپور شو ما د ځینو عمده تکو چې د اسلامي امارت د هر اړخیز برياليتوب، استقلال، د نظام د بنې بهبود، د صف د متحدد ساتلو ورسه د اوسينيو مشکلاتو د حل په خاطر خه شرعی ملحوظات درلودل لله الحمد د ملګرو په پوره سعيه او کوشش سره د هغو د شرعی ملحوظاتو پر جوړولو موافقه وشوه ملګرو ته دی الله تعالى اجر عظيم او نیکه بدله ورکړي.

محترم ملا اختر محمد منصور زمور مشر دی زما ورسه د شريعت په چوکات کې بیعت دی ان شاء الله تعالى د خپل وس او تووان مطابق به د شريعت په چوکات کې اطاعت کوم.

والى الله المشتكى حسبنا الله ونعم الوكيل نعم المولى ونعم النصير ونفوض امورنا الى الله ان الله بصير بالعباد.

ملا محمد عمر، طالبان او افغانستان

اخوکم فى الله الحاج حافظ ملا عبد القیوم ذاکر

حق جمادا آخر ۲۱ نیته ۱۴۳۷

ش / ۱۳۹۵ حمل / ۱۰ هـ

م ۳۰ / ۳ / ۲۰۱۶

قطر ته د طالب استازو تلل او دفتر پرانیستل

په ۲۰۰۵ کې مولوي شهاب الدین دلاور او یوبل د منځني کچ طالب چارواکې له یوه مرموز برطانوي سپري "مايکل سیمپل" سره د پیښور بنار په "تاکال" کې د قوماندان "دیدار" د موټرونو په بارگین کې ملاقاتونه وکړل، سیمپل انګریز دی چې د یوه متقادع پاکستانی فوځی افسر له لور سره یې واډه کېږي، میرمن یې نخاګره ده او د ده استخاراتي جال په پاکستان کې خور دی. له دې وروسته به په مجلسونو کې له مولوي دلاورنه دا خبره ډېرہ اورېدل کیده، چې مورده دې مشرتابه د بې طرفه طالبانو په توګه په درېم هیواد کې د اوسيدو او استازولی اجازه راکړي. خو د دې خبرې مطلب واضح نه و مولوي شهاب الدین د کرزي له رژیم سره د سولې د خبرو پلوی هم کوله، خو کله چې د صبغت الله مجددی په مشرې د سولې سمبولیک کمیسون جوړ شو نو د مجددی زوي پاکستان ته سفر وکړ، په پاکستان کې یو شمیر زړو طالبانو ورسره وکتل، د مجددی زوي هغوي ته ویلي و چې امریکا سوله نه غواړي، خو که طالبان تسلیمېږي نو زموږ د کمیسون له لاري دي ځانونه تسلیم کړي، د مجددی د زوي دغه خرکندونو واضح پیغام لاره، خو په ۲۰۰۸ کې یوڅل بیا سیمپل ناستي پیل کړې.

ملا محمد عمر، طالبان او افغانستان

له هغه وروسته د جرمني تابعیت لرونکي یوه افغان انجینر وحیدالله حليمي پاکستان ته سفر وکړ. بناغلي حليمي چې د جرمني تابعیت لري او د جرمني له استخباراتو سره نبردي اړیکې هم لري، له دې سره هغه د قطر د شاهي کورني سره له کلونو راهيسې نبردي پاتې شوي او په قطرکې د انجینيري فعال شرکت هم لري، بناغلي حليمي په لومړي خل د طيب اغا او جرمني استخباراتو ترمبنځ اړیکه جوړه کړه، طيب اغا د حليمي په واسطه جرمني ته پټ سفر وکړ، له هغه وروسته چې طيب د حليمي له حکومت سره د حليمي په منځکړتوب اړیکې نبردي کړې، عبدالسلام ضعيف د سې آۍ او طيب ترمبنځ تماں برابر کړ، چې له دې وروسته د طالبانو په نوم د یوه دفتر پر خلاصيدو موافقه وشوه. خو ځای مشخص نه و، په ۲۰۱۱ کې زما له یوه ملګري نه مولوي دلاور جرمني ته د قاچاقي تللو په اړه معلومات غونبنتي و، چې له دې نه داسي بشکاريده چې هنوي لومړي جرمني کې اوسيدل غونبنتل، خو وروسته د جرمني، سې آۍ او قطر په درې طرفه توافق په قطرکې پر دفتر پرانیستلو موافقه وشوه، خو شورا او ملامحمد عمر لا دا وخت هم له توله جريانه ناخبره .۹۹

له دې وروسته په ۲۰۱۲ کې طيب اغا ملا محمد عمر ته حال واستاوه چې دې غواړي قطر ته خه ملګري له ځانه سره بوزي او د جرمنيانو په واسطه له امريکايانو سره د ګوانتنامو بندیان تبادله کړي. ملا صيب د بندیانو په برخه کې مزاجا ډېره جدي پاملننه کوله. له همدي امله بې قاصد ته ويلى؛ که له کيوانا نه زموږ د ټولو بندیانو تبادله له هري لاري ممکنه وي زما له خوا درته اجازه ده، دا کار وکړه. پر دې سربېره په قطر کې د مستقل دفتر يا هم د سولې لپاره د مذاکراتو هیڅ کومه خبره ملا محمد عمر ورته نه وه کړې او نه دوى ډرنه اجازه اخيستې وه. ۲۰۱۲ د په ورسټيو کې د سیاسي کمپیون مشر طيب اغا قطر ته له ځانه سره د خپلې خونبې خو ملګري بوتلل چې په دې کې د شوري

ملا محمد عمر، طالبان او افغانستان

او ملا اختر محمد رایه او انتخاب خای نه درلود. طیب دا دلیل وایه چې ما ته
مشر مستقیمه اجازه کړي.

له بل لوري یوڅه شخصي ملګري عبدالسلام ضعيف ورسه خای کړل، چې دفتر
په مجموع کې د ضعيف او طیب د خپلې خوبني د ملګرو نه تشکيل شو.

د ۲۰۱۳ پیل کې ملا محمد عمر ناروغ شو او اکثره چاري ملا اختر محمد
منصور ته پاتې شوي. منصور له طیب سره فقط همکاري کوله، نور یې په
کارونو کې نه ورته کار درلود، نه هم طیب د هغه مداخله منه. طیب په دي
ډاډه و چې زما پیغام به ملا محمد عمر ته اوسم هم رسپری، خو قاصد د هغه
له ناروغۍ طیب نه خبراوه.

د اپریل په لوړیو کې غالبا مشر نور د خبرو کولو نه و. د اپریل په خلورویشتمه
وفات شو او له دي نه خه کم دوه میاشتې وروسته د قطر دفتر پرانیستل شو.
دفتر په پرانیستنه کې شوری موافقه وو خو د افغان چارواکو د فشار او نورو
مداخلو له امله دفتر وتړل شو. د ملا محمد عمر قاصد او قاصد ته نړدي کسانو
له دغه حالته چې منصور خاموشی اختيار کړي وو او طیب د مشر له مرګه خبر نه
و، ناوره استفاده کوله. قطر ته یې خپل خاص ملګري، خپلوان، ان تجارتی
شریکان د استازو په ډله کې ورزیات کړل. طیب به نورو غړو ته ویل چې دا د
مشر ملا صیب په اجازه او غښتنه دلتنه راولو.

بل پلو طیب اغا هم له شوری مستغنى او خان یې مستقیما له مشر سره په
رابطه کې ګانه، نو خکه هر هغه خوک چې د ده خوبن وو او په شخصي کارونو
کې یې په کار وو، ټول یې د دفتر د استازو په نوم قطر ته بوتلل. که به کوم
کس منصور یا هم شوری معرفي کړ، نو هغه ته به هلته داسې خندونه
برابرېدل چې بېرته به راوګرد. منصور په سترو سیاسی مسئلو کې هدایات

ملا محمد عمر، طالبان او افغانستان

وراستول خو په مالي مسایلو، د دفتر په اداري او عامو دیپلوماتیکو کارونو کې یې غرض نه درلود، چې له همدي امله یې په دغه ډله کې دوه پر درې غیر ضروري، یواخې په تعلقانو او شخصي فرمایشونو ورغلې خلک خای شول.

بله ستونزه دفتر کې دا وه چې مشرتابه او شوری پري مسلطه نه وه. هغوي هلتنه داسې استازېتوب کاوه چې مشرتابه یې پوره په اعتماد کې نه و اخيستي، چې له همدي امله هغوي د نظامي حلالو په اړه هيڅه واک او اختيار نه درلود. له دې سربېره پر هغوي د عامو طالبانو ې باوري او بدګوماني د دوى لپاره تر ټولو ستنه ستونزه وه. په دوى پوري ډول ډول تورونه پوري کېدل. د بېلګې په توګه په عامو مجلسونو کې به ويں کېدل چې جان اغا احمدزی یو درجن داسې باردار موټرونه لري چې د پيسو په بدل کې له پاکستانه د نایو مرکزونو ته لوچستکي مواد وړي. په داسې حال کې چې د نایو اکمالوونکي موټرونه طالبانو سوچول، کله ناکله به یې موټروانانو ته هم درنه سزا ورکوله.

په مولوي شهاب الدین پسي دا خبره ډېره مشهوره وه چې هغه د پاريس ناسته کې له معصوم ستانکزي سره يارانه جوړه کړي، چې له امله یې خپلو دوو زامنو ته له دولته تعليمي سکالر شیپونه ترلاسه کړي وو. بل پلو د شهاب الدین دلاور له افغان او پاکستانی استخارتي چارواکو سره په یوه وخت دوستانه اړیکې لرل د سوال وړ بل کیدي. کله چې د ملا اختر محمد منصور له مشر تاکل کيدو وروسته د مولوي عبد الكبير په مشري د اداري او مالي چارو د تفتیش یو کمېسیون وتاکل شو نو دا وخت د قطر دفتر د مالي محاسبې لپاره ملا محمد یونس قطر ته واستول شو. هغه د مالي محاسبې له شفافیته ناراضه راستون شو. د دفتر د غړو له سترو کاروبارونو او په دوبې کې د هغوي د جایدادونو خبرې یې کولي.

ملا محمد عمر، طالبان او افغانستان

بل پلو د کابل او قطر میشتو طالبانو ترمینځ د پتې خواخورۍ خبرو طالب مشرتابه له اوله لا اندیښمن کړي و، ځکه چې له یوې خوا له لویه سره د سولې پروسه افغان واکمنو او د هغوي ترشا ولاړ بهرنیانو استخباراتي کړي وه، بل پلو چې معصوم ستانکزې د سولې شورا له مشرتابه د ملي امنیت ته مشرتبه ته لار، نو طالب مشرتابه ته په کابل کې یوه پخوانی طالب چارواکې ويلي و چې له معصوم ستانکزې نه مې په یوه ناسته کې واوریدل چې هغه کس ته یې وویل چې قطرته یې لیږه، چې د قطر لپاره تعین شوې نکدي پیسې هم درسره ورسوه!

پڅله ملا اختر محمد منصور هم طیب اغا او عبدالسلام ضعیف ته په دې غوسمه وو چې د طالب غورخنګ په استازیتوب له حینو هیوادونو اولوريو نه پیسې ترلاسه کوي او په کابل کې یې خپلې پروژې پري روانې کړي. منصورصیب یوه ورڅه وویل که د نړۍ یو مسلمان دوي ته په دې نامه خه ورکړي چې د کوم بندی یاشهید طالب کورنۍ ته یې ورکړي، نو دوي خنګه بیا دا پیسې کابل ته وړي. خو منصور صیب په دې اړه نور وضاحت ونکړ چې کومو او خه ډول پیسوته یې اشاره وه.

بله ستونزه په خپله د دفتر د غړو ترمینځ ناندري وي. د دفتر یو شمېر غړو په طیب اغا تور پورې کاوه چې له امریکایی استخباراتو سره له موره پتې اړیکې ساتي. هغوي به ویل طیب اغا تکې تنهها زمور له حضوره پرته له امریکایی استازو سره په بنده خونه کې ملاقاتونه کوي.

کله چې د ملا محمد عمر د وفات له اعلانه شپږ میاشتې وړاندې طیب اغا خبر شو، نو دا وړه ورسه پیدا شوه چې تېر دوه کاله یې د ملا محمد عمر په نامه خودسره حرکتونه کړي بنایی او سن ورسه محاسبه وشي او نړۍ والو چاینلونو

ملا محمد عمر، طالبان او افغانستان

ته به هم تیت او بې اعتباره شي. هغه وار د مخه دې ته اماده گې لرله چې خان جدا اعلان کړي او د دې لپاره يې پر هغو خلکو پانګونه کوله چې ۵۵ سره يې د راتلونکې ملګرتیا وعده کړي وه.

یل لوري ته ملا اختر محمد منصور له ۲۰۱۴ نه له نړۍ سره د اساسی او پټو روابطو په برخه کې له قطر استازو مایوسه و. هغه به بنکاره ویل چې دوی روابط له سی آی اې نه شي پټولای. نه په اساسی او تلپاتې روابطو کې رول لوبلوای شي. د ملا اختر محمد اشاره تر ډېرہ د امریکا مخالفو هېوادونو سره اړیکو ته وه. د دې لپاره هغه د یو مستقل خفيه چاینل هڅې پیل کړې چې تر یوه حده پر مخ ولار خو په ۲۰۱۶ کې د امریکایي ډرون له لوري د هغه پر شهادت دغه چاینلونه اکثره بېرته د قطر د استازو له خواختنی شول.

د ربښتنې سولې او تفاهم پر وړاندې درانه خندونه

له کومه وخته چې د سولې په نامه خوځښتونه پیل شوي نو اساسی ستونزه د سولې او مثبت تفاهم په مېهم تعريف کې بنکاري. د سولې او روغې کلمه د امریکا او د هغوى د افغان ملګرو او چارواکو له لوري تر ډېرہ تاكتیکي، تبليغاتي او یو طرفه کارول شوي. بل لوري طالبان د یوې سوچه مذهبې تګلارې پېرو دي. هغوى ته د سولې تر سرليک لاندې هر ډول تفاهم لومړۍ په جواز او نه جواز تلل کېږي او د مقاومت د پیلولو ستر هدفونه په نظر کې نیول کېږي. له هغه وروسته بیا له مقابل لوري سره د مذاکراتو مېز ته ځې. په دې کې د فکري او عقيدي دلایلو ترڅنګ د نومول شوي اشغال وجود د مقاومت اساسی دليل دي، نو هر هغه جريان چې د اشغال پاي ته رسېدل او د یرغلګرو وتل بې په اجندا کې نه وي، طالب سره پري نتيجه ته رسېدل ناشونی بنکاري.

ملا محمد عمر، طالبان او افغانستان

بل پلو د کابل د سولې کمپسیونونه او شوراګانې تر دې مهاله په بشپړ دول د خپلو مخالفینو په وړاندې چې دا وخت یو سیاسی او پوهی قوت دی، تشن تبلیغاتی او استخباراتی فعالیتونه کوي. له کومه وخته چې د مجددی په مشري په لوړۍ ځل دا کمپسون جوړ شو، تنها د ولس او نړۍ والو د ذهنیت د بدلون لپاره یې د سولې ناري وهلي خو عملی کار یې د طالبانو د افرادو تسلیمي ته هڅول وو. هغوي به په تبلیغاتي ډگر کې د افرادو د تسلیمدو فرضي اعلانونه هم کول.

د نمونې په ډول د دې شوری یوه مرستیال ته خپلو خپلوانو وړاندیز کړي و چې موږ ته په دولت کې کار او روزگار وګوره. ده ورته ځواب کې ويلى وو چې خو زاړه توپک په پیسو رانیسي، موږ به ویدیو درنه وکړو او د تسلیم شویو طالبانو په نامه به مو اعلان کړو. تاسو ته به پیسې درکړو زموږ به تبلیغاتي کمپاين وشي! چې بنایي همدي ته ورته به هغوي سلګونه نور جعلي اعلانات او فعالیتونه هم برابر کړي وي چې له دې نه د سولې رښتنې اراده او پلان مبهم او مجھول بنکارېده.

په دې کې شک نه شته چې دغه روان مقاومت د تبر جهاد په خبر د وسايلو او مال له اړخه غني نه دی، بلکې ډېر له ستونزو او سختیو ډک دی، نو مقاومت کوونکي یې په مادي وسايلو اتكا نه لري، بلکې اصلې انګيزه یې فكري او اعتقادی ده، نو ځکه خود دې تصور هم نه شي کېداي؛ چې کوم طالب چې یو خل یې دغه کار د جهاد او فکر پر بنیاد پیل کړي وي، بیا دې تشن د پیسو او مادیاتو بدل کې دې تسلیم شي.

که طالب سره پر اساسی مسايلو د توافق خرك ولګي نو هغه ورځ د رښتنې سولې امکانات وده کوي چې په دې کې عمده خبرې د نظام د سستم دول او د بهرنې واک او اشغال فعلې یا تدریجې صفر ټبدل دي.

ملا محمد عمر، طالبان او افغانستان

البته د سولې له عملې کېدو وړاندې چې کوم لومړی ستیج دی نو هغه مطلق تفاهم او دوطرفه ناسته ده چې دا له سولې پرته هم دواړو طرفونو ته یو ضرورت دی چې بنه بېلګه یې د بندیانو تبادله ده چې له تفاهم او تماسه پرته ناشونې ده. له همدي امله خو طالبانو د قطر پر د فتر امریکا سره توافق وکړ. که خه هم دغه دفتر په مکمل ډول فعال نه شو، خو طالب استازی په معلوم ادرس په دې وتوابدل چې خپل مهم بندیان له امریکانو سره تبادله کړي چې لا یې هم لپې روانه ده.

کومه غلط فهمي چې ډېره واضحه ده هغه د قطر د دفتر پر دنده ده. د قطر دفتر طالب چارواکو د سولې د خامخا عملې کېدو په نیت نه دی خلاص کړي، بلکې مطلق تفاهم د دې دفتر دنده ده. د سولې په اړه خبرې د دې دفتر لپاره اختياري عمل دی، نه اساسی کار.

کومه سوله چې ربنتینې او ممکنه سوله ده، هغې ته د طالبانو مشر ملا اختر محمد منصور په ربنتینې ډول چمتو و، خو کومه سوله چې امریکا او کابل مېشتني پلویان یې تر دې دمه تعريفوي هغې ته بنایي هیڅ طالب مشر تر مرګه غاړه کېږدی.

داعش او د افغانستان سرحدی سیمه

په عراق کې د داعش يا دولة الاسلام د ډلي جورېدل او پراخېدل زما د بحث موضوع نه ده. نه غواړم د عراق او سوریې د داعش تفصیلاتو ته لاړ شم. البته دومره باید ووایم؛ لومړی چې عراق کې دغې ډلي سر راپورته کړ نو د عراق د سنی نشینه سیمو د مظلومیت داستانونه دلتنه هم اورېدل شوي وو، نو د هغوي بروز ته طالبانو هم خوشحالی کوله او دا یې په سیمه کې د لویدیزو پالیسیو په وړاندې مثبت غېړگون نومواه. وروسته له دې سره سره چې په عراق او سوریه کې د القاعده د اساسی شتون په وړاندې د دغې ډلي وجود

ملا محمد عمر، طالبان او افغانستان

ستره ضربه وه، ورسوه د هغوي له خوا له القاعدي او عام ولس سره بورنونکي او نه توجيه کېدونکي بي رحمه چلنډ عام محضر ته راووت. دلته هم د خلکو زړونه ورنه ماتېدل، خو د هغوي د خلافت اعلان او په توله نړۍ بي جبri مدل يوه بله څېه وه چې لومړي تشن لپونتوب او وروسته دسيسه بلل کېده.

هغوي يواخي د عراق خو بنارونه لاندې کړي وو. د هېواد مرکز بغداد يې هم په لاس کې نه، خو خو زره ميله لري يې په نورو هېوادونو کې پر مسلمانانو خپل اطاعت په جبri توګه لازم ګانه.

داعش چې په ربنتيني ډول يې په افغانستان کې چندان ځای نه درلود، خو په ميديا يې ميدان کې ورته په خپله حکومتي حلقو او لويديزو رسنيو کې زيات تبلیغ وشو.

طالبانو د افغانستان په شرقی سرحدونو کې د دي ډلي اعلانات مهم ونه ګنل او له دي وپري چې دېمن له دي لویه موضوع جوړه نه کړي، خاموشۍ يې اختيار کړه، خو ورو ورو هغوي دي ته اړ شول چې په عراق کې د داعش له مشرتابه سره مفاهمت وکړي او د وضعیت په نزاکت يې وپوهوي. ملا اختر محمد منصور د داعش موسس بغدادي ته له درښت او خواخورۍ ډک ليک واستواه چې د افغانستان له داخلي وضعیته علاوه ورکې د افغانانو او عربو مجاهدينو مشترکې قرباني او دېمن دسيسي يادې شوې وي.

له بغدادي هيله شوې وه چې ديارلس کلن مقاومت په ډېرو سختو شرایطو کې وده کړي او دېمن يې د داخلي تفرقې په تمه ناست دي. دلته چې اسلامي امارت وي، تاسو مستقل تشکيلات مه اعلانوي. دا یو ډول شرعی حق او غاړي خلاصول ګنل کېدل. خو له هغه لوري د بغدادي د وياند عدناني له خولي په ډېرو غلبيظو او سپکو سپورو بنا غږگون راغي چې د طالبانو روحاني او معنوې

ملا محمد عمر، طالبان او افغانستان

بنسته گر ملا محمد عمر ته (چې دا وخت یې د وفات کېدو کال پوره و) په کې له حده زیاتې سپکې سپورې ویل شوې وي. له هغه وروسته مشرتابه د علماءو په پربکره دا یوه فتنه ونوموله چې ګنې یواحې د دیارلس ګلن مقاومت د خشى کولو دسيسه ده. له همدي امله طالبانو د هغوي پر خد په پوځي اقدام لاس پوري کړ.

دا وخت د پاکستان په سرحدی سیمو کې پاکستانی طالبان خپلو کې سره ډله ډله وو او د خینو ترمینځ خونپې نښتې هم شوې وي. هغه اشخاص او ګروپونه چې د پاکستانی طالبانو ترمینځ یې لوړ مقام او حیثیت نه شوای ترلاسه کولاۍ او په مادی لحاظ هم کمزوری وو، دوی له دغه نوي جريان سره ملاتې اعلان کړ او د رسنیو پام یې خان ته واړاوه. په باجور کې مېشت د ننګرهار د کوت مولوی مسلم دوست هم له داعش سره پیوستون اعلان کړ چې له همدي امله ننګرهار ته داعش لاره وکړه. داعش هم د انترنیټ له لارې د دوی بیعتونه اعلان کړل او د خراسان په نامه یې د اورکزو ایجننسی حافظ سعید خان امير اعلان کړ.

سعید خان له دي وړاندي په سړي تښتولو او نورو مافیاېي کارونو کې هم بدnam و. سعید خان د مسلک له اړخه پنځیرۍ و (د حنفیانو یوه ډله چې د عقایدو په برخه کې سخت تعییر لري) او د ده بل ملګرۍ د پاکستانی طالبانو پخوانۍ ویاند شاهد الله شاهد غیرمقلد و (هغه چې د اهل سنت د خلورو فقهۍ امامانو پیروی نه مني) له دي نه علاوه په هغوي کې د مسلک او عقیدې موضوع مهمه نه وه. هر چا چې د دوی په پیروی بي رحمه ګنې کولاۍ شوای هغه ته یې غېړه خلاصوله.

بل پلو د طالبانو په نظامي ليکو کې ځینې داسي اشخاص چې په بي مسئوليته ګرنو له مجازات سره مخ يا یې د مخ کېدلو وېره لرله، هغوي ته یو بنه نوم

ملا محمد عمر، طالبان او افغانستان

ورپیدا شو او همدا ناره يې پورته کړه. په دې کې يو شمېر خلک له مشرقي پرته په لوګر، زابل او شمال کې هم وو خو وروسته بیا هغوي کمزوري شول او يو لوی شمېر يې له مینځه لارل.

د سعید خان اورکزی او افغان پیروانو لومړۍ تجمع د ننګرهار په سپین غر ولسوالۍ کې وشوه. د سپین غر د مامندرې سیمه د هغوي لومړۍ مرکز و. همدله له لومړۍ جګړه له دوى سره هغه وخت ونبنته چې د طالبانو له خوا هغوي ته له سیمې د وتلو وخت ورکول شو. د وخت له پوره کېدو سره جګړه وشوه، وروسته هغوي په ده بالا، اچین، کوت او چپرهار کې متحرك وو. له دوى سره افغانانو کې د کوت مولوي مسلم دوست، د چپرهار مولوي عزيز، ډاکټر سباغل، مولوي اسماعيل، مولوي اسلام الدين لومړني ملګري وو او د پولي له ها غاړي د سعید خان او شاهد الله نه علاوه د باجور ابوبکر ورسره و. وروسته هغوي د ننګرهار په نورو ولسواليو کې هم ګرځدل. حکومت پري کار نه درلود، بیا د طالبانو یوه مستقله قطعه ورپسې راغله د سیمې د خلکو په همکاري يې هغوي یوې وړې سیمې ته ورټول کړل.

لومړۍ د مشترابه هدایت دا و چې د نیولو په صورت کې توبه ورباندي و ويستل شي او خوشې کړای شي او په جګړه کې هم تر ډېرہ هوایي ډزې پري وشي، چې فقط له سیمې وتنښتی، خو وروسته بیا د هغوي له لوري د سختو مظالمو په وجه د طالبانو رویه ورسره سخته شوه. دا وخت چې به طالبانو هغوي له کومې سیمې شړل نو هلتنه به بیا حکومت پر طالبانو برید کاوه، بیا داسې وخت راغي چې کله به طالبانو پر داعش بریدونه پیل کړل نو امریکایي چورلکو به دواړه خواړي بمبار کړې او جګړه به يې ودروله. دا وخت طالبان له ډېر عجیب پیچیده حالت سره مخ وه. پر اسمان امریکایي الوتكې، پر ځمکه د دولت استخارات او پوچۍ قطعات ول. په کليو او غرونو کې داعش و. له دې ټوله

ملا محمد عمر، طالبان او افغانستان

سره په یوه وخت مخ کېدل یو نوی امتحان و. داعشیانو کې ډېر قوماندانان چې به مغلوب شول نو د امن له ورکولو سره سره طالبانو ته نه تسليمېدل، بلکې یا به په اربکیانو ننوتل او یا به د دولت استخاراتو ته تسليم شول. همداراز د هغوي ډېر زخمیان به د ننگرهار په صحت عامه کې تداوی کیدل، حتی د دوي یو مهم قوماندان عمر عبد الخالق له زخمی کیدلو وروسته د ننگرهار په صحت عامه تداوی شو.

دا وخت په لوګر کې د سعد امارتي په نامه له طالبانو اوښتی قوماندان هم د داعش بيرغ اوچت کړي و او همداراز په زابل کې د داد الله منصور په مشري ځینو خارجي ازبکانو هم د داعش ملاتړ او د طالبانو پر ضد جګړه اعلان کړي وه، خو کله چې هغه د کابل - کندھار پر لویه لاره د مسافرو هزاره هپوادوالو تورسری له موټرونو کوزې کړي او له خانه سره یې زابل ارغنداب ته یوړې، دې کار یو دروند توکمیز ناورین رامېنځ ته کړ. له هزاروو سره پر سرحدی سیمو پرتو پښتنو ته هم د هزارو له خوا ورته مشکل پېښدېدونکی و. طالبان مجبور شول چې دغه نادوده او ناوړه عمل خنثی کړي چې له امله یې د دغو مېرمنو پر ازادولو چې یرغمل کوونکو د وینزو نیت ورته کړي و، جګړه وښته، یو شمېر مېرمني ترې ازادي او یو خه نوري یې ووژلې.

دغه جګړه بل پېراو ته هم لایه او داد الله منصور هم په کې ووژل شو او د هغه ملګري ازبکان خوک تسليم شول خوک په جګړه کې ووژل شول او خوک اسیران شول.

د داعشیانو ترمېنځ چې کله ستونزی پیدا شوې نو هغه خلک چې له داعش نه یې لاس واخیست، طالبانو هم نور د مخالف په سترګه نه ورته کتل، که خه هم د دوي د لاسه طالبانو ته دروند زیان اوښتی و. له داعش د جلا شویو په په ډله کې مولوی مسلم دوست هم و، چې د داعش لومړۍ مبلغ او مفتی و، خو

ملا محمد عمر، طالبان او افغانستان

د داعش له خوا دهغه د وریرونو له وژلو وروسته هغه له داعشه بیلتون اعلان کړ
چې د ده په وینا داعش بې د وژلو هڅه کوي. په دې اړه د مسلم دوست له خوا د
خپري کړي اعلاميې خه توري په دې دول و:

"...ما خه کم دوه کاله وړاندي هغه وخت له داعشيانو نه د برائت اعلان وکړ،
چې داعشيانو د ننګرهار د کوت او شينوارو خه بندیان ونيول ما بې د خلاصولو
کوشش وکړ، خو داعشيانو ونه مانه او زما د وژلو ګوانښ بې هم وکړ، داعشيانو
هغه بندیان په وحشت ووژل. له هغه وروسته داعشيانو زما دوه ویرونه هم
ووژل چې یو بې طارق نومیده د جلال اباد د خالص فامیلیو کې بې وواڑه. دوهم
بې اسماعیل نومیده، سوربې ته تللى و، د خراسان د داعشيانو په شیطانی د
سوربې او عراق داعشيانو په دې بهانه وواڑه چې ته ولې د سعید خان له
اجازې پرته سوربې ته راغلې بې..."

د طالبانو لخوا که خه هم د داعش په وړاندي مبارزه په لوړېو کې ډیره
محناته پیل شوه، خو اوس له داعش سره د مبارزې په تګلاروکې ځینې ناوړه
طرز العملونه تر ستړګو کېږي، لکه د داعش پېژندنه ګونګ تعريفونه، د طالبانو
تحریک یو دینې تحریک دی، د وي نشي کولاۍ چې د یوې خاصې مدرسي
په ډول په فرغی مسایلو کې دیوه خاص تعريف پېروي ته خلګ ارباسي، له
داعش سره په جګړه کې ځینې کشران او کم علمه سرگروپان هغه خوک هم د
داعش په پلوی تورنوی چې په دینې چاروکې د بدعا تو، خرافاتو مخالفت کوي
او یا د عقایدو په برخه د توحید د مشروع تعريف او احتیاط تعليم ورکوي، چې
دا په دینې لحظه هم غیر موجه چلنډ دی او په عملی توګه هم د طالبانو فوخي
صفونو ته زیان اړوي. بل پلو طالب مشرتابه هم په اصولي چوکات کې د دې
دول چلنډ مخالفه پالیسي لري.

ملا محمد عمر، طالبان او افغانستان

بل لور ته لکه څنګه چې امریکا په عراق کې داعش ته یواحې په دې خوشحاله وه چې د القاعده د پاخه او پیچیده بنیاد ستنې پرې ونډوی، همداسی په افغانستان کې دغه نامه ته امریکا، افغان حکومت او ځینې نور هېوادونه په دې خوشحاله وو چې دا به د طالبانو دیارلش کلن مصبوط او متحد مقاومت ته اندرونی ضربه ورکړي. د همدي لپاره دغې نوې پروژې ته پراخ تبلیغات وشول، کومې سپکې سپورې چې به عراقي داعشیانو د طالبانو په مشرانو او ملا محمد عمر پسې ویلې هغه به د افغان دولت پلویانو په پراخه پیمانه بدرګه کولې.

بل پلو د حکمتیار د ځینې پلویانو لخوا د داعش مرموز ملاتر تر ستړو کیده او لاهم روان دی. په پیښورکې د حکمتیار په شمشتو کیمپ کې د لوګر د ازري پخوانی حزبی قوماندان حاجی حیات به داعش ته ځوانان جلبول، اکمالول او افغانستان ته به یې د طالبانو پر ضد جګړې ته را استول.

بل لوري ته دا خبره ګرمه وه چې د ملي امنیت له رئیس معصوم ستانکزی سره چې د حزب په یو وفد کې حاجی حیات (د حزب پخوانی قوماندان) شرافت او د حزب د استخباراتو پخوانی رئیس حاجی مالک قرار لیدلي و، نو معصوم ستانکزی حاجی مالک ته ویلې و، چې ته ولې پخوانی کار بیرته نه شروع کوي! چې اشاره یې په پیښورکې د خلګو ترور کولو ته وه.

له دې وروسته د پیښور شمشتو په کیمپ او نورو برخوکې یو درجن د طالبانو پلویان په رنا ورڅه ترور کړای شول، خو دا جوته نشوه چې د حزبی قوماندانو دغه عمل د حکمتیار په مستقیمه لارښونه کیده که نه، یاهم کوم بل جهت ورته امر کاوه! البته د داعش او طالبانو د لومړيو جګړو پرمهاں د حزب د شهادت ورڅانې یو مضمون خپور کړي و، چې لیکلې و: که د افغان دولت او

ملا محمد عمر، طالبان او افغانستان

طالبانو جنگ و، موږ (حزب) به د طالبانو ملاتېر کوو او که د طالبانو او داعش جنگ و، نو موږیه د داعش ملاتېر کوو!

خو وروسته د سیمې د خلکو د فریاد او سیمه بیزو دولتي چارواکو د احتجاج، همداراز د سیمې د ځینو هپوادونو د مطمئن کولو لپاره افغان دولت او امریکایانو هم د دوي پر ضد عملیات اعلان ګړل او ځینې جګړې بې هم ورسه وکړي.

يو باريک جريان چې تر اوسيه لا هم ډېر محسوسېږي هغه د دولت د استخباراتو، د سیمې د ځینو نورو هپوادونو او د ځینو لویدېخو کېږو له خوا د طالب پر ضد د داعش د جريان مرموزه تقویه ۵۵، چې طالبانو بې ګن استناد ترلاسه کړي، خوښکاره ورباندې خبری کول نه غواړي. کله ناکله دغه ډله په یو ناخاپې ډول د ولسي، مهماتو او پیسو په برخه اکمالېږي او په لوی لاس د هپواد شمال ته د سراجت لپاره غیر مستقیم تشويقېږي. له دې سره دا شکونه زیات پیاوړي کېږي چې بنایي د پخوانی سوروي سیمو او چین ته دغه خلک له یو مبههم اړخ نه په یو ګوابن د بدلو لو لپاره هڅې روانې دې.

د روسيې لخوا د افغانستان په اړه په مسکونکې غونډې وړاندې د ۲۰۱۷ کال د اپریل په میاشت کې د امریکا له لورې د ننګرهار په اچین کې د یوه ستر بم د کارولو ۱ اعلان هم د شننکو له نظره یوه سمبوليکه تبلیغاتی هڅه ود!

ځکه چې په ۱۶ کاله امریکایي برغل کې امریکا کله هم د خپلو بمونو نوعیت او خواک نه دی په ډاکه کړي او نه داسې خوک شته چې له امریکا نه په افغانستان کې د بمونو د روزمره کارونې په اړه پوبنتنه وکړي، هغوي تل د خپلو بمباريو او بمونو جزيات پت کړي، نو اوس کومه اړتیا پېښه شوه چې خپلو بمونه وښي! بل پل تراوشه د همدي به ستروالي او اغيز هم نه دې خرګند.

ملا محمد عمر، طالبان او افغانستان

طالب مشرتا به د هغوي د داخلی لانجې ترڅنګ د هغوي سیمه بیزو ارادو ته زیات اندېښمن دی، حکه طالبان غواړي په افغان جغرافیه کې د خپل مقاومت په پایله کې یو مثبت پراو ته خان ورسوی. هغوي وبره لري چې هسي نه یو څل بیا په افغانستان کې یوه بله سیالي د روان مقاومت او فغان ولس راټلونکی له یوه اوږده او بې پایه ناورین سره مخ کړي.

د طالبانو فوځي او سیاسي راټلونکی او سیستماتیکي ستونزې

له دې سره سره چې طالبان له درنو بحرانونو په راوتلو د یوستر مقاومت پر دوام او تنظیم بریالي شول، خو په دوامداره توګه طالب مقاومت درنې عملی او تختنیکي ستونزې په مخ کې لري، طالب جنگیالي او قوماندانان بې په زپورتیا او بې ساري فداکاري جګړه کولای شي خو د ژور تاکتیک او پلان په جوړولو او د مقابل لوري د تاکتیکونو او پلانونو په شنډولو کې لا هم ډیر دقیق او ځیرک نه دی.

طالبان خپلو جنگیاليو ته د ایدیالوژیکي روزنې په برخه کې د اسلام او جهاد له عamo احکامو ور هاخوا د جګړې په ډګر کې له مخالف لوري؛ عamo خلګو او خپلو ملګرو سره د تعامل او اړینو چارو په اړه ډیر کم خه ور زده کوي، ډیر خله د طالب وسلوالو د خپلې بې پروايي او یا بې خایه شدت له امله، د ولس عام وګړي د طالب دېښمان و ګرځي.

د کشي تيکنالوجي په برخه کې طالب وسلوال اکثره د متعددو پېښو له ليدلو سره سره بیاهم ډیر زیات بې غوره دي، د تليفون، انټرنیټ او کامرې استعمال په هر حالت او خطړ کې نه پریوردي، چې دا مخالف لوري ته د طالب وسلوالو او مشرانو په کشفولو، نیولو او وړلو کې ډيره اسانۍ را مبنځ ته کوي!

ملا محمد عمر، طالبان او افغانستان

بل لورته نن په نړۍ کې هر هغه جګړه چې څواکمنه میدیا تر شا ونلري، د هغې ګټيل ډیر ګران دي. طالبان تر او سه لا داسې موثره میدیا نلري چې یوازې خپل عام ولس ته د دوي اوږدي، طالبان خپل عام ولس ته د خپل غږ د رسولو هېڅ موثره وسیله نه لري او له ولس سره د طالبانو هغه څوان جنګيالي منځ کېږي چې تو پک یې پر اوږد وي او له جکړې پرته له بل خه سره کار نلري.

د طالبانو ستر او عمومي مشران اکثره د هرځای او دلگې د طالبانو له حرکاتو او عامه چلنده نه خبرېږي، چې له امله یې په ځینو سیموکې ځینې طالب وسلوال خپل مزاج چلوی؛ په غیر ضروري کارونو کې بوخت وي، له خلګو سره نامناسب چلنډ کوي او کله ناکله په ظلم او زیاتي کې لتاړ وي.

په سیاسي او دیپلوماتیکو چاروکې طالبان موزون او سستماتیک پلانونه لاهم نلري، د بیلګې په توګه یو سېری چې کوم ارتباطي لاین جوړ کړي بیا ورباندي شورا او مشرتابه منظم نظارت نلري او هغه کس بیا ټوله سیاسي پالیسي او تشکیلات هم خپله برابروي او د کار لپاره یې معیار هم شخصي شناخت او باور وي، چې له امله یې د وړ، مسلکي او عام کس توپیر ته پاملننه نه وي.

په سیاسي روابطو کې تر ډیره طالب ارتباطيان لنډ مهاله ګټيو او روزمره عوایدو ته ګوري، اوږد پلانونه او بنستیزو اړیکو جوړولو ته چندان اهمیت نه ورکوي، چې په دې سره د اوږدو روابطو په پایله کې بیاهم هغوي له چاسره په یوه تلپاتې استراتېژیکه او باوري دوستي نه بریالي کېږي. د بیلګې په توګه یوه هیواد ته د سفر پر مهال چې کله هغه هېواد ورنه د ۵۰ مسلکي کډرونو د روزنې لپاره تعليمي سکالر شیفونه مني، خو دوي یې په بدل کې د خو لکو ډالرو مرستې ته ترجیح ورکوي! خو بیا خپلو بچیانو ته همدغه طالب ارتباطيان په شخصي توګه په سکالر شیفونو پسې ګرځې.

ملا محمد عمر، طالبان او افغانستان

طالبان خپل عام پیروان په یوویشتمه پیړی کې بیاهم د عصری تعلیم په ارزښت نه پوهوي او نه یې قانع کولای شي، چې له امله یې د دې ویره شته چې طالبان د تل لپاره تشه یوه جنګي ډله پاتې شي او د یوه منظم نظام د رامېنځ ته کيدو وړتیا ونلري.

حکه چې په تېر څل واکمني کې ولس او نړۍ طالبان په دې ګرم نه ګنيل، چې هغوي حکومت ته یو ناخاپه له مدرسو راغلل او حکه خو په مسلکي اداروکې زاره کمونستانو ته اړول، خو له ۲۵ کالو وروسته که بیا هم طالب کوم مسلکي انجینېر، ډاکټر او یا اقتصاد پوهنه وي روزلي، نو د دې معنا به دا وي چې طالب د یوویشتمې پیړی د حکومت داري لپاره خپل چېړاسي هم نلري او یا دومره خپل خوک هم نلري چې د دېمن په اقتصادي او ژورو تخنيکي پلانونو پوي شي.

دا وخت هم لا په طالب مشرانو کې داسي کسان شته چې د نړۍ له تعليمه او ماډرن تخنيکه خبریدل اړين نه ګنې!

که طالب چارواکې له نړيوالو دېمنانو سره د فوخي ډغرې ترڅنګ د یوه حکومت، سسټم او نظام په فکر کې وي، نو یواخني لاره یې د مسلکي کدرونو روزل او خپلو خلکو او نویو څوانانو ته لوړ عالي تحصلات ورکول دي.

دا تحصیلات د کمپیوټر او انګلیسي کوروسونو ته نه ویل کېږي، دغه کوروسونه خو عام سوداګر، د لوړ عمر بې سوادان او حتی معذورین هم کولای شي، بلکې په معیاري توګه د پوهنتونونو لوستل او په عصری علومو کې په خپل لاس روزل شوی څوان علمي کهول را ټوکول د وخت یو اشد ضرورت دی. نن چې کوم ملت هم په دې برخه کې پاتې دی نو هغه په هرڅه کې پاتې دی!

ملا محمد عمر، طالبان او افغانستان

په طالبانو کې ملا اختر محمد منصور هغه رهبر و، چې د امریکا ضد مبارزې تر خنګ يې د طالب غورخنګ د سیسټماتیک کولو او مادرنایز کولو شوق او اراده لرله او خه ناخه عملی گامونه يې هم اخیستي ۹۹.

د غه ئیرک او دور اندیش طالب رهبر دا هڅه هم وکړه چې طالب مشرتابه د خو خاصو سیمو پر خای افغان شموله کړي، چې د خلیفه سراج الدین حقاني مرستیالي هم د دې هڅو یوه برخه ۵۵.

پای

Get more e-books from www.ketabton.com
Ketabton.com: The Digital Library